







5/BVP

PP 27

~~254~~






ਸਾਰੇ ਹੱਕ ਭਾਈ ਵੀਰ ਸਿੰਘ ਸਾਹਿਤ ਜ ਸਦਨ, ਨਵੀਂ ਦਿੱਲੀ, ਦੇ ਸੁਦੱਖਤ ਹਨ

ੴ ਸ੍ਰੀ ਵਾਹਿਗੁਰੂ ਜੀ ਕੀ ਫਤਹ ॥

# ਕੰਬਦੀ ਕਲਾਈ

\* ਅਰਥਾਤ \*  
ਸ੍ਰੀ ਗੁਰੂ ਸਾਹਿਬਾਨ ਦੀ ਮਹਿਮਾ

ਪ੍ਰੇਮ ਤੇ ਬਿਰਹੇ ਦੇ ਗੀਤ



—: ਕ੍ਰਿਤ :—

ਪਦਮ ਭੂਸ਼ਨ

ਭਾਈ ਸਾਹਿਬ ਡਾਕਟਰ ਵੀਰ ਸਿੰਘ ਜੀ

[ਕਰਤਾ ਰਾਣਾ ਸੂਰਤ ਸਿੰਘ ਆਦਿ]

[ਜੂਨ ੧੯੬੩ ਈ:]

ਮਿਲਣ ਦਾ ਪਤਾ—

ਮੈਨੇਜਰ, ਖਾਲਸਾ ਸਮਾਚਾਰ

ਸ੍ਰੀ ਅੰਮ੍ਰਿਤਸਰ

ਚੌਥੀ ਵਾਰ

ਜਿਲਦ ਸਾਈ ੨, ੭੫ ਤੇ ਜਿਲਦ ਕਪੜਾ ੩ ਰੁਪਏ ।

679

ਪਹਿਲੀ ਵਾਰ

ਦੂਜੀ ਵਾਰ

ਤੀਜੀ ਵਾਰ

ਚੌਥੀ ਵਾਰ

ਜੁਲਾਈ ੧੯੩੩

ਜੁਲਾਈ ੧੯੩੮

ਜੁਲਾਈ ੧੯੫੦

ਜੂਨ ੧੯੬੩


**All Rights Reserved.**

---

Printed by Sh. Lajwant Kaur, The Printer,  
at the Wasir-i-Hind Press, situated at Hall Bazar,  
Amritsar and Published by Bh. Indar Singh Manager  
Khalsa Samachar, at Amritsar,  
for Bhaj Vir Singh Sahitya Sadan, New Delhi.

offman Jung Hoon  
Hamilton  
July 8, 1970.

# ਕੰਬਲੀ ਕਲਾਈ





## ਦੇ ਗੱਲਾਂ

ਸ੍ਰੀ ਗੁਰੂ ਸਾਹਿਬਾਨ ਨੇ ਸਿਫਤ ਸਲਾਹ ਨੂੰ ਬੜਾ ਉੱਚਾ ਦਰਜਾ ਦਿੱਤਾ ਹੈ:—“ਜਿਸਨੇ ਬਖਸ਼ੇ ਸਿਫਤਿ ਸਾਲਾਹ ॥ ਨਾਨਕ ਪਾਤਿਸਾਹੀ ਪਾਤਿਸਾਹੁ ॥” ਆਪ ਆਪਣੇ ਪਰਮ ਸ਼ੁੱਧ ਤੇ ਪ੍ਰੇਮ ਸਮੁੰਦਰ ਹਿਰਦੇ ਨਾਲ ਅਤੇ ਇਲਾਹੀ ਮਿਠਾਸ ਵਾਲੀ ਰਸਨਾ ਨਾਲ ਵਾਹਿਗੁਰੂ ਜੀ ਦਾ ਕੀਰਤਨ ਸਦਾ ਗਾਉਂਦੇ ਰਹੋ\* ਤੇ ਕੀਰਤਨ ਦੀ ਮਹਿਮਾ ਉਚਾਰਦੇ ਰਹੋ। ਉਹ ਇਲਾਹੀ ਸੰਗੀਤ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਵਿਚ ਹੈ, ਜੋ ਧੁਰ ਤੋਂ ਆਈ ਬਾਣੀ ਹੈ, ਅਤੇ ਪਾਵਨ ਗੁਰੂ ਹਿੰਦੇ ਤੋਂ ਪ੍ਰਗਟੀ ਗੁਰ ਬਾਣੀ ਹੈ, ਜਿਸਦੇ ਗਾਉਣ ਦੀ ਆਗਯਾ ਹੈ\*\* ਤੇ ਪੱਕੇ ਗੁਰੂ ਤੋਂ ਪ੍ਰਕਾਸ਼ਣ ਕਰਕੇ ਪੱਕੀ ਬਾਣੀ ਹੈ†† ਤੇ ਬਾਣੀਆਂ ਸਿਰ ਬਾਣੀ ਹੈ‡‡।

ਸਿੱਖੀ ਦੇ ਰੁਕਨਾਂ ਵਿਚ ਪਹਿਲਾ ਰੁਕਨ ਅਕਾਲ ਪੁਰਖ ਹੈ ਤੇ ਦੂਸਰਾ ਗੁਰੂ। ਅਕਾਲ ਪੁਰਖ ਦੀ ਸਿਫਤ ਸਲਾਹ ਗੁਰਬਾਣੀ ਵਿਚ ਸਤਿ ਗੁਰਾਂ ਨੇ ਆਪ ਅਪਣੀ ਬਾਣੀਆਂ ਸਿਰ ਬਾਣੀ ਤੇ ਪੱਕੀ ਬਾਣੀ ਵਿਚ ਗਾਵੀਂ ਹੈ, ਪਰ ਗੁਰੂ ਦੀ ਸਿਫਤ ਸਲਾਹ ਸਿੱਖਾਂ ਨੇ ਗਾਉਣੀ ਹੈ।

\*“ਅਨਦ ਸੂਖ ਮੰਗਲ ਬਨੇ ਪੇਖਤ ਗੁਨ ਗਾਉ ॥੧॥ਰਹਾਉ ॥ ਕਥਾ ਕੀਰਤਨੁ ਰਾਗ ਨਾਦ ਧੁਨਿ ਇਹੁ ਬਨਿਓ ਸੁਆਉ ॥” †“ਕੀਰਤਨ ਨਿਰਮੋਲਕ ਹੀਰਾ”। ‡“ਧੁਰ ਕੀ ਬਾਣੀ ਆਈ”। ਪੁਨਾ:-“ਮੈਂ ਕਹਿਆ ਸਭੁ ਹੁਕਮਾਉ ਜੀਉ।”

‡“ਬਾਣੀ ਗੁਰੂ ਗੁਰੂ ਹੈ ਬਾਣੀ।” \*\*“ਗੁਰਬਾਣੀ ਗਾਵਹੁ ਭਾਈ।”

††“ਬਾਣੀ ਤ ਕਚੀ ਸਤਿਗੁਰੂ ਬਾਬਹੁ ਹੋਰ ਕਚੀ ਬਾਣੀ।”

‡‡ਬਾਣੀ ਤ ਗਾਵਹੁ ਗੁਰੂ ਕੋਰੀ ਬਾਣੀਆ ਸਿਰਿ ਬਾਣੀ।”

ਇਸ ਪਾਸੇ ਸਭ ਤੋਂ ਪਹਿਲਾਂ ਸੁੱਧ ਹਿੰਦੂ ਵਾਲੇ ਭੋਟਾਂ ਨੇ ਅਪਣੇ ਨਿਜ ਤਜਰਬੇ ਦੇ ਆਧਾਰ ਤੇ ਹਿੰਦੀ ਬੋਲੀ ਵਿਚ ਤ ਭਾਈ ਗੁਰਦਾਸ ਜੀ ਨੇ ਨਿਜ ਤਜਰਬੇ ਦੇ ਆਧਾਰ ਤੇ ਪੰਜਾਬੀ ਤੇ ਹਿੰਦੀ ਵਿਚ, ਤੇ ਨਿਜ ਤਜਰਬੇ ਦੇ ਆਧਾਰ ਤੇ ਹੀ ਭਾਈ ਨੰਦ ਲਾਲ ਜੀ ਨੇ ਫਾਰਸੀ ਵਿਚ ਸਤਿਗੁਰਾਂ ਦੇ ਗੁਣ ਤੇ ਯਸ਼ ਗਾਇਨ ਕੀਤੇ ਹਨ। ਏਹ ਸਾਰੇ ਪੂਰਨ ਬ੍ਰਹਮ ਗਿਆਨੀ ਸੇ। ਮਗਰੋਂ ਹੋਰ ਕਵੀਆਂ ਨੇ ਬ੍ਰਿਜ ਭਾਸ਼ਾ ਵਿਚ ਸਿਫਤ ਸਲਾਹ ਉਚਾਰੀ ਤੇ ਗਾਵੀਂ ਹੈ। ਪਿਛਲੇ ਸਮੇਂ ਰੋਂ ਵਿਜਭਾਸ਼ਾ ਵਲ ਬਹੁਤਾ ਸੀ, ਇਸ ਕਰਕੇ ਸਿਆਣੇ ਉਸੇ ਬੋਲੀ ਵਿਚ ਨਿਜ ਭਾਵ ਉਚਾਰਦੇ ਰਹੇ।

ਸਤਿਗੁਰਾਂ ਦੀ ਮਹਿਮਾ ਦੇ ਦਿਲਤਰੰਗ ਸਿਖ ਹਿਰਦਿਆਂ ਵਿਚ ਉੱਠਣੇ ਇਕ ਉਮਾਹੂ ਗਲ ਹੈ ਤੇ ਉਨ੍ਹਾਂ ਦੇ ਗਾਵਨ ਸੁਣਨ ਨਾਲ ਸਿੱਖਾਂ ਵਿਚ ਪ੍ਰੇਮ ਵਧਣਾ ਹੋਇਆ। ਚਾਹੇ ਲਿਖਣ ਹਾਰ ਮਿਤ ਵਾਲੇ ਹੋਣ, ਪਰ ਪਯਾਰ ਉਛਾਲ ਉਮਲ ਹੀ ਪੈਂਦੇ ਹਨ। ਇਉਂ ਅਪਣੀ ਬੋਲੀ ਵਿਚ ਅਪਣੇ ਦਿਲ-ਭਾਵ ਪੈਂਤੀ ਚਾਲੀ ਕੁ ਬਰਸ ਹੋਏ ਤਾਂ ਸਤਿਗੁਰੂ ਦੀ ਮਿਹਰ ਨਾਲ ਪੰਜਾਬੀ ਵਿਚ ਪ੍ਰਗਟਣੇ ਆਰੰਭ ਹੋਏ। ਗੁਰਪੁਰਬਾਂ ਦੇ ਸਮੇਂ ਯਾ ਹੋਰ ਵੇਲਿਆਂ ਤੇ ਜੇ ਭਾਵ ਤੇ ਅੰਤ੍ਰੀਵ ਵਲਵਲੇ ਸੰਗੀਤਕ ਰੂਪ ਲੈ ਕੇ ਪੰਜਾਬੀ ਬੋਲੀ ਵਿਚ ਇਸ ਲੇਖਣੀ ਤੋਂ ਲਿਖੀਂਦੇ ਰਹੇ, ਓਹ ਸੰਗਤਾਂ ਵਿਚ ਸੰਗੀਤ ਰੂਪ ਲੈ ਕੇ ਗਾਵੇਂ ਜਾਂਦੇ ਰਹੇ ਹਨ। ਏਹ ਗੁੰਮ ਹੁੰਦੇ ਜਾਂਦੇ ਸਨ ਤੇ ਸੰਗਤਾਂ ਵਿਚ ਇਨ੍ਹਾਂ ਲਈ ਚਾਹ ਸੀ, ਇਸ ਲਈ ਇਸ ਸੰਚਯ ਵਿਚ ਇਕੱਤ੍ਰ ਕੀਤੇ ਗਏ ਹਨ।

ਧਰਮ ਦੇ ਆਗੂਆਂ ਦੇ ਜੀਵਨ ਤੇ ਉਨ੍ਹਾਂ ਦੀ ਯਾਦ ਤੇ ਉਨ੍ਹਾਂ ਦੇ ਆਤਮ ਸਰੂਪ ਨਾਲ ਸਿੱਖਾਂ ਤੇ ਪ੍ਰੇਮੀਆਂ ਨੂੰ ਖਾਸ ਪਿਆਰ ਹੁੰਦਾ ਹੈ। ਜਿਸ ਲਈ ਤਰ੍ਹਾਂ ਤਰ੍ਹਾਂ ਦੇ ਵਲਵਲਿਆਂ ਦੇ ਗੀਤ ਪ੍ਰੇਮੀਆਂ ਵਿਚ ਉਪਜਦੇ ਤੇ ਪ੍ਰਵਿਰਤਦੇ ਹਨ। ਜਿਸ ਮਤ ਦੇ ਪ੍ਰੇਮੀ ਵਾਹਿਗੁਰੂ ਦਾ ਜਸ ਤਾਂ ਅਪਣੇ ਧਰਮ ਪ੍ਰਸਤਕ ਤੋਂ ਗਾਵਣ ਪਰ ਅਪਣੇ ਪ੍ਰਾਣ ਪਿਆਰੇ ਗੁਰ-ਅਵਤਾਰਾਂ ਦੇ ਜਸ



ਵੱਲੇ ਇਤਰ ਮਤਾਂ ਦੇ ਗੀਤ ਗਾਉਣ, ਉਨ੍ਹਾਂ ਦੀ ਭਗਤੀ ਅਨਿੰਨ ਨਹੀਂ  
 ਰਹਿ ਸਕਦੀ। ਠੇਠ ਬੋਲੀ ਵਿਚ ਗੁਰੂ ਯਸ ਦੇ ਗੀਤਾਂ ਦੀ ਭਾਰੀ ਥੁੜ ਸੀ  
 ਜਦੋਂ ਕਿ ਏਹ ਗੀਤ ਲਿਖੇ ਜਾਣੇ ਆਰੰਭ ਹੋਏ ਤੇ ਹਰ ਸਾਲ ਦੇ ਵੱਡੇ  
 ਗੁਰਪੁਰਬਾਂ ਪਰ ਏਹ ਛਪਦੇ ਤੇ ਪ੍ਰਚਾਰ ਪਾਉਂਦੇ ਰਹੇ; ਜਿਸ ਕਰਕੇ  
 ਪੰਥ ਵਿਚ ਆਮ ਰੋ ਅਪਣੇ ਸਤਿਗੁਰਾਂ ਦੀ ਸਿਫਤ ਸਲਾਹ ਤੇ ਗੁਣ  
 ਗਾਇਨ ਦਾ ਚੱਲ ਪਿਆ। ਹੁਣ ਸਾਰੇ ਗੀਤਾਂ ਨੂੰ ਇਕੱਠਿਆਂ ਕਰਨ  
 ਦੇ ਨਾਲ ਮੁੜ ਸੁਧਾਰਿਆ ਹੈ ਤੇ ਸੋਧਕੇ ਇਸ ਪੰਥੀ ਵਿਚ ਛਾਪਿਆ ਹੈ।

ਗੁਣਾਂ ਦੇ ਕੀਰਤਨ ਨਾਲ ਮਨ ਪਵਿੱਤ੍ਰ ਹੁੰਦਾ ਹੈ:—‘ਗੁਨ ਗਾਵਤ  
 ਤੇਰੀ ਉਤਰਸਿ ਮੈਲੁ।’ ਗੁਣ ਗਾਇਨ ਨਾਲ ਅਨੰਦ ਪ੍ਰਾਪਤ ਹੁੰਦਾ ਹੈ:—  
 ‘ਗੁਨ ਗਾਵਤ ਮਨਿ ਹੋਇ ਅਨੰਦ’ ਤੇ ਅਰਸ਼ੋਂ ਆਏ, ਸਾਈਂ ਨਾਲ  
 ਸਦਾ ਜੁੜੇ ਤੇ ਸਾਈਂ ਦੇ ਸੁੱਚੇ ਗਿਆਨ ਨੂੰ ਸਾਡੇ ਪਰ ਪ੍ਰਕਾਸ਼ਣ ਵਾਲੇ  
 ਜੀਅਦਾਨ ਦਾਤੇ ਸਤਿਗੁਰਾਂ ਦਾ ਜਸ-ਗਾਇਨ ਕਰਨਾ ਗੁਰਬਾਣੀ  
 ਨੇ ਸਿਖਾਇਆ ਹੈ:—‘ਮਨ ਮੇਰੇ ਗੁਰੁ ਪੂਰਾ ਸਾਲਾਹਿ।’ ਫਿਰ  
 ਫੁਰਮਾਇਆ:—‘ਸੇ ਸਤਗੁਰੁ ਕਹਹੁ ਸਭਿ ਧੰਨੁ ਧੰਨੁ ਜਿਨਿ ਹਰਿ  
 ਭਗਤਿ ਭੰਡਾਰ ਲਹਾਇਆ।’ ਇਹ ਸੰਚਯ ਉਨ੍ਹਾਂ ਸੂਰੇ ਸਤਿਗੁਰਾਂ ਦਾ  
 ‘ਧੰਨ ਧੰਨ’ ਹੈ, ਉਨ੍ਹਾਂ ਦੇ ਚਰਨਾਂ ਵਲ ਪ੍ਰੇਮ ਦਾ ਪ੍ਰਵਾਹ ਹੈ\*।

ਇਹ ਇਕ ਉਸ ਤਰ੍ਹਾਂ ਦੀ ਸਿੱਕ ਭਰੀ ਉੱਲਰ ਹੈ ਜਿਵੇਂ ਮੁਗਧਾ  
 ਦੀ ਪਯਾਰ-ਕਲਾਈ ਪ੍ਰੀਤਮ ਦੇ ਗਲੇ ਵਲ ਉਠਦੀ ਹੈ, ਲਿਫਦੀ ਹੈ,  
 ਚੱਕਰ ਖਾਂਦੀ ਹੈ ਪਰ ਕੰਬਦੀ ਹੋਈ ਆਸਵੰਤ ਰੁਖ ਵਿਚ ਰਹਿੰਦੀ ਹੈ।  
 ਨਾਂ ਘੁੱਟਕੇ ਲਿਪਟਦੀ ਹੈ, ਮਤਾਂ ਅਦਬ ਵਿਚ ਫਰਕ ਪਵੇ; ਨਾਂ ਪਰੇ  
 ਹਟਦੀ ਹੈ, ਮਤਾਂ ਵਿੱਥ ਪੈ ਜਾਵੇ; ਸਗੋਂ ਇਕ ਤਾਂਘ ਵਿਚ, ਖਿੱਚ  
 ਵਿਚ, ਲਪੇਟ ਦੇ ਰੁਖ ਵਿਚ ਆਈ ਬਰਰ ਬਰਰ ਕਰ ਰਹੀ ਪ੍ਰੀਤਮ  
 ਵਲ ਨੂੰ ਉੱਲਰੀ ਰਹਿੰਦੀ ਹੈ।

\*ਸ੍ਰੀ ਗੁਰੂ ਜੀ ਬਾਬਤ ਫੁਰਮਾਣ ਹੈ:—‘ਸਤਿਗੁਰ ਜੇਵਡੁ ਅਵਰੁ ਨ ਕੋਇ ॥ ਗੁਰੁ  
 ਪਾਰਬ੍ਰਹਮ ਪਰਮੇਸਰੁ ਸੋਇ॥’ ਤੇ ਪਤਾ ਦਿਤਾ ਹੈ:—‘ਗੁਰ ਨਾਨਕੁ ਨਾਨਕੁ ਹਰਿ ਸੋਇ॥’



ਇਸ ਸੰਚਯ ਵਿਚ ਗੀਤਾਂ ਦੀ ਤਰਤੀਬ ਸੰਮਤ ਵਾਰ ਨਹੀਂ,  
ਪਰ ਛੋਟੇ ਪਹਿਲੋਂ ਤੇ ਵਡੇਰੇ ਮਗਰੋਂ ਦੇਣ ਦਾ ਯਤਨ ਹੈ।

ਅੰਮ੍ਰਿਤਸਰ  
ਜੁਲਾਈ ੧੯੩੩ }

ਕਰਤਾ

### ਦੂਜੀ ਵੇਰ

ਪਹਿਲੀ ਵੇਰ ਤੋਂ ਮਗਰਲੇ ਤਯਾਰ ਹੋਏ ਗੀਤ ਇਸ ਵੇਰ  
ਅਖੀਰ ਤੇ ਵਧਾ ਦਿਤੇ ਗਏ ਹਨ। ਇਕ ਸਸਤੀ ਐਡੀਸ਼ਨ ਦੀ ਮੰਗ  
ਹੋਣ ਕਰਕੇ ਇਹ ਐਡੀਸ਼ਨ ਛੋਟੇ ਆਕਾਰ ਤੇ ਅਰ ਸੰਗੀਤਕ ਟਿੱਪਣੀ  
ਛੱਡਕੇ ਛਾਪੀ ਜਾ ਰਹੀ ਹੈ।

ਅੰਮ੍ਰਿਤਸਰ  
ਜੁਲਾਈ ੧੯੩੮ }

ਕਰਤਾ

### ਤੀਜੀ ਵੇਰ

ਤੀਜੀ ਵੇਰ ਦੀ ਐਡੀਸ਼ਨ ਵਿਚ ੧੯੩੮ ਤੋਂ ਪਿਛੋਂ ਰਚੇ ਤੇ  
ਛਪੇ ਗੀਤ ੧੯੫੦ ਦੇ ਗੁਰ ਸਪਤਮ ਤੱਕ ਦੇ ਸ਼ਾਮਲ ਕਰ ਦਿਤੇ ਗਏ  
ਹਨ ਤੇ ਇਨ੍ਹਾਂ ਤੋਂ ਛੁਟ ਤ੍ਰੈ ਕੁ ਗੀਤ ਪੁਰਾਣੇ ਰਹਿ ਚੁਕੇ ਹੋਰ ਬੀ।

ਅੰਮ੍ਰਿਤਸਰ  
ਜੁਲਾਈ ੧੯੫੦ }

ਕਰਤਾ

### ਚੌਥੀ ਵੇਰ

ਇਸ ਚੌਥੀ ਐਡੀਸ਼ਨ ਵਿਚ ੧੯੫੦ ਤੋਂ ਪਿਛੋਂ ੧੯੫੭ ਤਕ,  
ਭਾਈ ਸਾਹਿਬ ਜੀ ਦੇ ਦੇਹਾਂਤ ਤੱਕ, ਦੇ ਗੁਰਪੁਰਬਾਂ ਪਰ ਰਚੇ ਗਏ  
੧੪ ਗੀਤ ਹੋਰ ਇਸ ਵਿਚ ਸ਼ਾਮਲ ਕਰ ਦਿਤੇ ਗਏ ਹਨ।

ਅੰਮ੍ਰਿਤਸਰ  
ਜੂਨ ੧੯੬੩ }

ਸੰਪਾਦਕ

## ਤਤਕਰਾ

ਗੀਤਾਂ ਦੀ ਪਹਿਲੀ ਸਤਰ ਦੇ ਅੱਖਰ ਕ੍ਰਮ ਅਨੁਸਾਰ

ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੧੩੫	ਓ ਸੂਰਤ ਸੋਹਿਣੀ...	ਸਾਹਿਬ ਰਾਮਕੌਰ ਦਾ ਬਿਰਹਾ	੨੫੦
✓ ੧੩੮	ਉਠੋ ਲੋਕੋ ਉਠੋ...	ਚੜਿਆ ਚੰਦ ਅਰਸ਼ਾਂ ਤੇ ।	੨੫੪
੧੨੦	ਅਜ ਤੇਰੇ ਘਰ ਆਏ...	ਅਜ ਤੇਰੇ ਘਰ ਆਏ ।	੨੨੭
੪੬	ਅੱਧੀ ਰਾਤ ਸਤਾਰਿਆਂ	ਸੱਦ ਸੁਣੇਂਦੀਆਂ ਮਾਏ !	੫੯
੫੧	ਅਨਾਥ ਨਾਥ ਏਕ ਤੂੰ...	ਗੁਰਨਾਨਕਦੇਵ ਜੀਦੀ ਉਸਤਤੀ	੬੭
੧੪੫	ਅਪਣਾ ਕੋਈ ਨਹੀਂ...	ਗੁਰ ਨਾਨਕ ਦਾ ਥੀ ।	੨੬੩
੫੩	ਆਓ ਸਹੀਓ ਰਲ...	ਬੇਬੇ ਜੀ ਦਾ ਵੀਰ ਆਗਮ	੭੧
੬੧	ਆ ਗਈ ਬਾਦੇਸ਼ਤਾ...	ਗੁਰ ਨਾਨਕ ਆਗਮ ਤੇ	੮੮
੧੧੨	ਆ ਜਾ ਕਲਗੀਆਂ...	ਆ ਜਾ ਕਲਗੀਆਂ ਵਾਲੇ !	੨੨੧
੩੨	ਆਪਾ ਵਾਰਕੇ ਦਿਖਾ...	ਤੁਹੀਂ ਕਲਗੀ ਵਾਲਿਆ !	੩੭
੮੦	ਆ ਪੁਛਦੇ ਲੋਕ...	ਅੱਖ ਪਹਿਲੇ ਕਿ ਦੀਦਾਰ ?	੧੪੯
੭੨	ਆਮਿਲ ਕਲਗੀਆਂ...	ਆ ਮਿਲ ।	੧੨੧
੧੨੨	ਆ ਮਿਲ ਜਾ ਹੁਣ...	ਆ ਮਿਲ ਜਾ !	੨੩੧
੭੦	ਆਵੀਂ ਕਲਗੀ...	ਵਜੋਗਭਾ:ਭਾਈ ਪ੍ਰੀਤਮਸਿੰਘਜੀ।	੧੧੬
੧੦੫	ਅੰਮੀ ਤੜਫਨ ਸਾਰੀ...	ਗੁਰ ਨਾਨਕ ਬਿਰਹਾ ।	੧੯੮
੩੬	ਇਕ ਸਜਾਮ ਘਟਾ...	ਸ੍ਰਾਗਤ ਸਿਹਰਾ ।	੪੪
੧੬	ਇਕ ਵੇਰੀ ਫੇਰ...	ਦਰਸ਼ਨ ਜੋਦੜੀ ।	੨੦
੧੨੬	ਇਥੇ ਬੈਠ ਗਿਆ...	ਇਥੇ ਬੈਠ ਗਿਆ ।	੨੩੫
੪੧	ਏ ਜੀਉੜਾ ਤੈਥੋਂ...	ਆ ਮਿਲ ਜਾ ਸਤਿਗੁਰ...	੫੦
੨੮	ਸਹੀਓ ਨੀ ਅਜ ਫਾਗ	ਨਸੀਰਾਂ-ਕਲਗੀਧਰ ਦੇ...	੩੩

— ਗ —



ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੧੪੭	ਸਹੀਓ ਨੀ ਗੁਰ ਨਾਮੁ	ਸ੍ਵਾਗਤ ਸੋਹਿਲਾ	੨੬੭
੧੪੮	ਸਹੀਓ ਨੀ ਗੁਰ ਨਾਮੁ	ਗੁਰ ਨਾਨਕ ਆਇਆ ।	੨੭੧
੧੪੯	ਸਖੀ ਅਜ ਭੋਰ ਭੋਰ	ਚੰਦਾ ਨੀ ਮੈਂ ਵੇਖਿਆ ।	੨੨੫
੪੩	ਸਤਿਗੁਰ ਨਾਨਕ ਫੇਰਾ	ਖਹਿੜਾ ਛੁੱਟਾ ਸ਼ੋਕ ਦਾ ।	੫੪
੩	ਸੱਦ ਧੁਰੇਂ ਅਰਸ਼ਾਂ	ਬੇਬੇ ਜੀ ਦੇ ਖਜਾਲ ।	੩
੨	ਸਾਰੇ ਜਾ ਜਪਾਈ	ਅਰਸ਼ੀ ਸੱਦ ।	੨
੨੧	ਸ਼ਾਲਾ ਕਦੀ ਤਾਂ	ਰਾਜੇ ਸ਼ਿਵਨਾਭ ਦੀ ਜੋਦੜੀ ।	੨੬
੩੧	ਸੁਹਣਿਆਂ ਦੇ	ਸਾਡੀਅਰਦਾਸ ਗੁਰਚਰਨਾਂ ਵਿਚ	੩੬
੩੦	ਸੁਹਣਿਆਂ ਦੇ	ਪੀਰ ਬੁੱਧ ਸ਼ਾਹ ਦੀ ਅਰਜ਼ੋਈ ।	੩੫
੮	ਸੁਹਣਿਆ ਵੇ ਅੱਜ	ਕਲਗੀ ਵਾਲੇ ਦਾ ਮਾਲ ।	੯
੯੩	ਸੁਹਣੇ ਕਲਗੀ	ਪਟਨੇ ਦੀ ਸੰਗਤ ਦੀ ਅਰਜ਼ੋਈ ।	੧੮੧
੭੩	ਸੁਹਣੀ ਡੁਬ ਮੋਈ	ਮੇਰਾ ਨੇਹੁ ਅਵੱਲਾ ।	੧੨੪
੧੨	ਸੁਣ ਕਲਗੀਆਂ	ਰਾਣੀ ਪੰਜਾਬ ਕੌਰ	੧੩
੧੭	ਸੁੱਤੇ ਨੂੰ ਆ ਜਗਾਕੇ	ਬੁੱਢਣ ਸ਼ਾਹ ਦੀ ਅਰਜ਼ੋਈ ।	੨੨
੧	ਸੁਪਨੇ ਵਿਚ ਤੁਸੀਂ	ਕੰਬਦੀ ਕਲਾਈ ।	੧
੧੧੩	ਸੁਲਤਾਨ ਖੂਬੀਆਂ	ਕਲਗੀਆਂ ਵਾਲਾ ਆਇਆ ।	੨੪੬
੧੩੦	ਹਾਂ ਆਸਵੰਤ, ਹਾਂ	ਹਾਂ ਆਸਵੰਤ ।	੨੪੧
੧੦੩	ਹਾਂ ਕੋਣ ਹੈ ਜੋ ਐਸਾ	ਇਕ ਅਰਜ਼ੋਈ ।	੧੯੩
੬੯	ਹੁਣ ਰੁਤ ਤੇਲ ਪੈਣ	ਹੁਣ ਰੁਤ ਤੇਲ ਪੈਣ ਦੀ ਆਈ	੧੧੪
੯੦	ਹੁਣ ਮੈਂ ਪੀਯ ਵਿਚ	ਕਦੀ ਨ ਉਹਲੇ ਹੋਵੇ ਦਰਸ਼ਨ !	੧੭੫
੬੭	ਹੋ ਉਚੇ ਸਤਿਗੁਰ	ਨਾਲ ਵਸਹੁ ਗੁਰ ਪਯਾਰੇ	੧੦੮
੧੨੭	ਹੋ ਸਾਗਰ ਦੇ ਸਾਈਂ	ਆ ਜਾ !	੨੩੭
੮੧	ਹੋ ਸੁਹਣੇ ਸਤਿਗੁਰ	ਮੈਂ ਤੇਰਾ ਤੂੰ ਮੇਰਾ !	੧੫੨
੨੦	ਹੋ ਵੀਰ ਤੇ ਹੋ ਗੁਰੂ	ਬੇਬੇ ਜੀ ਦੀ ਯਾਦ ।	੨੫



ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੭੬	ਹੈ ਕੋਣ ਅੱਜ ਆ"	ਅੱਜ ਕੋਣ ਆਂਵਦਾ ?	੧੩੮
੫੨	ਹੈ ਦੇਰ ਹੋਈ ਵੀਰ"	ਬੇਬੇ ਜੀ ਦਾ ਬਿਰਹਾ ।	੬੮
੩੮	ਹੈ ਗਿਆ ਰਾਜਾ ਜੀ	ਮੀਰ ਸ਼ਿਕਾਰ ਦੀ ਅਰਦਾਸ ।	੪੭
੨੬	ਹੋਵਾਂ ਕੈਦ ਪਿੰਜਰੇ"	ਸੈਦ ਖਾਂ ਗੁਰਸਿਖੀ ਦੇ ਅਨੰਦ"	੩੧
੭੮	ਕਈ ਬਾਂਕੇ ਛੈਲ"	ਪ੍ਰੇਮ ਸੁਤੰਤ੍ਰਤਾ ਹੈ ।	੧੪੪
੧੮	ਕਹੁ ਕਲਗੀਆਂਵਾਲਾ	ਕਲਗੀਆਂ ਵਾਲਾ ਪਾਪ ਹਰੇ ।	੨੩
੨੩	ਕੌੜੇ ਕੂੜ ਕੂਕ ਰਹੀ"	ਰਾਜੇ ਸ਼ਿਵਨਾਭ ਦੀ ਰਾਣੀ"	੨੮
੧੪੮	ਕੌੜੇ ਮਰੇਕਲਗੀਆਂ"	ਕੌੜੇ ਤੁਸੀਂ ਐਡੇ ਸੁਹਣੇ ਹੋ ?	੨੬੯
੧੨੧	ਕਰਉਦਾਸੀਆਂ ਅਜ"	ਗੁਰ ਨਾਨਕ ਬੂਤ ਉਪਾਰਨ	੨੨੯
੭	ਕਰ ਕਲਗੀ ਪ੍ਰਕਾਸ਼"	ਦੇਹ ਦਾਰੂ ਦੀਦਾਰ ।	੭
੧੦੧	ਕਰ ਮਨ ਸੁਕਰ ਸੁਕਰ	ਸੁਕਰਾਨਾ ।	੧੯੦
੪੪	ਕਲਗੀਆਂ ਵਾਲਾ"	ਕਲਗੀਆਂਵਾਲਾ ਅੰਛਣ ਆਯਾ	੫੬
੧੫੨	ਕਲਗੀਆਂ ਵਾਲਿਆ	ਕਰਦਿਓਦਰਸ਼ਨਾਂਨਾਲ ਨਿਹਾਲ	੨੭੬
੧੦੨	ਕਲਗੀਆਂ ਵਾਲੇ"	ਇਕੋ ਦਾਤਾ ਤੂੰ ।	੧੯੧
੭੪	ਕਲਗੀਆਂ ਵਾਲੇ ਨੂੰ"	ਪ੍ਰੇਮ ਸੰਦੇਸਾ	੧੩੧
੪੫	ਕਲਗੀਆਂ ਵਾਲਿਆ	ਵੇ ਤੇਰੀਆਂ ਧੰਨ ਕਮਾਈਆਂ ।	੫੭
੧੦	ਕਲਗੀ ਦਿਲ ਵਿਚ"	ਕਲਗੀ ਦਿਲ ਵਿਚ ਚੁਭੀਰਹੀ।	੧੧
੪੭	ਕਲਗੀ ਵਾਲਿਆ"	ਨੁਮਰੀ ।	੬੩
੮੮	ਕਿਤੇ ਬਿਜਲੀ ਬੱਦਲ	ਅਰਸ਼ਾਂ ਦੀ ਅਵਾਜ਼ ।	੧੭੧
੮੭	ਕੀ ਕੀਤਾ ਗੁਰ ਗੋਬਿੰਦ	ਕੀ ਕੀਤਾ ?	੧੬੯
੮੩	ਕਛ ਕਰ ਭੇਟ ਜਗਤ	ਜਗਤ ਜਗਵੇਦੀ ਪਰ ਭੇਟ ।	੧੫੭
੬੨	ਕੇਸਰ ਕਿਆਰੀ ਮੇਰਾ	ਕੇਸਰ ਕਿਆਰੀ ।	੯੧
੮੫	ਕੋਈ ਪੀਰ ਵਡਾ ਉਲਿ	ਕਹੁ ਕਿਸਨੇ ਪਾਰ ਉਤਾਰਿਆ ?	੧੬੨
੨੨	ਖੜੀ ਕਿਨਾਰੇ ਕੂਕ"	ਰਾਜੇ ਸ਼ਿਵਨਾਭ ਦਾ ਬਿਰਹਾ ।	੨੭



ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੯੬	ਗੁਰਨਾਨਕ ਮਹਾਰਾਜ!	ਸਿਕਦੀ ਰੂਹ !	੧੮੫
੯੫	ਗੁਰੂ ਨਾਨਕ, ਗੁਰੂ	ਦੁਹਾਈ ਬਾਬੇ ਨਾਨਕ ਦੀ ।	੧੮੪
੧੫੧	ਗੁਰੂ ਨਾਨਕ ਗੁਰੂ	ਦੁਹਾਈ ਹੈ ।	੨੭੫
੧੩੯	ਗੁਰੂ ਨਾਨਕ ਦੀਨ	ਗੁਰੂ ਨਾਨਕ ਦੀਨ ਦਿਆਲ ਵੇ	੨੫੫
੩੩	ਚਮਕੁੰਸਾਰੀ ਮੈਂ ਰਾਤ	ਅਜ ਚੰਦਮਾ ਕੀ ਆਖਦਾ ਹੈ ?	੩੯
੧੦੪	ਚਲੋ ਚਲੋ ਦਰਬਾਰ	ਗੁਰ ਨਾਨਕ ਦਰਬਾਰ ਚਲੀਏ	੧੯੫
੧੪੧	ਚਲੋ ਨੀ ਸਹੀਓ	ਅਜ ਗੁਰ ਨਾਨਕ ਆਇਆ	੨੫੮
੨੯	ਚਲ ਵੇ ਦਿਲਾ ਕਰ	ਨਸੀਰਾਂ-ਆਪਾ ਵਾਰਨ ਵੇਲੇ	੩੪
੭੫	ਛੱਡ ਨੀਂਦ ਗਈ	ਰਾਤ ਮੈਂ ਤੇ ਗੁਰੂ ਨਾਨਕ !	੧੩੪
੮੪	ਜਗਤ ਯਾਤ੍ਰਾ ਕਲਗੀ-	ਗੁਰ ਜਯੋਤਿ ਕਿੱਥੇ ਗਈ ?	੧੬੦
੮੨	ਜਦ ਮੈਨੂੰ ਪਾਪ ਦਬਾਂਦੇ	ਗੁਰੂ ਦੀ ਟੇਕ ।	੧੫੫
੬੩	ਜਮਨਾਂ ਕਿਨਾਰੇ	ਚੰਬੇ ਦੀ ਵਾੜੀ	੯੪
੩੫	ਜਮੁਨਾਂ ਨੀ ਤੂੰ	ਜਮੁਨਾ ਤੇ ਰਾਹੀ ।	੪੨
੧੧੫	ਜਯ ਹੋ ਕਲਗੀਆਂ	ਜਯ ਹੋ ਕਲਗੀਆਂ ਵਾਲੇ !	੨੧੯
੧੧੩	ਜਯ ਗੁਰ ਨਾਨਕ,	ਜਯ ਗੁਰ ਨਾਨਕ !	੨੧੪
੮੯	ਜਯੋਂ ਬੋਦਲ ਟੁਰਦਾ	ਹੀਰਾ ਜਨਮ ।	੧੭੪
੧੨੯	ਜਿਉਂ ਜਾਣੋਂ ਤਿਉਂ	ਜਿਉਂ ਜਾਣੋਂ ਤਿਉਂ ਨਿਸਤਾਰੋ	੨੪੦
੩੯	ਜਿਨ ਰਾਹੀਂ ਚਲੇ	ਵਿਛੁੜਨ ਵੇਲੇ ਦੀ ਅਰਦਾਸ ।	੪੮
੬੬	ਜੀਉਂਦਾ ਮੀ ਵਿੱਕ	ਜਮੁਨਾ ।	੧੦੩
੪	ਠਹਿਰ ਜਾਈਂ ਠਹਿਰ	ਅਰਸ਼ੀ ਸੱਦ ਤੇ ਸੰਗਤ ।	੪
੫੬	ਤਾਨਾਂ ਉਠਨ ਅਜੈਬੀ	ਰਾ: ਬੁਲਾਰ ਦਾ ਗੁਰ ਨਾਨਕ	੭੯
੨੫	ਤਾਫ ਬਾਬਾ ਨਾਨਕ	ਸੰਗ: ਦੇ ਪੰਡਤ ਦੀ ਅਰਦਾਸ ।	੩੦
੧੨੫	ਤੂੰ ਗੁਰਦੇਵ ਹਮਾਰਾ	ਤੂੰ ਗੁਰਦੇਵ ਹਮਾਰਾ ।	੨੩੪
੧੪੪	ਤੋਰੀ ਏ ਯਾਦ ਦੀ	ਮੇਰੇ ਸਾਈਆਂ !	੨੬੩



ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੧੩੪	ਤੇਰੇ ਦੁਆਰੇ ਖਲੋਂ	ਦਰਸ਼ਨ ਜੋਦੜੀਆਂ ।	੨੪੮
੯੮	ਥਕ ਗਏ ਤਰਸ ਤਰਸ	ਦਰਸ਼ਨ ਤਰਸਨ ।	੧੮੭
੧੫੦	ਦੱਸ ਮੇਰੇ ਕਲਗੀਆਂ	ਮੁੜਕੇ ਕਦ ਹੁਣ ਆਓਗੇ ?	੨੭੩
੯੭	ਦੁਸ਼ਨ ਚਲ ਅਨੰਦਪੁਰ	ਸਿਰ ਭੇਟਾ ਚਾ ਧਰੀਏ ।	੧੮੬
੬੫	ਦਾਸੀ ਤੇਰੀ ਨਾਨਕਾ	ਰਾਵੀ ਦੀ ਅਰਦਾਸ ।	੧੦੦
੭੧	ਦੁਆਰੇ ਤੇ ਕਿਨ੍ਹ ਨਾਦ	ਕਲਗੀਆਂ ਵਾਲੇ ਦੀ ਪੀੜ ।	੧੧੮
੧੨੪	ਦਿਹ ਦਰ ਢਠਿਆਂ	ਢੋਈ ਦੇਹ ।	੨੩੩
੧੪੬	ਦਿਖਾ ਹੇ ਕਲਗੀਆਂ	ਦਿਖਾ ਜਲਵਾ ਤਰਸ ਖਾਕੇ	੨੬੬
੯੨	ਦਿਖਾਏ ਦਿਖਾਏ	ਸੰਗਤ ਦੀ ਬਿਰਹ ਅਰਜ਼ੋਈ !	੧੭੯
੯	ਦਿਲ ਲਗ ਗਿਆ	ਦਿਲ ਲਗਗਿਆ ਸਾਹਨਸਾਹ	੧੦
੩੪	ਦੇ ਜਾ ਦਰਸ਼ਨ	ਦੇ ਜਾ ਦਰਸ਼ਨ ਦਿਦਾਰੇ ।	੪੦
੧੧੬	ਧੁਰਪਟਨੇ ਅਪੜਾਈ	ਦਿਲ ਸਧਰਾਂ ਦਾ ਦੋਨਾ ।	੨੨੧
੧੧੧	ਧੰਨ ਗੁਰ ਨਾਨਕ ਤੂੰ	ਧੰਨ ਗੁਰ ਨਾਨਕ ਤੂੰ !	੨੧੦
੧੩੭	ਨ ਜਾਲੀ ਲਾ, ਨ	ਰਾਜ ਹੰਸਾ ਤੂੰ !	੨੫੩
੧੪੩	ਨਦੀ ਕਿਨਾਏ ਕੂਕ	ਗੁਰ ਨਾਨਕ ਗੁਰ ਨਾਨਕ ਤੂੰ !	੨੬੧
੪੨	ਨਾਨਕ ਗੁਰੂ ਪਿਆਰੇ	ਨਾਨਕ ਗੁਰੂ ਪਿਆਰੇ !	੫੨
੩੭	ਨਾਂ ਪਰਚੇਗਾ ਏ	ਕਲਗੀਧਰ ਰੂਪ ਮੋਹੜਾ ਦਿਲ ।	੪੬
੬	ਨਾਮ ਦਾ ਝਮੱਕਾ	ਦੁਆਰੇ ਤੇਰੇ ਆ ਗਿਆ ।	੬
੧੧	ਨੀ ਮੈਂ ਚਰਨ ਪਰਸ	ਗੁਦਾਵਰੀ ਦੀ ਸੰਗੀਤਕ	੧੨
੫੯	ਨੈਣਾਂ ਨੂੰ ਬਾਣ ਲਗੀ;	ਮਾਤਾ ਜੀ ਦਾ ਬਿਰਹਾ ।	੮੪
੫	ਪਾਪੀ ਮਿਟ ਜਾਓ ਨੈਣ	ਅਰਸ਼ੀ ਸੱਦ ਤੇ ਮਾਤਾ ਜੀ ।	੫
੯੪	ਪਿਲਾ ਦੇ ਪਿਲਾ ਦੇ	ਪੰਜਾਂ ਪਯਾਰਿਆਂ ਦੀ ਅਰਜ਼ੋਈ ।	੧੮੨
੧੨੮	ਪ੍ਰੀਤਮ ਮੇਰੇ ਸੋਇ	ਨਿਜਾਨੰਦ ਆਰਾਮ !	੨੩੮
੧੧੭	ਫਿਰ ਕਦ ਆਵੋਗੇ	ਫਿਰ ਕਦ ਆਵੋਗੇ ?	੨੩



ਗੀ:ਨੰ:	ਪਹਿਲੀ ਸਤਰ	ਗੀਤਾਂ ਦਾ ਸਿਰਲੇਖ	ਪੰਨਾ
੨੭	ਫੁਲ ਖਿੜੇ ਫੁਲਵਾੜੀ	ਨਸੀਰਾਂ-ਪਯਾਰਿਆਂ ਦੇ	੩੨
੧੪੨	ਬਾਹਾਂ ਉਲਾਰ	ਦਰਸ਼ਨ ਜੋਦੜੀ ।	੨੫੯
੧੪	ਬਾਬਾ ਨਾਨਕ ਦੇ	ਬਾਬਾ ਨਾਨਕ ਤੇਰੇ ਕਮਾਲ ।	੧੭
੫੪	ਬਾਰਾਂ ਹੀ ਬਰਸ	ਰਾਇ ਬੁਲਾਰ ਦਾ ਬਿਰਹਾ ।	੭੨
੫੭	ਬਿਰਹੋਂ ਨੇ ਮਾਰੀਆਂ	ਮਾਤਾ ਜੀ ਦਾ ਬਿਰਹਾ ।	੮੧
੯੯	ਬੁਲਬੁਲ ਨਾ ਕਰਵੈਣ!	ਦਰਸ਼ਨ-ਦਾਤ ।	੧੮੮
੧੦੦	ਭਰ ਭਰ ਡੁਲਦੇ ਨੈਣ	ਦਰਸ਼ਨ-ਸਿਕ ।	੧੮੯
੧੦੬	ਮਹਿਕ ਕਲਗੀ	ਮਹਿਕ ਕਲਗੀ ਵਾਲੜੇ ਦੀ	੨੦੦
੧੩੬	ਮਾਲੀ ਹੀ ਫੁਲ	ਉਠ ਜਾਗ ਜਾਗ ਬਹਿਜਾ ।	੨੫੨
੪੦	ਮਿਲ ਸਤਿਗੁਰਨਾਨਕ	ਮਿਲ ਸਤਿਗੁਰ ਨਾਨਕ	੪੯
੭੯	ਮੇਰਾ ਸਾਈਂ ਨੂਰੋ	ਸੁਗੰਧੀ ਤੇ ਫੁੱਲ ।	੧੪੬
੧੦੭	ਮੇਰੀ ਐਤ੍ਰੇ ਨਿਭਦੀ	ਮਰਦਾਨੇ ਦਾ ਲਾਡ ।	੨੦੨
੪੮	ਮੇਰੀ ਬਹੀਆਂ ਗਹੇ ਜੀ	ਨੁਮਰੀ ।	੬੪
੨੩	ਮੈਂ ਹੋਯਾਂ ਬਲਿਹਾਰੇ	ਰਾਜੇ ਸ਼ਿਵਨਾਭ ਦੀ ਸਿੱਕ ।	੨੮
੯੧	ਮੈਂ ਡਿੱਠਾ ਰਾਤ	ਅਰਸ਼ੀਆਂ ਦਾ ਸੰਦੇਸ਼ !	੧੭੭
੫੦	ਮੈਂ ਡੀ ਦੇਹਿ ਨਿਮਾਣੀ	ਪੰ. ਸ਼ਿਵਦੱਤ ਦਾ ਬਿਰਹਾ ।	੬੬
੬੮	ਮੈਂ ਦੁਨੀਆਂ ਤੋਂ	ਹੁਣ ਆ ਮਿਲ ਕਲਗੀ	੧੧੧
੮੬	ਮੈਂ ਪੁਛਿਆ	ਘਰ ਛੱਡਣ ਦੀ ਲੋੜ ਨਹੀਂ ।	੧੬੬
੧੯	ਮੈਂ ਬੀਮਾਰ ਰੋਗ	ਸੱਚੇ ਤਬੀਬ ਦਾ ਮਾਣ ।	੨੪
੬੪	ਮੈਂ ਬੇਟੀ ਕਲਗੀਆਂ	ਮੈਂ ਬੇਟੀ ਕਲਗੀਆਂ ਵਾਲੇ ਦੀ	੯੭
੫੮	ਯਾਦ ਕਰੇ ਕਰ ਤੈਨੂੰ	ਗੁਰੂ ਜੀ ਦੇ ਬਿਰਹੇ ਵਿਚ	੮੩
੧੩	ਰਾਹੀਆ ਜਾਂਦਿਆਂ	ਸੰਗਤ ਦਾ ਸੰਦੇਸ਼ ।	੧੫
੧੧੦	ਰਾਹ ਤਕ ਤਕ	ਬਿਰਹੇਂ ਅਗੇ ਬੇਨਤੀ ।	੨੦੭
੪੯	ਰਾਤੀਂ ਹੋਈਆਂ ਵਡੀਆਂ	ਰਾਤੀਂ ਹੋਈਆਂ ਵਡੀਆਂ ।	੬੫

ਸ਼ੀ:ਨੰ:	ਪਹਿਲੀ ਸਤਰ	ਗੀਤ ਦਾ ਸਿਰਲੇਖ	ਪੰਨਾ
੧੩੨	ਰਿਵੀਏ ਟੁਰੀਏ	ਮੇਰਾ ਸ਼ੁਕਰ ਤੇ ਮੇਰੀ ਸ਼ੌਧਰ	੨੪੫
੧੦੮	ਰਿਵੀਏ ਤੂੰ ਤੁਰ ਪਈ	ਰਿਵੀ ਹਥ ਸੁਨੇਹਾ	੨੦੪
੧੦੯	ਰੀ ਮਾਤਾ ਗੁਜਰੀ !	ਗੁਰਪੁਰਬ ਦਾ ਗੀਤ	੨੦੬
੧੧੪	ਰੀ ਮਾਤਾ ਤਿਪਤਾ ।	ਓਸ ਦਾ ਜੇ ਤੂੰ ਹੋ ਰਹੇ	੨੧੬
੫੫	ਰੁਖੜਾ ਨਦੀ	ਰਾਇ ਬੁਲਾਰ ਦਾ ਬਿਰਹਾ ।	੭੪
੧੩੧	ਲਖ ਚੰਗਿਆਈਆਂ	ਸਿਖੀ ਦੀ ਅਰਦਾਸ	੨੪੩
੧੫	ਲਗੀ ਹੈ ਪਯਾਸ ਦਰ	ਗੁਰੂ ਦਰਸ਼ਨ ਦੀ ਸਿੱਕ ।	੧੯
੬੦	ਲੜ ਨਾਂ ਛੁਡਾ	ਫਤਹ ਚੰਦ ਤੇ ਰਾਣੀ ਦਾ	੮੬
੭੭	ਲਿਵ 'ਭ ਚਰਨਾਂ	ਗੋਬਿੰਦ ਰੂਪ ਤੇ ਨਰ ਰੂਪ	੧੪੧
੧੪੦	ਲੰਘ ਆ, ਲੰਘ ਆ,	ਲੰਘ ਆ ਮੇਰੇ ਲਾਲਨ !	੨੫੭
੧੧੮	ਵਧਾਈ ਹੋ, ਵਧਾਈ	ਗੁਰਪੁਰਬ ਵਧਾਵਾ ।	੨੨੪
੧੨੩	ਵੋ ਗੁਰ ਨਾਨਕ	ਦਾਗ ਦਿਲੇ ਦੇ ਧੋ ਦੇ ।	੨੩੨

	ਰੁਬਾਈਆਂ	ਪੰਨਾ
ਸ੍ਰੀ ਗੁਰੂ ਨਾਨਕ ਦੇਵ ਜੀ ਤੋਂ ਕਲੀਆਂ ਦੀ ਸੁਗੰਧਿ ਸਦਕੜੇ		੨੭੭
ਸ੍ਰੀ ਗੁਰੂ ਨਾਨਕ ਦੇਵ ਜੀ ਤੋਂ ਨੁਛਾਵਰ-ਤੋਲ		੨੭੭
ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੀ ਨਜ਼ਰ-ਫੁੱਲ		੨੭੭
ਸ੍ਰੀ ਗੁਰੂ ਨਾਨਕ ਦੇਵ ਜੀ ਤੇ ਬੁਲਬੁਲਾਂ ਦੀ ਅਭਿਲਾਖ		੨੭੮
ਪਰਦੇਸੀਂ ਗਈ ਕੋਇਲ ਦੀ ਅਰਜ਼ੋਈ ।		੨੭੮
ਪੀਲੀਆਂ ਪਰੀਆਂ		੨੭੮
ਪਯਾਰੇ ਦੇ ਅੰਕ ਸਮਾਵੇਂ		੨੭੯



# ਕੰਬਦੀ ਕਲਾਈ

ਗੀਤ ੧-

## ਕੰਬਦੀ ਕਲਾਈ

ਸੁਪਨੇ ਵਿਚ ਤੁਸੀਂ ਮਿਲੇ ਅਸਾਨੂੰ ਅਸਾਂ ਧਾ ਗਲਵੱਕੜੀ ਪਾਈ;  
 ਨਿਰਾ ਨੂਰ ਤੁਸੀਂ ਹੱਥ ਨ ਆਏ, ਸਾਡੀ ਕੰਬਦੀ ਰਹੀ ਕਲਾਈ ।  
 ਧਾ ਚਰਨਾਂ ਤੇ ਸੀਸ ਨਿਵਾਯਾ, ਸਾਡੇ ਮੱਥੇ ਛੂਹ ਨ ਪਾਈ,  
 ਤੁਸੀਂ ਉੱਚੇ ਅਸੀਂ ਨੀਵੇਂ ਸਾਂ, ਸਾਡੀ ਪੇਸ਼ ਨ ਗਈਆ ਕਾਈ ।  
 ਫਿਰ ਲੜ ਫੜਨੇ ਨੂੰ ਉਠ ਦੌੜੇ, ਹਾਇ, ਲੜ ਓ ਬਿਜਲੀ ਲਹਿਰਾ  
 ਉਡਦਾ ਜਾਂਦਾ ਪਰ ਉਹ ਅਪਣੀ ਇਕ ਛੂਹ ਸਾਨੂੰ ਗਿਆ ਲਾਈ:  
 ਮਿੱਟੀ ਚਮਕ ਪਈ ਇਹ ਮੌਈ ਤੇ ਤੁਸੀਂ ਲੂਆਂ ਵਿਚ ਲਿਸ਼ਕੇ,  
 ਬਿਜਲੀ ਕੂੰਦ ਗਈ ਥਰਰਾਂਦੀ, ਹੁਣ ਚਕਾਚੁੰਧ ਹੋ ਛਾਈ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਭੀਮ ਪਲਾਸ । ਤਾਲ ਤੇ ਗਤ—ਦਾਦਰਾ । ਮਾਤ੍ਰਾ—੬ ।

ਲਾਯ—ਬਹੁਤ ਧੀਮੀ । ‘ਆ’ ਦਾ ਘਰ ‘ਗਲਵੱਕੜੀ ਪਾਈ’ ਦੇ ਪਿੱਛੇ ਹੈ ।

× × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ । ਇਸ ਵਿਚ ‘ਧਾ’ ਕੋਮਲ ਵੀ ਲੱਗੇਗਾ ।





ਗੀਤ ੩ -

ਅਰਸ਼ੀ ਸੱਦ ਪਰ

## ਬੀਬੀ ਨਾਨਕੀ ਜੀ ਦੇ ਖਿਆਲ

ਸੱਦ ਧੁਰੋਂ ਅਰਸ਼ਾਂ ਤੋਂ ਆਈ;

ਵੀਰਨ ਲੈ ਪਰਦੇਸ ਸਿਧਾਈ।

ਜੀਅ ਘਬਰਾਵੇ, ਚੈਨ ਨ ਆਵੇ,

ਨਾਨਕ ਬਿਨ ਅੰਧਿਆਰਾ ਛਾਵੇ।

ਜਾਈਂ ਗੁਰੂਜੀ ਰਬ-ਕਾਰ ਕਮਾਈਂ,

ਕਦੇ ਝਾਤੀ ਆ ਪਾਈਂ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਮਲਾਰ। ਤਾਰ-੩। ਮਾਤ੍ਰਾ-੧੬। ਲਯ-ਧੀਮੀ।

‘ਆ’ ਦਾ ਘਰ ‘ਆਈ’ ਪਰ ਹੈ।

×

×

ਸੁਰ ਖਾਸ ਮਲਾਰ ਰਾਗ ਦੇ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ।



## ਅਰਸੀ ਸੱਦ ਤੇ ਸੰਗਤ

{ ਸੁਲਤਾਨਪੁਰੋਂ ਸੰਸਾਰ ਉਬਾਰਨ ਲਈ ਟੁਰਨ ਵੇਲੇ  
ਸ੍ਰੀ ਗੁਰੂ ਨਾਨਕ ਦੇਵ ਜੀ ਦੇ ਚਰਨਾਂ ਵਿਚ ਸੰਗਤ ਦੀ ਬੇਨਤੀ }

ਟੇਕ-ਠਹਿਰ ਜਾਈਂ ਠਹਿਰ ਜਾਈਂ ਰੱਬ ਦੇ ਸੁਆਰਿਆ !

ਸੰਗਤ ਹੈ ਅਰਜ਼ ਕਰਦੀ, ਹਥ ਜੋੜੇ ਨੈਣ ਭਰਦੀ

ਠਹਿਰ ਜਾਈਂ ਠਹਿਰ ਜਾਈਂ ਰੱਬ ਦੇ ਦੁਲਾਰਿਆ ! ੧.

ਰੱਜ ਨਾ ਦਿਦਾਰ ਪਾਇਆ, ਬਿਜਲੀ ਲਿਸ਼ਕਾਰ ਆਇਆ,

ਜਾਈਂ ਵੇ ਨ ਜਾਈਂ ਦਾਤਾ ! ਰੱਬ ਦੇ ਸੁਆਰਿਆ ! ੨.

ਵਾੜੀ ਜੁ ਆਪ ਲਾਈ, ਅਜੇ ਹੈ ਨਿਆਣੀ ਸਾਈਂ !

ਮੰਗਦੀ ਹੈ ਪਾਣੀ ਹੱਥੋਂ, ਖੇਤੀ ਰਖਵਾਰਿਆ ! ੩.

ਪੈਣ ਵੇਗ ਕੋਣ ਰੋਕੇ, ਬੱਦਲਾਂ ਨੂੰ ਕੋਣ ਠਾਕੇ ?

ਧੁਰਾਂ ਤੋਂ ਜੁ ਚਾਲ ਪਾਏ ਟਰਨ ਨਹੀਂ ਟਾਰਿਆਂ ! ੪.

ਚੱਲੇ ਜੇ ਆਪ ਸਾਈਂ ! ਦਾਸਾਂ ਨੂੰ ਨ ਭੁੱਲਨਾ ਈਂ,

ਕੂੰਜ ਵਾਂਗੂ ਯਾਦ ਰੱਖੀਂ, ਦੇਵੀਂ ਆ ਦਿਦਾਰਿਆ ! ੫.

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ--

ਰਾਗ ਜ਼ਿਲਾ ਪਹਾੜੀ ਮਿਲਿਆ ਹੋਇਆ । ਤਾਲ-੩ । ਗਤ-ਤਲਵਾੜਾ ।

ਲਯ-ਚਲੰਤ । ਮਾਤ੍ਰਾ-੮ । 'ਆ' ਦਾ ਘਰ 'ਸੁਆਰਿਆ' ਦੇ ਬਾਦ ਹੈ ।

× ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

ਗੀਤ ੫—

## ਅਰਸੀ ਸੱਦ ਤੇ ਮਾਤਾ ਸੁਲੱਖਣੀ ਜੀ

{ ਦੁਨੀਆ ਤਾਰਨ ਹਿਤ ਗੁਰੂ ਨਾਨਕ ਦੇਵ ਜੀ  
ਦੇ ਵਰਨ ਵੇਲੇ ਮਾਤਾ ਜੀ ਦਾ ਵਿਯੋਗ । }

ਪਾਪੀ ਮਿਟ ਜਾਓ ਨੈਣ !

ਸਾਈਆਂ ! ਹੇ ਸਾਈਆਂ !

ਪੀਆ ਪਰਦੇਸ ਸਿਧਾਇ !

ਹਾਇ ਮੈਂ ਨਿਕਾਰੀ, ਪੀਆ ਰੱਬ ਦਾ ਵਪਾਰੀ

ਉਚ ਸ਼ਾਨ,

ਮੈਥੋਂ ਫੜਿਆ ਨ ਜਾਇ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਕੌਂਸੀਆ । ਤਾਰ-੩ । ਗਤ-ਤਲਵਾੜਾ । ਮਾਤਾ-੮ ।

ਲਯ-ਵਿਚਲੇ ਮੇਲ ਦੀ । ਆ ਦਾ ਘਰ 'ਮਿਟ ਜਾਓ ਨੈਣ' ਦੇ ਬਾਦ ਹੈ ।

X

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

— ੫ —



ਗੀਤ ੬—

## ਦੁਆਰੇ ਤੇਰੇ ਆਗਿਆ

ਨਾਮ ਦਾ ਬਮੱਕਾ ਤੇਰਾ ਖੇੜਾ ਕੋਈ ਲਾ ਗਿਆ।  
ਅੱਖ ਦਾ ਮਟੱਕਾ ਦਾਤਾ ! ਜਿੰਦ ਨਵੀਂ ਪਾ ਗਿਆ।  
ਆਪੇ ਤੂੰ ਪਿਆਰ ਦਿੱਤਾ, ਨੈਣਾਂ ਦਾ ਦਿਦਾਰ ਦਿੱਤਾ।  
ਮਿਹਰਾਂ ਵਾਲਾ ਨੂਰ ਦਾਤਾ ! ਖੁੱਲ੍ਹਾ ਤੂੰ ਵਸਾ ਗਿਆ।

ਨਾਮ ਦਾ ਬਮੱਕਾ

ਦਿਨੇ ਰਾਤ ਇਹੋ ਹਾੜੇ, ਲਾਈਆਂ ਨੂੰ ਤੋੜ ਚਾੜ੍ਹੇ,  
'ਟੁੱਟੀਆਂ ਨੂੰ ਗੰਢਨ' ਦਾਤਾ ! ਬਿਰਦ ਤੈਨੂੰ ਭਾ ਗਿਆ।

ਨਾਮ ਦਾ ਬਮੱਕਾ

ਧੰਨ ਗੁਰੂ ਨਾਨਕ ਤੂੰ, ਅਰਸ਼ਾਂ ਦਾ ਮਾਲਿਕ ਤੂੰ,  
ਮੰਗਦਾ ਏ ਖੈਰ ਦਿਲ ਦੁਆਰੇ ਤੇਰੇ ਆ ਗਿਆ !

ਨਾਮ ਦਾ ਬਮੱਕਾ

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲੋ । ਤਾਰ—੩ । ਗਤ—ਤਲਵਾੜਾ । ਲਯ—ਵਿਚਲੇ ਮੇਲ ਦੀ ।  
ਮਾਤ੍ਰਾ—੮ । 'ਆ' ਦਾ ਘਰ 'ਬਮੱਕਾ ਤੇਰਾ' ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

— ੬ —

## ਦੇਹੁ ਦਾਰੂ ਦੀਦਾਰ

ਟੇਕ-ਕਰ ਕਲਗੀ ਪਰਕਾਸ਼ ਕਿ ਅਣੀਆਂ ਮਾਰ ਗਏ ਹੋ,

ਦਿਓ ਦਾਰੂ ਦੀਦਾਰ ਕਿ ਕਰ ਬੀਮਾਰ ਗਏ ਹੋ । ੧.

ਕਲਗੀ ਵਾਲੇ ! ਮੀਤ ਨਿਰਾਲੇ ! ਮੋਹਿਤ ਕਰ ਮਦਹੋਸ਼

ਬਿਰਹੁੰ ਕਰ ਵਾਰ ਗਏ ਹੋ,

ਕਿ ਅਣੀਆਂ ਮਾਰ ਗਏ ਹੋ.

ਕਿ ਕਰ ਬੀਮਾਰ ਗਏ ਹੋ । ੨.

ਪ੍ਰੀਤ ਲਗਾਕੇ ਤੇ ਅਪਨਾ ਕੇ ਭੋਰਾ ਚਰਨ ਬਨਾਇ

ਬਿਨਾਂ ਦੇ ਸਾਰ ਗਏ ਹੋ, ਕਿ..... । ੩.

ਫੁਲ ਫੁਲ ਭਾਲਾਂ, ਕਰਾਂ ਸੰਭਾਲਾਂ, ਕਿਤੇ ਨਹੀਂ ਉਹ ਪਯਾਰ

ਜੁ ਖੁਦ ਕਰ ਪਯਾਰ ਗਏ ਹੋ, ਕਿ..... । ੪.

ਮੈਂ ਮਨਤਾਰੂ ਤਰਨ ਨ ਜਾਣਾ ਆ ਪ੍ਰੀਤਮ ਉਰਵਾਰ

ਚਲੇ ਕਿਉਂ ਪਾਰ ਗਏ ਹੋ ? ਕਿ..... । ੫.

ਮੈਂ ਸੰਸਾਰੀ, ਤੂੰ ਅਰਸ਼ਾਂ ਦਾ, ਪੰਖੀ ਹਾਂ ਪਰਹੀਨ,

ਨਿਸ਼ਾਨਾ ਮਾਰ ਗਏ ਹੋ, ਕਿ..... । ੬.

ਮੈਂ ਪਿੰਗਲ, ਤੂੰ ਪਰਬਤ ਵਾਸੀ, 'ਆ' ਯਾ 'ਲੈ ਚਲ ਨਾਲ'

ਕਿ ਬਨ ਦੁਖ-ਯਾਰ ਗਏ ਹੋ, ਕਿ..... । ੭.



ਨਾ ਸੁੰਦਰ, ਨਾ ਗੁਣ ਮੈਂ ਪੱਲੇ, ਕਿਰਪਾ ਹੀ ਕਰ ਤਾਰ

ਤੁਸੀਂ ਕਰਤਾਰ ਭਏ ਹੋ, ਕਿ.....। ੮.

ਮੈਂ ਦੁਖੀਆ ਦਾ ਦਾਰੂ ਦਰਸ਼ਨ, ਅੱਜ ਦਿਓ ਦੀਦਾਰ

ਕਿ ਕਰ ਇਕਰਾਰ ਗਏ ਹੋ, ਕਿ.....। ੯.

ਆ ਮਿਲ, ਆ ਮਿਲ ਕਲਗੀਆਂ ਵਾਲੇ! ਅੱਜ ਮਿਲੋ ਕਰ ਪਯਾਰ,

ਕਿ ਲਾ ਲਿਵਤਾਰ ਗਏ ਹੋ, ਕਿ.....। ੧੦.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਰ—੩ ਗਤ ।—ਤਲਵਾੜਾ । ਲਯ—ਵਿਚਲੇ ਮੇਲ ਦੀ ।

ਮਾਤ੍ਰਾ—੮ । ‘ਅ’ ਦਾ ਘਰ ‘ਮਾਰ ਗਏ ਹੋ’ ਪਰ ਹੈ ।

× ×

ਸੁਰ ਖਾਸ—ਸਾ ਰੈ ਗਾ ਮਾ ਪਾ ਧਾ ਨੀ ।

-----

— ੮ —

## ਕਲਗੀ ਵਾਲੇ ਦਾ ਮਾਲ

ਖ਼ਜ਼ਾਲ

ਸੁਹਣਿਆਂ ਵੇ ! ਅਜ ਪਾ ਜਾਈਂ ਫੇਰਾ,  
 ਹਾਰ ਗਈਆਂ ਨਿਤ ਕਰਦੀ ਮੈਂ ਜੇਰਾ ।  
 ਮੈਂ ਜਾਸਾਂ ਨੀ ਮਾਏ ! ਹੁਣ ਸਤਿਗੁਰ ਦੇ ਨਾਲ;  
 ਮੈਨੂੰ ਹੋੜ ਨ ਮਾਏ ! ਦੂਣੀ ਅੱਗ ਨ ਬਾਲ ।  
 ਮੇਰਾ ਤਨ ਮਨ ਧਨ ਸਤਿਗੁਰ ਦਾ ਮਾਲ;  
 ਉਸ ਸੋਹਣੇ ਦਾ ਮਾਲ, ਕਲਗੀਵਾਲੇ ਦਾ ਮਾਲ ।

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ--

ਰਾਗ--ਗੰਧਾਰੀ ਟੋਡੀ । ਗਤ--ਨਾ ਧੀ ਧਿ ਨਾ । ਲਯ--ਧੀਮੀ ।  
 ਮਾਤ੍ਰਾ--੧੬ । 'ਆ' ਦਾ ਘਰ--'ਗੁਰ ਦਾ ਮਾਲ' ਪਰ ਹੈ ।

× × × ×

ਸੁਰ ਖਾਸ--ਸਾ ਰੇ ਗਾ ਮਾ ਪਾ ਧਾ ਨੀ ।

— ੯ —



# ਗੀਤ ੯— ਦਿਲ ਲਗ ਗਿਆ ਸ਼ਾਹਿਨਸ਼ਾਹ ਨਾਲ

ਟੇਕ—ਦਿਲ ਲਗ ਗਿਆ ਸ਼ਾਹਿਨਸ਼ਾਹ ਨਾਲ ।

ਉਸ ਕਲਗੀਆਂ ਵਾਲੇ ਪਾਤਸ਼ਾਹ  
 ਤੇ ਦੀਨ ਦੁਨੀ ਦੇ ਰਾਹ ਨਾਲ,  
 ਜਿਨ ਇੱਕੋ ਸੈਨਤ ਮੋਹਿ ਲਿਆ,  
 ਬੰਨ੍ਹ ਲੀਤਾ ਇੱਕ ਨਿਗਾਹ ਨਾਲ;  
 ਕਰ ਲੀਤਾ ਸਾਨੂੰ ਅਪਣਿਆਂ  
 ਦੇ ਪੁੰਜੀ ਨਾਮ-ਵਿਸਾਹ ਨਾਲ,  
 ਕੁਈ ਅੰਦਰ ਖਿੱਚਾਂ ਪਾਈਆਂ,  
 ਜਿੰਦ ਫੂਕੀ ਅਪਣੇ ਸਾਹ ਨਾਲ,  
 ਇਕ ਅਪਣੀ ਚਾਹਤ ਚਾੜ੍ਹਿਆ,  
 ਤੋੜ ਦਿੱਤਾ ਦੂਜੀ ਚਾਹ ਨਾਲ,  
 ਕੁਈ ਦੇਇ ਉਛਾਲਾ ਚੱਕਿਆ,  
 ਪੈਰ ਟਿਕੇ ਨ ਹੇਠ ਉਮਾਹ ਨਾਲ,  
 ਹੁਣ ਹਰਦਮ 'ਤੂੰ ਤੂੰ' ਹੋ ਰਹੀ,  
 ਕੰਮ ਪੈ ਗਿਆ 'ਵਾਹ ਵਾ ਵਾਹ' ਨਾਲ,  
 ਮਨ ਜੀਵਿਆ, ਰੰਗਣ ਚੜ੍ਹ ਗਿਆ,  
 ਛੁਹ ਚਰਨਾਂ ਵਾਲੀ ਪਾਹ ਨਾਲ,  
 ਤੇਜ ਆ ਆ ਝਲਕੇ ਮਾਰਦਾ,  
 ਅਖ ਜੁੜਦੀ ਸ਼ਾਹਿਨਸ਼ਾਹ ਨਾਲ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸੋਹਣੀ । ਤਾਰ—੩ । ਗਤ—ਪੰਜਾਬੀ ਠੇਕਾ । ਮਾਤਾ—੮ ।  
 ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ 'ਸ਼ਾਹਿਨਸ਼ਾਹ ਨਾਲ' ਪਰ ਹੈ ।

X

ਸੁਰ ਖਾਸ—ਸਾ ਰੇ ਗਾ ਮਾ ਧਾ ਨੀ ।

## ਕਲਗੀ ਦਿਲ ਵਿਚ ਚੁਭੀ ਰਹੀ

ਟੇਕ-ਕਲਗੀ ਦਿਲ ਵਿਚ ਚੁਭੀ ਰਹੀ,  
ਗਈ ਕੱਢੀ ਨਹੀਂ, ਜਾਂਦੀ ਛੱਡੀ ਨਹੀਂ ।

ਜਦ ਦੇ ਦੇਖੇ ਕਲਗੀਆਂ ਵਾਲੇ ਕਲਗੀ ਅੰਦਰ ਚੁਭੀ ਰਹੀ ।

ਓਹੋ ਮੁਖੜਾ ਓਹੋ ਕਲਗੀ, ਓਹੋ ਮੁਹੰਦੀ ਛਬੀ ਰਹੀ ।

ਓਹੋ ਪਯਾਰੀ ਮੋਹਨਹਾਰੀ ਮੂਰਤ ਸੁਹਣੀ ਛਬੀ ਰਹੀ ।

ਫਿਰ ਦਰਸ਼ਨ ਦੀ ਤਾਂਘ ਤਿਖੇਰੀ ਸੀਨੇ ਅੰਦਰ ਖੁਭੀ ਰਹੀ ।

ਨੈਣ ਤੁਸਾਂ ਦਰ ਲਗੇ ਰਹੇ, ਹਾਂ, ਦਰਸ਼ਨ-ਬੋਲੀ ਅਡੀ ਰਹੀ ।

‘ਦਿਓ ਦਰਸ਼ਨ, ਦਿਓ ਦਰਸ਼ਨ ਸਾਈਆਂ !’

ਤਦ ਦੀ ਲਲਨਾ ਲਗੀ ਰਹੀ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਭੈਰਵੀ । ਤਾਰ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।  
ਲਯ-ਵਿਚਲੇ ਮੇਲ ਦੀ । ‘ਆ’ ਦਾ ਘਰ ‘ਛੱਡੀ ਨਹੀਂ’ ਪਰ ਹੈ ।

× × × × ×

ਸੁਰ ਖਾਸ-ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।



## ਗੀਤ ੧੧— ਗੁਦਾਵਰੀ ਦੀ ਸੰਗੀਤਕ ਥਰਹਰ

[ਜਦੋਂ ਕਲਗੀਆਂ ਵਾਲੇ ਨੇ ਉਸ ਵਿਚ ਚਰਨ ਕਮਲ ਪਾਏ]

ਟੇਕ—ਨੀ ਮੈਂ ਚਰਨ ਪਰਸ ਬਉਰਾਨੀ !

ਥਰਰ ਥਰਰ ਕੁਈ ਛਿੜੀ ਖਿਰਨ ਹੈ ਲਰਜ਼ ਗਏ ਮੇਰੇ ਪਾਨੀ ।  
ਝਰਨ ਝਰਨ ਰਸ-ਭਿੰਨੜੀ ਛੁਟ ਪਈ ਕੰਬ ਉਠੀ ਜਿਉਂ ਕਾਨੀ ।  
ਚਮਕ ਚਮਕ ਲਹਿਰਾਂ ਵਿਚ ਲਿਸ਼ਕੀ ਬਿਜਲੀ ਜਿਉਂ ਬੱਰਾਨੀ ।  
ਮਸਤ ਅਲਸਤੀ ਝੂਮਨ ਝੂਮੀ ਪ੍ਰੇਮ ਲਟਕ ਲਟਕਾਨੀ ।  
ਜੋਗੀ ਜਤੀ ਤਪੀ ਸਿਧ ਪਰਸੇ ਪਰਸ ਪਰਸ ਪਛੁਤਾਨੀ ।  
ਪਰਸ ਚਰਨ ਨਿਤ ਖੁਸ਼ਕ ਰਹੀ ਮੈਂ ਰਸ ਬਿਨ ਉਮਰ ਬਿਹਾਨੀ ।  
ਕਉਣ ਸਖੀ ਅਜ ਛੁਹ ਗਿਆ ਸਾਨੂੰ ਜੀਅ-ਦਾਨ ਦਾ ਦਾਨੀ ?

ਰਾਹੀ:—

ਚਰਨ ਕਮਲ ਏ ਕਲਗੀਧਰ ਦੇ 'ਰਸ-ਰੰਗ' ਛੂਤ ਨਿਸ਼ਾਨੀ ।  
ਜੀਵਨ-ਧਨ, ਰਸ ਪਯਾਰ ਅਨੰਦੀ ਕਲਗੀਧਰ ਚਰਨਾਨੀ ।  
ਪਾਰਸ ਛੁਹ ਹੈ ਛੁਹ ਚਰਨਾਂ ਦੀ ਥਰਹਰ ਕੰਪ ਕੰਪਾਨੀ,  
ਪਾਰਸ-ਛੁਹ, ਹਾਂ ਛੁਹ ਚਰਨਾਂ ਦੀ ਜੀਅ ਦਾਨ ਦਾ ਦਾਨੀ ।  
ਦਰਨ-ਪਰਸ ਜੇ ਮਿਲੇ ਉਨ੍ਹਾਂ ਦੀ ਚਰਨ ਕਮਲ ਲਪਟਾਨੀ ।  
ਲਿਪਟੀ ਲਿਪਟ ਲਿਪਟ ਜਾ ਸਜਨੀ !

ਲਿਪਟ ਨ ਫਿਰ ਛੁਟਕਾਨੀ ।

ਭਾਗੇ ਭਰੀ, ਸਖੀ ! ਉਹ ਹੋਈ, ਪ੍ਰਿਯ ਪਦ ਪਰਸ ਸਮਾਨੀ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਮਾਲਕੋਂਸ । ਤਾਰ—੩ । ਗਤ—ਨਾ ਧੀ ਧਿ ਨਾ । ਲਯ—ਧੀਮੀ ।  
ਮਾਤ੍ਰਾ—੧੬ । 'ਆ' ਦਾ ਘਰ 'ਬਉਰਾਨੀ' ਪਿੱਛੋਂ ਹੈ ।

× × × ×

ਸੁਰ ਖਾਸ—ਸਾ ਗਾ ਮਾ ਧਾ ਨੀ ।

— ੧੨ —

## ਕਲਗੀਆਂ ਵਾਲੇ ਦੇ ਵਿਯੋਗ ਵਿਚ

ਪੰਜਾਬ ਕੌਰ ਦੀ ਅਰਜ਼ੋਈ--

ਸੁਣ ਕਲਗੀਆਂ ਵਾਲਿਆ ਵੇ ! ਮੈਂ ਅਰਜ਼ ਕਰਾਂ ਹਥ ਜੋੜਕੇ:-

ਮੁੜ ਆ ਜਾ ਵਿਹੜੇ ਵੇ ! ਘੋੜੇ ਦੀਆਂ ਵਾਗਾਂ ਮੋੜਕੇ !

ਸੁਣ ਸਾਂਈਆਂ ! ਮੈਂਡੇ ਪੁਤ ਅਵੈੜੇ,

ਜਿਨ੍ਹਾਂ ਡਾਢੇ ਧ੍ਰੋਹ ਕਮਾਏ,

ਔਖੀਆਂ ਵੇਲੇ ਲਿਖੇ ਬਿਦਾਵੇ,

ਤੇ ਨ ਕੀਤੇ ਕੌਲ ਕਮਾਏ,

ਪਰ ਬਖਸ਼ਣ ਵਾਲਿਆ ਵੇ ! ਮੈਂ ਅਰਜ਼ ਕਰਾਂ ਹਥ ਜੋੜਕੇ:-

ਮੁੜ ਆ ਜਾ ਵਿਹੜੇ ਵੇ ! ਘੋੜੇ ਦੀਆਂ ਵਾਗਾਂ ਮੋੜਕੇ ।

ਸੁਣ ਸਾਂਈਆਂ ! ਮੇਰੀ ਮਿੱਟੀ ਮਾੜੀ,

ਜਿਨ ਜ਼ਾਲਮ ਪੈਦਾ ਕੀਤੇ,

ਤੇਰੇ ਜਿਹਾਂ ਤੇ ਚੜ੍ਹ ਚੜ੍ਹ ਆਏ,

ਭਰ ਜ਼ਹਿਰ ਪਿਆਲੇ ਪੀਤੇ ।

ਤੈਂ ਸਾਰ ਨ ਜਾਣਨ ਵੇ ! ਮੈਂ ਅਰਜ਼ ਕਰਾਂ ਹਥ ਜੋੜਕੇ:-

ਮੁੜ ਆ ਜਾ ਵਿਹੜੇ ਵੇ ! ਘੋੜੇ ਦੀਆਂ ਵਾਗਾਂ ਮੋੜਕੇ ।

\*ਪੰਜਾਬ ਜਾਂ ਮਦ੍ਰ ਦੇਸ਼ ਦੀ ਧਰਤੀ ਤੋਂ ਮੁਰਾਦ ਹੈ ।



ਬਖਸ਼ੇਂ ਪਾਪ ਤੂੰ ਜੁਲਮ ਸਹਾਰੇਂ,  
ਕਦੀ ਔਗੁਣ ਨਹੀਂ ਚਿਤਾਰੇਂ,  
ਤੂੰ ਬਖਸ਼ਿੰਦ ਅਨੋਖਾ ਦਾਤਾ !  
ਮੂੰਹੋਂ ਬਖਸ਼ੇਂ ਤੇ ਮਨੋਂ ਵਿਸਾਰੇਂ ।

ਸਦ ਰਹਿਮਤ ਵਾਲਿਆ ਵੇ ! ਮੈਂ ਅਰਜ਼ ਕਰਾਂ ਹਥ ਜੋੜਕੇ—  
ਮੁੜ ਆ ਜਾ ਵਿਹੜੇ ਵੇ ! ਘੋੜੇ ਦੀਆਂ ਵਾਗਾਂ ਮੋੜ ਕੇ ।

ਕਲਗੀਆਂ ਵਾਲੇ ਦੀ ਸੱਦ—

ਤੂੰ ਸੁਣ ਧਰਤ ਸੁਹਾਵੀ ਸੁਹਿਣੀ !  
ਮੈਂ ਸਾਂ ਜ਼ਹਿਰ ਉਤਾਰਣ ਆਇਆ,  
ਦੇ ਦੇ ਅੰਮ੍ਰਿਤ ਤੇਰੇ ਲਾਲ ਜਿਵਾਏ,  
ਜਿਨ੍ਹਾਂ ਰੰਗ ਤੁਧੇ ਨੂੰ ਲਾਯਾ ।

ਸੁਣ ਕਰਮਾਂ ਵਾਲੀਏ ਨੀ ! ਹਥ ਸਾਈਂ ਔਰੇ ਜੋੜਕੇ—  
ਰਹੁ ਨਾਮ ਜਪੰਦੀ ਤੂੰ, ਮਨ ਮਾਯਾ ਵੱਲੋਂ ਮੋੜਕੇ ।

ਪੰਜਾਬ ਕੌਰ—

ਤਾਂ ਵੀ ਸੁਣ ਕਲਗੀਆਂ ਵਾਲਿਆ ਵੇ ! ਮੈਂ ਅਰਜ਼ ਕਰਾਂ ਹਥ ਜੋੜਕੇ:  
ਮੁੜ ਆ ਜਾ ਵਿਹੜੇ ਵੇ ! ਘੋੜੇ ਦੀਆਂ ਵਾਗਾਂ ਮੋੜਕੇ !

—

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਰ—੩ । ਪਸ਼ਤੋਂ ਬੀ ਹੈ । ਮਾਤ੍ਰਾ—੮ । ਪਸ਼ਤੋਂ ਦੀਆਂ ੭ ।  
ਗਤ—ਤਲਵਾੜਾ । ਲਯ—ਵਿਚਲੇ ਮੇਲ ਦੀ 'ਆ' ਦਾ ਘਰ 'ਜੋੜਕੇ' ਦੇ ਪਿੱਛੋਂ ਹੈ ।

× × ×

ਸਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ।

## ਸੰਗਤ ਦਾ ਸੰਦੇਸ਼

ਰਾਹੀਆ ਜਾਂਦਿਆ ਪਯਾਰੇ ਦੇ ਦੇਸ਼ ਨੂੰ !  
 ਦੇਈਂ ਸੁਹਣੇ ਨੂੰ ਮੇਰਾ ਸੰਦੇਸ਼ ਤੂੰ—  
 ਪਈ ਜੱਫਰਾਂ ਨੂੰ ਨਿੱਤ ਜਾਲਦੀ,  
 ਕਲਗੀ ਵਾਲੇ ਨੂੰ ਨਿੱਤ ਸੰਮੁਲਦੀ । ੧.  
 ਵਿੱਥਾਂ ਬਿਰਹੇਂ ਨੇ ਡਾਢੀਆਂ ਪਾਈਆਂ,  
 ਘਟਾਂ ਉਮਡ ਉਦਾਸੀ ਦੀ ਆਈਆਂ,  
 ਜਿੰਦਗਮਾਂ ਦੇ ਵਿੱਚ ਪਈ ਗਾਲਦੀ,  
 ਕਲਗੀ ਵਾਲੇ ਨੂੰ ਨਿੱਤ ਸੰਮੁਲਦੀ । ੨.  
 ਦਿਨੇ ਚੈਨ ਨਾ ਨੀਂਦਰਾਂ ਰਾਤ ਨੂੰ,  
 ਰਹੇ ਸਿੱਕਣੀ ਸੰਝ ਪਰਭਾਤ ਨੂੰ,  
 ਘਾਲਾਂ ਦਰਸ਼ਨਾਂ ਵਾਸਤੇ ਘਾਲਦੀ,  
 ਕਲਗੀ ਵਾਲੇ ਨੂੰ ਨਿੱਤ ਸੰਮੁਲਦੀ । ੩.  
 ਨਿੱਕੀ ਰਿਵੀਏ ! ਸੰਦੇਸ਼ ਲੈ ਜਈਂ  
 ਕਲਗੀ ਵਾਲੇ ਦੇ ਚਰਨੀਂ ਅਪੜਾ ਦਈਂ,  
 ਸਹੀਏ ! ਖਬਰ ਦੇਈਂ ਮੇਰੇ ਹਾਲ ਦੀ,  
 ਕਲਗੀ ਵਾਲੇ ਨੂੰ ਪਈਆਂ ਸੰਮੁਲਦੀ । ੪.



ਦਰਦਾ ਤੇਰੇ ਫਿਰਾਕਾਂ ਨੇ ਲਾਈਆਂ,  
 ਤੇਰੇ ਦਰਸ਼ਨ ਹੀ ਹੈਨ ਦਵਾਈਆਂ,  
 ਤਾਹੀਓਂ ਦਰਸ਼ਨਾਂ ਨੂੰ ਪਈ ਭਾਲਦੀ,  
 ਕਲਗੀ ਵਾਲੇ ਨੂੰ ਨਿੱਤ ਸੰਮੁਲਦੀ । ੫.

— — —

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਰ—ਪਸ਼ਤੋ । ਮਾਤ੍ਰਾ-੭ । ਲਯ-ਵਿਚਲੇ ਮੇਲ ਦੀ ।

ਗਤ—ਤਲਵਾੜਾ । ‘ਆ’ ਦਾ ਘਰ—‘ਸੰਦੇਸ਼ ਤੂੰ’ ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੬ —

ਗੀਤ ੧੪- ਬਾਬਾ ਨਾਨਕ ! ਏ ਤੇਰੇ ਕਮਾਲ

ਬਾਬਾ ਨਾਨਕ ! ਏ ਤੇਰੇ ਕਮਾਲ, ਰੂਹਾਂ ਟੁੰਬ ਜਗਾਈਆਂ ।  
ਫਾਈਆਂ ਮਾਇਆ ਦੇ ਆਲ ਜੰਜਾਲ, ਰੋਂਦੀਆਂ ਤੂੰਹੋਂ ਹਸਾਈਆਂ ।

ਦੇਸ਼ ਬਦੇਸ਼ੀਂ ਤੂੰ ਫੇਰੇ ਚਾ ਪਾਏ,  
ਨਾਦ ਇਲਾਹੀ ਤੂੰ ਦਰ ਦਰ ਵਜਾਏ,  
ਸੁੱਤੇ ਦਿੱਤੇ ਤੂੰ ਟੁੰਬ ਉਠਾਲ,  
ਨਵੀਆਂ ਜਿੰਦੀਆਂ ਪਾਈਆਂ ।

ਬਾਬਾ ਨਾਨਕ ! ਏ ਤੇਰੇ ਕਮਾਲ, ਰੂਹਾਂ ਟੁੰਬ ਜਗਾਈਆਂ,  
ਫਾਈਆਂ ਮਾਇਆ ਦੇ ਆਲ ਜੰਜਾਲ, ਰੋਂਦੀਆਂ ਤੂੰਹੋਂ ਹਸਾਈਆਂ

ਭਰਮਾਂ ਦੇ ਛੋੜ ਦਿਲਾਂ ਤੋਂ ਚਾ ਕੱਟੇ,  
ਉਤੋਂ ਪਾਏ ਖੁੱਲ੍ਹੇ ਨਾਮ ਦੇ ਛੱਟੇ,  
ਵਿਛੜੇ ਮੇਲੇ ਤੂੰ ਸਾਈਂ ਦੇ ਨਾਲ,  
ਲਿਵ ਦੀਆਂ ਡੋਰਾਂ ਲਗਾਈਆਂ ।

ਬਾਬਾ ਨਾਨਕ ! ਏ ਤੇਰੇ ਕਮਾਲ, ਰੂਹਾਂ ਟੁੰਬ ਜਗਾਈਆਂ,  
ਫਾਈਆਂ ਮਾਇਆ ਦੇ ਆਲ ਜੰਜਾਲ, ਰੋਂਦੀਆਂ ਤੂੰਹੋਂ ਹਸਾਈਆਂ ।

ਸੰਗਤ ਸਾਰੀ ਦੀ ਹੈ ਏ ਦੁਹਾਈ,  
ਸਾਨੂੰ ਬੀ ਖੇਰ ਓ ਨਾਮ ਦੀ ਪਾਈਂ,



ਲਾ ਲਈਂ ਆਪਣੇ ਚਰਨਾਂ ਦੇ ਨਾਲ,

ਬਖਸ਼ੀਂ ਸਾਡੀਆਂ ਉਕਾਈਆਂ ।

ਬਾਬਾ ਨਾਨਕ ! ਏ ਤੇਰੇ ਕਮਾਲ, ਰੂਹਾਂ ਟੁੰਬ ਜਗਾਈਆਂ,

ਫਾਥੀਆਂ ਮਾਇਆ ਦੇ ਆਲ ਜੰਜਾਲ, ਰੋਂਦੀਆਂ ਤੂੰਹੋਂ ਹਸਾਈਆਂ ।

— — —

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲੋ । ਤਾਰ ਤੇ ਗਤ—ਚੰਚਲ । ਮਾਤ੍ਰਾ—੭, ਪਰ ਆਵੇਗਾ ੧੪ ਵਿਚ ।  
ਲਯ—ਵਿਚਲੇ ਮੋਲ ਦੀ । ‘ਆ’ ਦਾ ਘਰ—‘ਟੁੰਬ ਜਗਾਈਆਂ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਗੁਰੂ ਦਰਸਨ ਦੀ ਸਿੱਕ

ਲਗੀ ਹੈ ਪਯਾਸ ਦਰਸਨ ਦੀ ਕਿਵੇਂ ਬੀ ਨਾ ਅਘਾਵੇ ਹੈ,  
 ਗੁਰੂ ਨਾਨਕ ਬਿਨਾ ਦੇਖੇ ਨਹੀਂ ਦਿਲ ਚੈਨ ਪਾਵੇ ਹੈ।  
 ਫਿਰੀ ਮੈਂ ਦੇਸ਼ ਸਾਰੇ ਹਾਂ ਤੇ ਕੀਤੀ ਢੂੰਡ ਸਭ ਥਾਂ ਤੇ,  
 ਗੁਰੂ ਦਾ ਰੂਪ ਕਿਧਰੇ ਬੀ ਦਰਸ ਨਾਹੀਂ ਦਿਖਾਵੇ ਹੈ।  
 ਏ ਮੰਡਲ ਸੋਚ ਫਿਕਰਾਂ ਦਾ ਮੈਂ ਸਾਰਾ ਆਪ ਗਾਹਯਾ ਹੈ,  
 ਏ ਪਰਦਾ ਹੋ ਖੜੋਵੇ ਹੈ, ਭੁਲਾਂਦਾ ਰਾਹ ਜਾਵੇ ਹੈ;  
 ਜਾਂ ਇਸ ਤੋਂ ਮੋੜ ਮੂੰਹ ਲੀਤਾ ਦਿਤਾ ਦਿਲ ਪ੍ਰੇਮ ਨੂੰ ਸਾਰਾ,  
 ਤਾਂ ਇਸਨੇ ਸੋਚ ਮਾਰੀ ਚਾ, ਪਿਆ ਇਕ ਖਿੱਚ ਖਿਚਾਵੇ ਹੈ।  
 ਖਿਚੀਂਦਾ ਦਿਲ ਇਕੱਠਾ ਹੋ ਗੁਰੂ ਲਲਨਾ ਦੇ ਵਿਚ ਲੱਗਾ  
 ਇਕੱਠਾ ਹੋਇ ਦੇਖੇ ਕੀ, ਗੁਰੂ ਇਸ ਥਾਂ ਵਸਾਵੇ ਹੈ।  
 ਨ ਲੁਕਿਆ ਹੈ ਗੁਰੂ ਪਯਾਰਾ, ਹੈ ਗਾਇਬ ਚਾਨਣੇ ਤਿੱਖੇ,  
 ਨਜ਼ਰ ਦਿਲ ਦੀ ਜੇਕਾਇਮ ਹੋ ਮੁਹੱਬਤ ਰੰਗ ਲਾਵੇ ਹੈ,  
 ਤਦੋਂ ਸਤਿਗੁਰ ਪਿਆ ਦਿੱਸੇ, —ਅਸਾਨੂੰ ਪ੍ਰੇਮ ਕਰਦਾ ਹੈ—  
 ਰਿਦਾ ਵਿਚ ਪ੍ਰੇਮ ਦੇ ਮੱਤਾ, ਗੁਰੂ ਹਰ ਥਾਂ ਦਿਸਾਵੇ ਹੈ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾਵਰੀ ਟੋਡੀ । ਤਾਰ—੩ । ਗਤ—ਕਵਾਲੀ । ਮਾਤ੍ਰਾ—੮ ।

ਲਾਜ—ਧੀਮੀ । ‘ਆ’ ਦਾ ਘਰ—‘ਅਘਾਵੇ ਹੈ’ ਪਰ ਹੈ ।

×   ×   ×   ×   ×

ਸੁਰ ਖਾਸ—ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।



## ਦਰਸ਼ਨ ਜੋਦੜੀ

ਸ੍ਰੀ ਕਲਗੀਧਰ ਜੀ ਦੀ ਸੇਵਾ ਵਿਚ:—

ਇਕ ਵੇਰੀ ਫੇਰ ਦਿਖਾਈਂ, ਵੇ ਦਿਖਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਕਲਗੀ ਦੀ ਝਮਕ ਦਿਖਾਈਂ, ਵੇ ਦਿਖਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਅਵੇ ਆ ਕਲਗੀ ਵਾਲਿਆ !

ਕਿਵੇਂ ਆ ਕਲਗੀ ਵਾਲਿਆ !

ਇਕ ਵੇਰੀਂ ਝਾਤ ਪੁਆਈਂ; ਵੇ ਪੁਆਈਂ !

ਮੈਂ ਕਮਲੀ ਦਿਆ ਸੁਹਣਿਆ । ੧.

ਪਛੜ ਪਛੜ ਮੈਂ ਵੇ ਆਈ, ਵੇ ਆਈ !

ਮੈਂ ਕਮਲੀ ਦਿਆ ਸੁਹਣਿਆ !

ਇਕ ਫੇਰਾ ਫੇਰ ਤੂੰ ਪਾਈਂ, ਵੇ ਪਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਅਵੇ ਆ ਕਲਗੀ ਵਾਲਿਆ ! ਕਿਵੇਂ..... ੨.

ਸਿਕਦੇ ਮੈਂ ਨੈਣ ਠਰਾਈਂ, ਵੇ ਠਰਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਇਕ ਵੇਰੀ ਠੰਢਕ ਪਾਈਂ, ਵੇ ਪਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਅਵੇ ਆ ਕਲਗੀ ਵਾਲਿਆ ! ਕਿਵੇਂ.....੩.

ਇਕ ਵੇਰ ਓ ਚਰਣ ਚੁਮਾਈਂ, ਵੇ ਚੁਮਾਈਂ !

ਮੈਂ ਕਮਲੀ ਦਿਆ ਸੁਹਣਿਆ।

ਸੁਹਣੇ ਉਹ ਚਰਣ ਚੁਮਾਈਂ ! ਵੇ ਚੁਮਾਈਂ !

ਮੈਂ ਕਮਲੀ ਦਿਆ ਸੁਹਣਿਆ !

ਅਵੇ ਆ ਕਲਗੀ ਵਾਲਿਆ ! ਕਿਵੇਂ.....੪.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਕੌਂਸੀਆ। ਤਾਰ-੩। ਮਾਤ੍ਰਾ-੮। ਲਯ-ਵਿਚਲੇ ਮੈਲ ਦੀ।

ਗਤ-ਤਲਵਾੜਾ। 'ਆ' ਦਾ ਘਰ—'ਸੁਹਣਿਆਂ' ਪਰ ਹੈ।

×

ਸੁਰ ਖਾਸ—ਸਾ ਰੈ ਗਾ ਮਾ ਪਾ ਧਾ ਨੀ।



## ਬੁਢਣ ਸ਼ਾਹ ਦੀ ਅਰਜ਼ੋਈ

ਸੁੱਤੇ ਨੂੰ ਆ ਜਗਾਕੇ, ਹਿਰਦੇ ਪਰੀਤ ਪਾਕੇ,  
 ਮੋਏ ਨੂੰ ਜੀ ਜਿਵਾਕੇ, ਢੱਠੇ ਨੂੰ ਗਲ ਲਗਾਕੇ,  
 ਅਪਨਾ ਬਨਾ ਕੇ ਸਾਈਂ ਸਾਨੂੰ ਨ ਛੱਡ ਜਾਈਂ,  
 ਮਿਲਕੇ ਅਸਾਂ ਗੁਸਾਈਂ ਬਿਰਹੋਂ ਨ ਹੁਣ ਦਿਖਾਈਂ !  
 ਚਰਨੀਂ ਜਿ ਆਪ ਲਾਯਾ, ਰਸ ਪ੍ਰੇਮ ਦਾ ਚਖਾਯਾ,  
 ਦਾਸ ਆਪਣਾ ਬਨਾਯਾ, ਵਿਛੁੜ ਨ ਹੁਣ ਗੁਸਾਈਂ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਭੈਰਵੀ । ਤਾਰ-੩ । ਗਤ-ਤਲਵਾੜਾ । ਲਯ-ਵਿਚਲੇ ਮੈਲ ਦੀ ।  
 ਮਾਤ੍ਰਾ-੮ । 'ਆ' ਦਾ ਘਰ-'ਸੁੱਤੇ ਨੂੰ ਆ' ਪਰ ਹੈ ।

× × × ×

ਸੁਰ ਖਾਸ-ਸਾ ਰੇ ਗਾ ਮਾ ਖਾ ਧਾ ਨੀ ।

# ਕਲਗੀਆਂ ਵਾਲਾ ਪਾਪ ਹਰੇ

ਟੇਕ-ਕਹੁ ਕਲਗੀਆਂ ਵਾਲਾ ਪਾਪ ਹਰੇ,  
ਆ ਤੇਰੀ ਮੇਰੀ ਮੁਕਤ ਕਰੇ।

ਸੁਹਣੀਸੁਰਤ ਰੰਗ ਮਤਵਾਲਾ, ਕਲਗੀ ਸੁੰਦਰ ਸੀਸ ਧਰੇ,  
ਨੈਣ ਜਲਾਲੀ ਮਿਹਰਾਂ ਵਾਲੇ, ਮਸਤਕ ਨੂਰੋ ਨੂਰ ਝਰੇ,  
ਮੁਸਕਾਹਟ ਬੁਲ੍ਹਾਂ ਦੀ ਤੱਕੋ, ਹਿਰਦਾ ਤਕਦਿਆਂ ਸਾਰ ਠਰੇ,  
ਫਬਨ ਅਨੋਖੀਛਬਿਹਿਰਦੇ ਦੀ ਛਬੀ ਛਬੀ ਤੇ ਮਾਨ ਕਰੇ,  
ਮਾਨ ਕਰੇ ਜੋਇਸ ਪ੍ਰੀਤਮ ਤੇ, ਜਨਮ ਜਨਮ ਦੇ ਪਾਪ ਹਰੇ,  
ਰੱਬੀ ਰੂਪ, ਇਲਾਹੀ ਦਰਸ਼ਨ ਜੋ ਪਾਵੇ ਭਵ ਸਿੰਧ ਤਰੇ,  
ਕਰੁਅਰਦਾਸ: 'ਸ਼ਰਨ ਦਿਹਸ੍ਰਾਮੀ, ਚਰਨ ਸ਼ਰਨ ਰਖ ਸਦਾ ਹਰੇ!'

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ-

ਰਾਗ-ਸਿੰਧੜਾ । ਤਾਰ-੩ । ਗਤ-ਨਾ ਧੀ ਧਿ ਨਾ । ਮਾਤ੍ਰਾ-੧੬ ।

ਲਯ-ਧੀਮੀ । 'ਆ' ਦਾ ਘਰ-'ਪਾਪ ਹਰੇ' ਪਿੱਛੋਂ ਹੈ ।

× × ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।



## ਸੱਚੇ ਤਬੀਬ ਦਾ ਮਾਣ

ਮੈਂ ਬੀਮਾਰ ਰੋਗ ਅਤਿ ਭਾਰੀ,  
 ਕਾਰੀ ਕਰੇ ਨ ਕੋਈ,  
 ਸਾਫ਼ ਜਵਾਬ ਸਿਆਣਿਆ ਦਿੱਤੇ,  
 ਫਾਹਵੀ ਹੋ ਹੋ ਰੋਈ।  
 ਆ ਢੱਠੀ ਗੁਰ ਨਾਨਕ ਦੁਆਰੇ  
 ਵੇਦ ਅਰਸ਼ ਦਾ ਤੂੰਹੀਓ !  
 ਹਾਂ ਬੀਮਾਰ ਖੁਸ਼ੀ ਪਰ ਡਾਢੀ  
 ਪਾ ਤੇਰੇ ਦਰ ਢੋਈ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਰਾਮਕਲੀ । ਤਾਰ—੩ । ਗਤ—ਪੰਜਾਬੀ ਠੇਕਾ । ਮਾਤ੍ਰਾ—੮ ।  
 ਲਯ—ਚਲੰਤ । ‘ਆ’ ਦਾ ਘਰ ‘ਕਾਰੀ ਕਰੇ ਨ ਕੋਈ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

ਗੀਤ ੨੦- ਸ੍ਰੀ ਬੇਬੇ ਨਾਨਕੀ ਜੀ ਦੀ ਯਾਦ

ਹੇ ਵੀਰ ਤੇ ਹੇ ਗੁਰੂ ਜੀ !  
ਜੀਅਦਾਨ ਦੇਵਣਹਾਰ ਜੀ !  
ਹੇ ਬਿਰਦਪਾਲਕ ਪ੍ਰਭੂ ਜੀ !  
ਭਵ ਸਿੰਧੂ ਤਾਰਨਹਾਰ ਜੀ !

ਕਈ ਜੁੱਗ ਜਾਪਣ ਹੋ ਗਏ,  
ਦਰਸ਼ਨ ਇਲਾਹੀ ਕੀਤਿਆਂ,  
ਹੈ ਹੋਰ ਝਾਲ ਨ ਜਾਇ ਝੱਲੀ  
ਆ ਲਓ ਹੁਣ ਸਾਰ ਜੀ !

ਕਰੁਣਾ ਕਰੋ ਹੇ ਪ੍ਰਭੂ ਜੀ !  
ਕਰ ਮਿਹਰ ਆਓ ਵੀਰ ਜੀ !  
ਨਿਜ ਬਿਰਦ ਪਾਲਣਹਾਰ ਜੀ !  
ਆਪੇ ਉਬਾਰਣਹਾਰ ਜੀ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਪੀਲੋ । ਤਾਰ ਤੇ ਗਤ-ਢਈਆ । ਮਾਤ੍ਰਾ-੭ ।

ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ 'ਤਾਰਨਹਾਰ ਜੀ' ਧਰ ਹੈ ।

× × ×

ਸਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ।



## ਰਾਜੇ ਸ਼ਿਵਨਾਭ ਦੀ ਜੋਦੜੀ

ਸ਼ਾਲਾ ! ਕਦੀ ਤਾਂ ਆਵੇ ਵੇ ! ਲੱਗੀ ਆਣ ਬੁਝਾਵੇ ਵੇ !

ਅਣਡਿੱਠਿਆਂ ਦਿਲ ਲਗ ਗਈ ਕਾਤੀ,

ਕਦੀ ਤਾਂ ਆ ਕੇ ਪਾਵੇ ਝਾਤੀ !

ਸ਼ਾਲਾ ! ਕਦੀ ਤਾਂ ਆਵੇ ਵੇ ! ਲੱਗੀ ਆਣ ਬੁਝਾਵੇ ਵੇ !

ਮਾਰੀ ਝਾਤ ਨ ਖੋਲ੍ਹੀ ਤਾਕੀ,

ਘੁੰਡ ਨ ਚੁੱਕ ਦਿਖਾਈ ਝਾਕੀ ।

ਸ਼ਾਲਾ ! ਕਦੀ ਤਾਂ ਆਵੇ ਵੇ ! ਲੱਗੀ ਆਣ ਬੁਝਾਵੇ ਵੇ !

ਨੈਣ ਤਰਸਦੇ ਦਿਨ ਤੇ ਰਾਤੀ,

ਕਸਕ ਮਿਲਣ ਦੀ ਸੱਲਦੀ ਛਾਤੀ ।

ਸ਼ਾਲਾ ! ਕਦੀ ਤਾਂ ਆਵੇ ਵੇ ! ਲੱਗੀ ਆਣ ਬੁਝਾਵੇ ਵੇ !

ਬਾਣ ਕਲੇਜੇ ਕਿਸਨੇ ਵਾਹਿਆ ?

ਵਾਹਨਹਾਰ ਨਜ਼ਰ ਨਾ ਆਇਆ ।

ਸ਼ਾਲਾ ! ਕਦੀ ਤਾਂ ਆਵੇ ਵੇ ! ਲੱਗੀ ਆਣ ਬੁਝਾਵੇ ਵੇ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸੋਗ । ਤਾਲ ਤੇ ਗਤ—ਤਲਵਾੜਾ । ਲਯ—ਵਿਚਲੇ ਮੇਲ ਦੀ ।

ਮਾਤ੍ਰਾ—੮ । ‘ਆ’ ਦਾ ਘਰ—‘ਆਵੇ ਵੇ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੨੬ —

## ਰਾਜੇ ਸ਼ਿਵਨਾਭ ਦਾ ਬਿਰਹਾ

ਖੜੀ ਕਿਨਾਰੇ ਕੂਕ ਪੁਕਾਰਾਂ,  
ਸਾਈਂ ਨੂੰ ਪਈ ਵਾਜਾਂ ਮਾਰਾਂ,  
'ਆ ਸਾਈਂ' ਮੈਂ ਤਨ ਮਨ ਵਾਰਾਂ,  
ਅੱਲ ਵਿਲੱਲੀ ਝੱਲੀ ਹਾਂ ।

ਜੀ ਤਰਸੇ ਉਡ ਮਿਲਾਂ ਪਿਆਰੇ,  
ਲੋਚਾਂ ਜਾਵਾਂ ਪਾਰ ਕਿਨਾਰੇ,  
ਜਾਵਾਂ ਮੈਂ ਕਿਸ ਓਟ ਸਹਾਰੇ ?  
ਸਿਦਕੀ ਖੜੀ ਇਕੱਲੀ ਹਾਂ ।

ਉਤ ਵਲ ਜਾਣੈ ਵਰਜ ਰਹਾਣੀ,  
ਇਤ ਵਲ ਖੜਿਆਂ ਉਮਰ ਵਿਹਾਣੀ,  
ਜਾਇ ਨ ਸੌਕਾਂ ਆਪ ਨਿਮਾਣੀ,  
ਦੁਖੀਆ ਖੜੀ ਦੁਵੱਲੀ ਹਾਂ ।

ਆਵੋ ਪ੍ਰੀਤਮ ! ਦਰਸ ਦਿਖਾਵੇ,  
ਕਰੋ ਮਿਹਰ ਚਾ ਫੇਰਾ ਪਾਵੇ,  
ਸਿਕਦੀ ਚਰਨੀਂ ਆਣ ਲਗਾਵੇ,  
ਬੇਰੀ ਹੋ ਹੁਣ ਚੱਲੀ ਹਾਂ ।

-----

ਇਸ ਗੀਤ ਦੇ ਗਾਰੁਣ ਦੇ ਸੁਰ ਤਾਲ—

ਰਾਗ—ਭੈਰਵੀ । ਤਾਟ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਝੱਲੀ ਹਾਂ' ਪਰ ਹੈ ।

× × × × ×

ਸੁਰ ਖਾਸ—ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।



ਗੀਤ ੨੩, ੨੪—ਰਾਜੇ ਸ਼ਿਵਨਾਭ ਦੀ ਰਾਣੀ ਦੀ ਸਿੱਕ

ਕਜੋਂ ਕੂੰਜ ਕੂਕ ਰਹੀ ਪਜਾਰੀ,  
ਪਾਰ ਸਜਣ ਉਰਵਾਰ ਖੜੀ ਮੈਂ, ਤਾਣ ਪਰਾਂ ਦੀ ਹਾਰੀ।  
ਸੱਜਣ ਏਸ ਉਰਾਰ ਨ ਆਵੇ, ਹਾਂ ਮੈਂ ਐਗੁਣਿਆਰੀ।  
ਕੂੰਕਾਂ ਤੋਂ ਧਿਰ ਪੈਣ ਸੁਹਾਵੀ, ਕੂਕ ਪੁਚਾ ਦੇ ਪਜਾਰੀ:—  
'ਆ ਪ੍ਰੀਤਮ ਸਿਕ ਲਾਹ ਚਿਰੋਕੀ, ਸਦਕੇ ਜਾਵਾਂ ਸਾਰੀ।'

— — —

## ਰਾਜੇ ਸ਼ਿਵਨਾਭ ਦੀ ਸਿੱਕ

ਮੈਂ ਹੋਇਆਂ ਬਲਿਹਾਰੇ,  
ਬਿਨ ਵੇਖੇ, ਬਿਨ ਬਚਨ ਸੁਣੇ ਦੇ, ਬਿਨ ਪਰਸੇ ਚਰਨਾਰੇ,  
ਮੈਂ ਘਾਇਲ ਮੈਂ ਸਦਕੇ ਹੋਇਆ, ਮੈਂ ਹੋਇਆ ਬਲਿਹਾਰੇ।  
ਸੋਇ ਸੁਣਦਿਆਂ ਖਿੱਚਾਂ ਪਈਆਂ, ਜੀਵਾਂ ਨਾਮ ਅਧਾਰੇ।  
ਮਿੱਠਾ ਲੱਗੇ ਨਾਮ ਤੁਸਾਡਾ, ਸਦਕੇ ਜਾਵਾਂ ਵਾਰੇ।  
ਯਾਦ ਦਿਲੇ ਵਿਚ ਪੁੜਦੀ ਜਾਂਦੀ, ਲੂੰ ਲੂੰ ਪਜਾ ਝਰਨਾਰੇ।  
ਕਦ ਪਰ ਦੇਖਾਂ ਸ਼ਰਨ ਸਮਾਵਾਂ, ਕਦ ਆਵਨ ਗੁਰ ਪਜਾਰੇ ?  
ਵਿੱਥ ਦੁਰੇਡੀ, ਪੰਧੋਂ ਟੇਢੀ, ਨਦੀ ਸਮੁੰਦਰੋਂ ਪਾਰੇ।  
ਕੀ ਕਹਿ ਸੱਦਾਂ, ਕਿਵੇਂ ਬੁਲਾਵਾਂ, ਕੀਕੂੰ ਪਹੁੰਚਾਂ ਦੁਆਰੇ।  
ਤਰਸ ਰਿਹਾ ਹਾਂ ਦਰਸ ਖੈਰ ਨੂੰ, ਝੌਲੀ ਨੈਣ ਖਿਲਾਰੇ।  
ਆਵੇ ਸਤਿਗੁਰ ! ਆਵੇ ਪਜਾਰੇ ! ਆਵੇ ਤਾਰਨਹਾਰੇ !

— ੨੮ —

ਚਰਣੀ ਲਾਵੋ, ਚਰਣ ਸਮਾਵੋ, ਦੁੱਖ ਮਿਟਾਵੋ ਸਾਰੇ ।  
 ਬਿਰਦ ਸੰਭਾਰੋ, ਪਤਿਤ ਉਧਾਰੋ, ਆਵੋ ਪ੍ਰਭੁ ਇਕ ਵਾਰੇ ।  
 ਦਰਸ ਦਿਖਾਵੋ, ਠੰਢਾਂ ਪਾਵੋ, ਆਵੋ ਰੱਬ-ਸੁਆਰੇ ।  
 ਮਸਤਕ ਚਰਣ ਕਮਲ ਰਸ ਮਾਣੇ, ਮੁਖ ਲਾਵਾਂ ਰੇਣਾਰੇ ।  
 ਚਰਨ-ਛੁਹ ਵਿਚ ਮਗਨ ਹੋਇਕੇ ਫੇਰ ਨ ਵਿਛੁੜਾਂ ਪਯਾਰੇ !

-----

ਇਨ੍ਹਾਂ ਦੋਹਾਂ ਗੀਤਾਂ ਦੇ ਵਜਾਉਣ ਦੇ ਸੁਰ ਤਾਲ—

ਰਾਗ—ਪਦਮਤੀ । ਤਾਰ—੩ । ਗਤ—ਤਲਵਾੜਾ । ਮਾਤਾ—੯ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਸਦਕੇ ਜਾਂਵਾਂ ਸਾਹੀ’ ਘਰ ਹੈ ।

X

X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਗੀਤ ੨੫—ਸੰਗਲਾਦੀਪ ਦੇ ਪੰਡਤ ਦੀ ਅਰਦਾਸ

ਤਾਰ ਬਾਬਾ ਨਾਨਕ ! ਮੈਨੂੰ ਕੋਰੜੂ\* ਨੂੰ ਤਾਰ ਦੇ।  
 ਮਾਰ ਬਾਬਾ ਨਾਨਕ ! ਮੇਰੀ ਚਿੰਜੜੀ ਨੂੰ ਮਾਰ ਦੇ।  
 ਦਾਨ ਬਾਬਾ ਨਾਨਕ ! ਮੈਨੂੰ ਸਿਮਰਨ ਦਾ ਦਾਨ ਦੇ।  
 ਮਾਨ ਬਾਬਾ ਨਾਨਕ ! ਮੈਨੂੰ ਚਰਨਾਂ ਦਾ ਮਾਨ ਦੇ।  
 ਦੇਹ ਬਾਬਾ ਨਾਨਕ ! ਜੀਅਦਾਨ ਮੈਨੂੰ ਦਾਨ ਦੇ।  
 ਤੁੱਠ ਬਾਬਾ ਨਾਨਕ ! ਮੈਨੂੰ ਆਤਮਾ ਦਾ ਦਾਨ ਦੇ।

ਦੋਹਰਾ—

ਸ਼ਰਧਾ ਵਾਲੇ ਤਾਰ ਕੇ ਕੀਤੇ ਨੀ ਭਵ ਪਾਰ।  
 ਇਕ ਨਿੰਦਕ ਬੀ ਤਾਰ ਲੈ ਢੱਠਾ ਆਨ ਦੁ ਦੁਾਰ।



ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਭੈਰਵੀ। ਤਾਰ—੩। ਮਾਤ੍ਰਾ—੧੬। ਲਯ—ਚਲੰਤ।  
 ਗਤ—ਤਲਵਾੜਾ। ‘ਆ’ ਦਾ ਘਰ—‘ਕੋਰੜੂ ਨੂੰ ਤਾਰ ਦੇ’ ਪਰ ਹੈ।

× × × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ।

\*ਨਾ ਗਲਣ ਵਾਲੇ, ਪੱਥਰ ਵਤ ਕਰਤੇ। ਚਰਚਾਵਾਦ ਦੀ ਬ੍ਰਿਤੀ।

ਗੀਤ ੨੬— ਸੈਦ ਖਾਂ—ਗੁਰਸਿੱਖੀ ਦੇ ਪ੍ਰਾਪਤ  
ਆਨੰਦ ਵਿਚ

ਹੋਵਾ ਕੈਦ ਪਿੰਜਰੇ ਤੇਰੇ,  
ਪਿੰਜਰਾ ਤੂੰ ਨਿਜ ਹੱਥ ਫੜੇ।  
ਚਾਈ ਫਿਰੇ ਤੂੰ ਕੈਦੀ ਅਪਣਾ,  
ਕੈਦੀ ਖੁਸ਼ ਹੋ ਹੱਸੇ ਖਿੜੇ।  
ਵਾਹਵਾ ਕੈਦ ਸੁਭਾਗੀ ਸਹੀਓ !  
ਮਿਲੀ ਹਜ਼ੂਰੀ ਕੈਦ ਪਿਆ।  
ਸਭ ਫਿਕਰਾਨੇ ਪਏ ਸਜਾਦ ਨੂੰ,  
ਕੁੱਛੜ ਰਹਿੰਦੇ ਅਸੀਂ ਚੜ੍ਹੇ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਕਾਲੰਗੜਾ । ਤਾਰ ਤੇ ਗਤ—ਦਾਦਰਾ । ਮਾਤ੍ਰਾ—੬ ।  
ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਹਥ ਫੜੇ’ ਪਰ ਹੈ ।

× × ×  
ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



# ਨਸੀਰਾਂ—ਆਪਣੇ ਪਸਾਰਿਆਂ ਦੇ ਵਿਯੋਗ ਵਿਚ

ਫੁੱਲ ਖਿੜੇ ਫੁਲਵਾੜੀ ਸਹੀਓ !

ਅੰਬ ਸ਼ਗੂਫੇ ਨਾਲ ਭਰੇ।

ਬੁਲਬੁਲ ਭੋਰੇ ਆਣ ਜੁੜੇ ਹਨ,

ਕੋਇਲ ਕੂ ਕੂ ਕੂਕ ਕਰੇ।

ਦੋਵੇਂ ਲਾਲ ਅੱਖ ਦੇ ਤਾਰੇ

ਨਜ਼ਰ ਨ ਆਵਣ ਸੁੰਦ ਪਈ,

ਅੰਮੀ ਜਾਇਆ ਵੀਰ ਨ ਦਿੱਸੇ,

ਨੈਣੋਂ ਨੀਰ ਅਸਾਰ ਝਰੇ।

— — —

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਮਾਂਡ । ਤਾਰ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਯ—ਧੀਮੀ । ‘ਆ’ ਦਾ ਘਰ— ‘ਨਾਲ ਭਰੇ’ ਦੇ ਪਿੱਛੋਂ ਹੈ ।

×

ਸੂਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੩੨ —

ਗੀਤ ੨੮— ਨਸੀਰਾਂ—ਕਲਗੀਧਰ ਜੀ ਦੇ ਪ੍ਰੇਮ ਵਿਚ,  
ਸੀਸ ਦੇਣ ਵੇਲੇ

ਸਹੀਓ ਨੀ ਅੱਜ ਫਾਗ ਮਚਯਾ ਜੇ,  
ਸੁਹਣੇ 'ਆਪ' ਮਚਾਇਆ ।

'ਰੱਤੂ' ਦਾ ਰੰਗ ਅੱਜ ਉਡੇਗਾ,  
ਹੋਰ ਰੰਗ ਨਹੀਂ ਭਾਇਆ ।

'ਸੀਸ' ਕੁਮਕੁਮੇ ਅੱਜ ਚਲਣਗੇ,  
ਅਤਰ 'ਉਲਾਦ' ਖਿਲਾਇਆ ।

'ਆਪਾ-ਵਾਰ' ਗੁਲਾਲ ਉਡੇਗਾ,  
ਆਟਾ ਨਹੀਂ ਉਡਾਇਆ ।

ਆਓ ਸਹੀਓ ! ਰਲ ਹੋਲਾ ਖੇਡੋ,  
'ਸ਼ਹੂ' ਖੇਡਣ ਨੂੰ ਆਇਆ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧੜਾ । ਤਾਰ ਤੇ ਗਤ—ਚੰਚਲ । ਮਾਤਾ—੧੪ ।  
ਲਯ—ਧੀਮੀ । 'ਆ' ਦਾ ਘਰ— 'ਮਚਯਾ ਜੇ' ਦੇ ਪਿੱਛੇ ਹੈ ।

× × ×  
ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

— ੩੩ —



ਗੀਤ ੨੯— ਨਸੀਰਾਂ—ਆਪਾ ਵਾਰਨ ਵੇਲੇ

ਚਲ ਵੇ ਦਿਲਾ ! ਕੱਰ ਸੁਹਣੇ ਦਾ ਲਾਹੀਏ,  
ਸਿਰ ਦੇ ਸੁਕਰ ਮਨਾਈਏ।  
ਸਿਰ ਦਾ ਭਾਰ ਗਰਦਨੋਂ ਉਤਰੇ,  
ਪੰਡ ਫਿਕਰਾਂ ਦੀ ਲਾਹੀਏ।  
ਭੋਰੇ ਵਾਂਗ ਸੁਤੰਤਰ ਹੋ ਕੇ,  
ਕਮਲਾਪੁਰਿ ਨੂੰ ਜਾਈਏ,  
ਪਾ ਗੰਜਾਰ ਦੁਆਲੇ ਕਮਲਾਂ,  
ਸਦਕੇ ਹੋ ਹੋ ਜਾਈਏ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧ ਭੈਰਵੀ। ਤਾਰ ਤੇ ਗਤ—ਤਲਵਾੜਾ। ਮਾਤਾ—੮।  
ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਸੁਹਣੇ ਦਾ ਲਾਹੀਏ’ ਪਰ ਹੈ।

× × × ×

ਸੁਰ ਖਾਸ—ਸਾ ਰੇ ਰੇ ਗਾ ਮਾ ਪਾ ਧਾ ਨੀ।

## ਪੀਰ ਬੁੱਧੂ ਸ਼ਾਹ ਦੀ ਅਰਜ਼ੋਈ

ਸੁਹਣਿਆਂ ਦੇ ਸੁਲਤਾਨ ਸ਼ਾਹ ਜੀ ! ਨਜ਼ਰ ਫਕੀਰਾਂ ਵੱਲ ਕਰੋ !  
 ਕੰਗਲਿਆਂ ਦਿਲ-ਸੜਿਆਂ ਉੱਤੇ ਰਹਿਮਤ ਅਪਣੀ ਨਾਲ ਢਰੋ !  
 ਇਸ ਦਰਵੇਸ਼ ਨਿਮਾਣੇ ਦਾ ਦਿਲ ਤਰਸੇ ਨਦਰ ਤੁਹਾਡੀ ਨੂੰ,  
 ਕਾਲੀ ਮਸਤ ਅੱਖ ਤੋਂ ਅਪਣੀ ਦਿਓ ਮਟੱਕਾ ਪੀੜ ਹਰੋ ।  
 ਜੇ ਕਰ ਚੰਦ ਗੱਪ ਇਹ ਮਾਰੇ—‘ਤੇਰੇ ਜੇਹਾ ਸੁਹਣਾ ਮੈਂ’,  
 ਮੁਖ ਦਿਖਲਾਕੇ ਉਸ ਨੂੰ ਅਪਣਾ ਸ਼ੋਭਾ ਉਸ ਦੀ ਸਗਲ ਹਰੋ ।  
 ਤੂੰ ਹੈਂ ਸਰੂ ਚਾਲ ਜਿਸ ਸੁਹਣੀ, ਬਾਗੋਂ ਇਸ ਦਮ ਆਪ ਟੁਰੋ,  
 ਦੋ ਸੌ ਪੜਦੇ ਪਾੜ ‘ਚੰਦ ਜੀ !’ ਮਜਲਸ ਸਾਡੀ ਆਨ ਵੜੋ ।  
 ਸਮਾਂ, ਗੁਲਾਬ, ਪਤੰਗੇ, ਬੁਲਬੁਲ ਸਾਰੇ ਏਥੇ ਆਨ ਜੁੜੇ,  
 ਆ ਹੁਣ ਬੇਲੀ ਪਾਸ ਇਕੱਲਿਆ, ‘ਿ’ਕਲ ਸਾਡੀ ਤੇ ਰਹਿਮਕਰੋ  
 ਦਿਲਦੇ ਚੁਕਿਆਂਪਰ ਕੀ ਧੱਕਾ, ਕਦਤਕ ਮਿਲਣ ਜੁਦਾਈਆਂਜੀ?  
 ਰੱਬ ਵਾਸਤੇ ਮਾਰ ਜੁਦਾਈਆਂ ਸਮਾਂ ਬਿਰਦ ਦਾ ਪਾਲ ਵਰੋ ।  
 ਦੂਤੀ ਦੁਸ਼ਮਨ ਦੀ ਹੁਣ ਲੂਤੀ ਰੱਬ ਵਾਸਤੇ ਸੁਣਨੀ ਨਾਂ,  
 ਅਪਨਾਏ ਕੰਗਲੇ ਹਾਫ਼ਜ਼ ਨੂੰ ਲੜ ਲਾਓ ਲਜ-ਪਾਲ ਵਰੋ\* ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਵਡਹੰਸ । ਤਾਰ ਤੇ ਗਤ—ਚੰਚਲ । ਮਾਤਾ—੧੪ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਵੱਲ ਕਰੋ’ ਪਰ ਹੈ ।

× ×

ਸੁਰ ਖਾਸ—ਸਾ ਰੈ ਗਾ ਮਾ ਪਾ ਧਾ ਨੀ ਨੀ ।

\*‘ਬੁੱਧੂ ਸ਼ਾਹ ਦੀ ਅਰਜ਼ੋਈ’ ਕਵਿ ਹਾਫ਼ਜ਼ ਕ੍ਰਿਤ ਫ਼ਾਰਸੀ ਗ਼ਜ਼ਲ ਇਹ ਸੀ—

‘ਐ ਖੁਸਰਵੇ ਖ਼ੁਬਾਂ ਨਜ਼ਰੇ ਸੂਏ ਗਦਾ ਕੁਨ’ ਇਹ ਗੀਤ ਉਸ ਗ਼ਜ਼ਲ ਦਾ ਪੰਜਾਬੀ ਅਨਵਾਦ ਹੈ । (ਦੇਖੋ ਕਲਗੀਧਰ ਚਮਤਕਾਰ ਪੰਨਾ ੯੨੪, ਐਡੀਸ਼ਨ ਤੀਜੀ)



ਗੀਤ ੩੧—ਸਾਡੀ ਅਰਦਾਸ ਗੁਰ ਚਰਨਾਂ ਵਿਚ

ਸੁਹਣਿਆਂ ਦੇ ਸੁਲਤਾਨ ਸ਼ਾਹ ਜੀ ! ਦਰਸ਼ਨ ਅਸਾਂ ਦਿਖਾਓ ਜੀ !  
 ਇਕ ਝਲਕਾ ਦੇ ਪਾਤਸ਼ਾਹ ਜੀ ! ਘਾਇਲ ਅਸਾਂ ਕਰਾਓ ਜੀ !  
 ਬੁੱਧੁ ਸ਼ਾਹ ਨਸੀਰਾਂ ਵਿੰਨ੍ਹੇ, ਸਾਨੂੰ ਵਿੰਨ੍ਹ ਵਿਖਾਓ ਜੀ !  
 'ਹੁਸਨ ਵਜੂਦ' ਪਿਆਰੇ ਪ੍ਰੀਤਮ, ਪਿੰਜਰੇ ਅਪਣੇ ਪਾਓ ਜੀ !  
 ਸਿੱਕ ਸਿਕੋਂਦਿਆਂ ਦਰ ਢਠਿਆਂ ਨੂੰ ਚਾ ਅਪਣੇ ਲੜ ਲਾਓ ਜੀ !  
 ਤੂੰ ਹੈਂ ਸ਼ਮਾਂ ਸੱਚ ਦੀ ਸੁਹਣੇ ! ਤੜਪ ਆਪਣੀ ਪਾਓ ਜੀ !  
 ਪਰਵਾਨਾ ਕਰ ਲਓ ਆਪਣਾ, ਬਿਸਮਿਲ ਅਸਾਂ ਬਨਾਓ ਜੀ !  
 ਹੋ ਸ਼ੈਦਾ ਤੈਂ ਦੁਲੇ ਘੁੰਮੀਏ, ਸਾਨੂੰ ਘੋਲ ਘੁਮਾਓ ਜੀ !  
 ਕਰ ਨੌਛਾਵਰ ਨਾਮ ਆਪ ਤੋਂ, ਅਪਣੇ ਅਸਾਂ ਬਨਾਓ ਜੀ !  
 ਹੋ ਵਰਿਯਾਮ ਕਲਗੀਆਂ ਵਾਲੇ ! ਝਾਕਾ ਇੱਕ ਦਿਖਾਓ ਜੀ !  
 ਹੁਸਨ ਵਜੂਦ ਗਮਜ਼ਿਆਂ ਵਾਲੇ ਕ੍ਰਿਪਾ ਕਟਾਖੜ ਚਲਾਓ ਜੀ !  
 ਕਰ ਅਪਨਾ, ਅਪਣੇ-ਨੂੰ ਅਪਨਾ ਅਪਨਾਓ ਅਪਨਾਓ ਜੀ !  
 ਆਓ ਅਜ ਸਰਦਾਰ ਜਗਤ ਦੇ ! ਅਜ ਆਓ ਅਜ ਆਓ ਜੀ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਰਵਾ ਪੀਲੋ । ਤਾਰ ੩ । ਗਤ—ਅੱਧੀ ਰਵਾਲੀ, ਧਾਕ ਧਾਕ ਧੀ  
 ਤਾਤ ਤਾਕ ਤੀ । ਲਯ—ਧੀਮੀ । ਮਾਤ੍ਰਾ—੮ 'ਆ' ਦਾ ਘਰ—'ਦਿਖਾਓ ਜੀ' ਪਰ ਹੈ।

× × ×

ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

— ੩੬ —

ਗੀਤ ੩੨— ਤੁਹੀਂ ਕਲਗੀ ਵਾਲਿਆ ਤੁਹੀਂ !

ਆਪਾ ਵਾਰ ਕੇ ਦਿਖਾ ਗਿਆ ਸੁਹਣਾ,  
ਵਾਰ ਕੇ ਦਿਖਾ ਗਿਆ ਸੁਹਣਾ,  
ਕਿ ਮੋਇਆਂ ਨੂੰ ਜਿੰਦ ਪਾ ਗਿਆ, ਤੁਹੀਂ,  
ਕਿ ਮੋਇਆਂ ਨੂੰ ਜਿੰਦ ਪਾ ਗਿਆ, ਤੁਹੀਂ ।

ਸਚ ਤੁਹੀਂ ਕਲਗੀ ਵਾਲਿਆ ! ਸਹੀ,  
ਵੇ ਚਿੱਟੇ ਚਿੱਟੇ ਬਾਜ਼ਾਂ ਵਾਲਿਆ ! ਤੁਹੀਂ,  
ਵੇ ਨੀਲੇ ਘੋੜੇ ਚੜ੍ਹਨ ਵਾਲਿਆ ! ਤੁਹੀਂ,  
ਵੇ ਤੈਨੂੰ ਮੈਂ ਢੰਡੇਂਦੀ ਸੱਜਣਾਂ ! ਤੁਹੀਂ । ੧.

ਸਾਨੂੰ ਸਿਕਦਿਆਂ ਨੂੰ ਆਹ ਦਿਨ ਆਯਾ, ਕਲਗੀ ਵਾਲਿਆ !  
ਸਿਕਦਿਆਂ ਨੂੰ ਆਹ ਦਿਨ ਆਯਾ,  
ਕਿ ਮੁਖੜਾ ਦਿਖਾਈ ਜਾਵਣਾਂ, ਤੁਹੀਂ,  
ਮੁਖੜਾ ਦਿਖਾਈ ਜਾਵਣਾਂ, ਤੁਹੀਂ ।

ਸਚ ਤੁਹੀਂ ਕਲਗੀ ਵਾਲਿਆ ! ਸਹੀ,  
ਕਿ ਪੁੱਤਰਾਂ ਨੂੰ ਕਿਨੇ ਵਾਰਿਆ ? ਤੁਹੀਂ,  
ਕਿ ਸੇਵਕਾਂ ਨੂੰ ਗੋਦ ਪਾਲਿਆ, ਤੁਹੀਂ,  
ਵੇ ਤੈਨੂੰ ਮੈਂ ਢੰਡੇਂਦੀ ਸੱਜਣਾਂ ! ਤੁਹੀਂ । ੨.

ਸਾਥੋਂ ਸੇਵਾ ਸਰ ਨਾ ਆਈ, ਕਲਗੀ ਵਾਲਿਆ !  
ਸੇਵਾ ਸਰ ਨਾ ਆਈ,  
ਕਿ ਤੁਸਾਂ ਸਾਥੋਂ ਆਪਾ ਵਾਰਿਆ, ਤੁਹੀਂ,  
ਤੁਸਾਂ ਸਾਥੋਂ ਆਪਾ ਵਾਰਿਆ, ਤੁਹੀਂ ।



ਸਚ ਤੁਹੀਂ ਕਲਗੀ ਵਾਲਿਆ ! ਸਹੀ,  
 ਵੇ ਚਿੱਟੇ ਚਿੱਟੇ ਬਾਜਾਂ ਵਾਲਿਆ ! ਤੁਹੀਂ  
 ਵੇ ਨੀਲੇ ਘੋੜੇ ਚੜ੍ਹਨ ਵਾਲਿਆ ! ਤੁਹੀਂ,  
 ਵੇ ਤੈਨੂੰ ਮੈਂ ਢੰਡੇਂਦੀ ਸੱਜਣਾਂ ! ਤੁਹੀਂ । ੩.

ਸਾਨੂੰ ਆਪੇ ਲੜ ਚਾ ਲਾਈਂ ! ਕਲਗੀ ਵਾਲਿਆ !  
 ਆਪੇ ਲੜ ਚਾ ਲਾਈਂ !

ਕਿ ਤਾਰਨਹਾਰਾ ਬਿਰਦ ਪਾਲਣਾਂ ! ਤੁਹੀਂ,  
 ਤਾਰਨਹਾਰਾ ਬਿਰਦ ਪਾਲਣਾਂ ! ਤੁਹੀਂ ।

ਸਚ ਤੁਹੀਂ ਕਲਗੀ ਵਾਲਿਆ ! ਸਹੀ,  
 ਵੇ ਚਿੱਟੇ ਚਿੱਟੇ ਬਾਜਾਂ ਵਾਲਿਆ ! ਤੁਹੀਂ,  
 ਵੇ ਨੀਲੇ ਘੋੜੇ ਚੜ੍ਹਨ ਵਾਲਿਆ ! ਤੁਹੀਂ,  
 ਵੇ ਤੈਨੂੰ ਮੈਂ ਢੰਡੇਂਦੀ ਸੱਜਣਾਂ ! ਤੁਹੀਂ । ੪.

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਜੋਗ(ਜ਼ਿਲਾ ਮਿਲਿਆ ਹੋਇਆ) । ਤਾਰ—੩ । ਗਤ—ਤਲਵਾੜਾ ।

ਮਾਤ੍ਰਾ—੮ । ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਸੱਜਣਾਂ ! ਤੁਹੀਂ’ ਪਰ ਹੈ ।

× × × × ×

ਸੂਰ ਖਾਸ—ਸਾ ਰੇ ਰੇ ਗਾ ਗਾ ਮਾ ਪਾ ਧਾ ਧਾ ਨੀ ਨੀ ।

## ਗੀਤ ੩੩— ਅੱਜ ਚੰਦ੍ਰਮਾ ਕੀ ਆਖਦਾ ਹੈ ?

ਚਮਕੂੰ ਸਾਰੀ ਮੈਂ ਰਾਤ, ਝਲਕਾਂ ਦਿਉਂ ਚਾਨਣੇ ਵਾਲੀਆਂ  
 ਪਾ ਨ ਸੱਕੇਗਾ ਝਾਤ, ਹਨੇਰਾ ਕਿਸੇ ਪਾਸਿਓਂ ਅੱਜ ਨੂੰ ।  
 ਸੱਚੇ ਚਾਨਣ ਦੀ ਦਾਤ ਪਯਾਰੀ ਹੈ ਅਜ ਜੋਤ ਨੇ ਪ੍ਰਗਟਣਾਂ,  
 ਧਾਤੂ ਮਿਲਦੀ ਹੈ ਧਾਤ, ਚਾਨਣ ਤਿਵੇਂ ਚਾਨਣਾਂ ਆਦਰੇ,  
 ਮੇਰਾ ਚਾਨਣ ਚਹਿ ਮਾਤ ਉਸ ਆਤਮਕ ਚਾਨਣੇ ਸਾਮ੍ਹਣੇ,  
 ਐਪਰ ਏਹੋ ਸੁਗਾਤ ਨਿਮਾਣੇ ਨੇ ਹੈ ਅਰਪਣੀ ਜੋਤ ਨੂੰ ।  
 ਜਿੱਕੂੰ ਮੋਟਣ ਨੂੰ 'ਰਾਤ— ਹਿਰਦੇ-ਹਨੇਰੇ' ਨੂੰ ਓ ਆਂਵਦਾ,  
 ਤਿੱਕੂੰ ਛੱਡਾਂ ਨ ਜਾਤ, ਕਿਧਰੇ ਹਨੇਰੇ ਦੀ ਅੱਜ ਰਾਤ ਮੈਂ,  
 ਸੰਝੋਂ ਲੈਕੇ ਪ੍ਰਭਾਤ ਤੱਕ ਚਾਨਣੀ ਰੈਨ ਨੂੰ ਰੱਖਸਾਂ,  
 ਸੋਚੋ ਸੋਚੋ ਏ ਬਾਤ, ਗੁਰਪੁਰਬ ਦੀ ਰੈਣ ਜਯੋਂ ਚਾਨਣੀ,  
 ਮੇਟੋ ਹਿਰਦਿਓਂ ਤਾਤ, ਹਿਰਦੇ ਖਿੜੇ ਪ੍ਰੇਮ ਦਾ ਚਾਨਣਾਂ,  
 ਲੱਖਾਂ ਸੂਰਜ ਚੰਦਾਤ ਦੇ ਨਾ ਸਕਣ ਪ੍ਰੇਮ ਦੀ ਚਾਨਣੀ,  
 ਏ ਤਾਂ ਸਤਿਗੁਰ ਦੀ ਦਾਤ ਪੈਰੀਂ ਪਵੇ ਅੱਜ ਹੀ, ਮੰਗ ਲੋ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲ\* । ਤਾਰ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਵਾਲੀਆਂ' ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

\*ਇਹ ਗੀਤ ਰਾਗ ਪਹਾੜੀ ਵਿਚ ਬੀ ਗਾਵਿਆਂ ਜਾਂਦਾ ਹੈ ।



## ਦੇ ਜਾ ਦਰਸ਼ਨ ਦਿਦਾਰੇ

ਦੇ ਜਾ ਦਰਸ਼ਨ ਦਿਦਾਰੇ, ਬੈਠੇ ਤੇਰੇ ਹਾਂ ਦੁਆਰੇ,  
 ਆਸਾਂ ਕਦ ਦੀਆਂ ਧਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਆ ਜਾ ਆ ਜਾ ਪਿਆਰੇ, ਆ ਜਾ ਰਬ ਦੇ ਸੁਆਰੇ,  
 ਦੇ ਜਾ ਦਰਸ਼ਨ ਦਿਦਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਤੇਰੇ ਰੰਗ ਰੰਗਾਰੇ ਤਰਸਨ ਨੈਨ ਵਿਚਾਰੇ,  
 ਸਿੱਕੀਂ ਸਾਲ ਗੁਜ਼ਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਕੁੰਜਾਂ ਮੁੜ ਮੁੜ ਆਈਆਂ, ਨਦੀਆਂ ਪਰਤਪਰਤਾਈਆਂ,  
 ਤੂੰ ਭੀ ਮੋੜ ਮੁਹਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਬਾਗੀਂ ਬੁਲਬੁਲ ਬੋਲੇ, ਬ੍ਰਿਹੋਂ ਦਿਲਾਂ ਨੂੰ ਝੰਝੋਲੇ  
 ਤੀਰ ਅਣਯਾਲੇ ਮਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਅੰਦਰ ਧੋ ਵੇ ਬਨਾਯਾ, ਤੇਰਾ ਨਾਮ ਵਿਛਾਯਾ,  
 ਉਠਦੇ ਯਾਦ ਹੁਲਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਤੂੰ ਮੁੜ ਫੇਰਾ ਨ ਪਾਯਾ, ਚਰਨੀਂ ਆ ਨ ਲਗਾਇਆ  
 ਬਿਰਹੋਂ ਦੁਭਣ ਕਟਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਖੈਰ ਦਰਸ਼ਨ ਦੀ ਪਾਈਂ, ਨੈਣੀਂ ਆ ਕੇ ਸਮਾਈਂ,  
 ਕਰਦੇ ਠੰਢ ਠੰਢਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਸਿਕਦਯਾਂ ਉਮਰਾ ਹੋ ਬੀਤੀ, ਤੂੰ ਆ ਸਾਰ ਨ ਲੀਤੀ,  
 ਔਗੁਣ ਮੇਰੇ ਨੀ ਸਾਰੇ, ਕਲਗੀਆਂ ਵਾਲੇ ਪਯਾਰੇ !

ਵਾਂਗੂੰ ਕੁੰਜ ਕੁਰਲਾਵਾਂ 'ਕੋਇਲ ਕੂਕਾਂ' ਮੈਂ ਪਾਵਾਂ,  
 ਰੇਵਾਂ ਖੜੀਓ ਦੁਆਰੇ, ਕਲਗੀਆਂ ਵਾਲੇ ਪਯਾਰੇ !  
 ਚਾਤ੍ਰਕ ਵਾਂਗ ਉਦਾਸੀ, ਬਨ ਬਨ ਫਿਰਾਂ ਮੈਂ ਪਿਆਸੀ,  
 ਮੇਰੇ ਭਾਗ ਨਿਆਰੇ, ਕਲਗੀਆਂ ਵਾਲੇ ਪਯਾਰੇ !  
 ਰੁਣ ਝੁਣ ਮੋਰਾਂ ਨੇ ਲਾਈ, ਮੇਘਾਂ ਵਾਛੂ ਤੂੰ ਆਈਂ,  
 ਸਿਕਦੀ ਅਰਜ਼ ਗੁਜ਼ਾਰੇ, ਕਲਗੀਆਂ ਵਾਲੇ ਪਿਆਰੇ !  
 ਆਜ਼ਾ ਆਜ਼ਾ ਗੁਸਾਈਂ ! ਆਜ਼ਾ ਅਰਜ਼ਾਂ ਦੇ ਸਾਈਂ !  
 ਆਜ਼ਾ ਰਬ ਦੇ ਸੁਆਰੇ ! ਕਲਗੀਆਂ ਵਾਲੇ ਪਯਾਰੇ !  
 ਸਾਨੂੰ ਸੋਝੀ ਨ ਕੋਈ, ਕਿਧਰੇ ਮਿਲਦੀ ਨ ਢੋਈ,  
 ਅਪਣਾ ਬਿਰਦ ਵਿਚਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਅੱਡੀ ਝੋਲੀ ਤਕਾਈਂ, ਖੈਰ ਦਰਸ਼ਨ ਦੀ ਪਾਈਂ  
 ਦੇਕੇ ਸੁਹਣੇ ਦੀਦਾਰੇ, ਕਲਗੀਆਂ ਵਾਲੇ ਪਯਾਰੇ !  
 ਆਜ਼ਾ ਆਜ਼ਾ ਪਿਆਰੇ, ਦੇ ਜਾ ਦਰਸ਼ਨ ਦਿਦਾਰੇ  
 ਬੈਠੇ ਤੇਰੇ ਹਾਂ ਦੁਆਰੇ, ਕਲਗੀਆਂ ਵਾਲੇ ਪਯਾਰੇ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਕਲੰਗੜਾ । ਤਾਰ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਦੁਆਰੇ' ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੪੧ —



## ਜਮੁਨਾ ਤੇ ਰਾਹੀ

ਰਾਹੀ—ਜਮੁਨਾ ਨੀਂ ਤੂੰ ਸੁਹਣੀਏ ਜਮੁਨਾ !  
 ਤੇਰੀ ਨੈਂ ਵਿਚ ਸ਼ੋਖ ਹੁਲਾਰੇ ।  
 ਉਮੰਡ ਉਮੰਡ ਤੂੰ ਟੁਰਨੀਏ ਜਮੁਨਾ !  
 ਤੇਰੇ ਤੋਰ ਬਦਲ ਗਏ ਸਾਰੇ ।  
 ਪੈਰ ਟਿਕਾਵੇਂ ਤੂੰ ਹੇਠ ਨ ਜਮੁਨਾ !  
 ਤੇਰਾ ਜੋਬਨ ਠਾਠਾਂ ਮਾਰੇ ।  
 ਭਾਗ ਸੁਲੱਖੀ ਤੂੰ ਜਮਨਾ ! ਦਿਸੀਵੇਂ  
 ਕਿਵੇਂ ਕੱਪੜ ਪੈਣ ਕਰਾਰੇ ?

ਜਮੁਨਾ—ਰਾਹੀਆ ! ਵੇ ਤੂੰ ਸੁਹਣਿਆਂ ਰਾਹੀਆ !  
 ਤੇਰੇ ਲਗਦੇ ਨੇ ਬੋਲ ਪਿਆਰੇ ।  
 ਰਾਹੀਆ ਵੇ ! ਤੇਰੀ ਪੁੱਛ ਸੁਲੱਖੀ,  
 ਤੇਰੇ ਨੈਣ ਚਮਕਦੇ ਤਾਰੇ ।  
 ਅਰਸ਼ ਕੁਰਸ਼ ਦਾ ਹੈ ਨੂਰ ਵੇ ਰਾਹੀਆ !  
 ਜਿਹਦੇ ਭੈ ਵਿਚ ਮੰਡਲ ਸਾਰੇ,  
 ਨੂਰ ਜਿਹਦੇ ਤੋਂ ਹੈ ਸੂਰਜ ਚਮਕੇ  
 ਜਿਸ ਤੋਂ ਰੌਸ਼ਨ ਚੰਦ ਤੇ ਤਾਰੇ ।  
 'ਚਰਨ-ਧੋਇ' ਜਿਸਤੁੰ ਬਿਜਲੀ ਬਣੀ ਹੈ

ਜਿਸ ਦੇ ਤੇਜ ਤੋਂ ਤੇਜ ਪਸਾਰੇ !  
 ਨੈਣਾਂ ਤੂੰ ਜਿਸ ਦੇ ਜਾਗੇ ਨਿ ਨੈਣਾਂ  
 ਅਜ ਆਵੇਗਾ ਮੇਰੇ ਕਿਨਾਰੇ ।  
 ਏਥੇ ਟਿਕਾਉ ਪੈਰ ਵੇ ਰਾਹੀਆ !  
 ਜਿਸ ਫੇਰਿਆਂ ਫਿਰਦੇ ਨੇ ਸਾਰੇ !  
 ਪਾਉਂਟਾ ਰਚੇਗਾ ਥਾਉਂ ਵੇ ਰਾਹੀਆ !  
 ਏਥੇ ਚੋਜ ਕਰੇਗਾ ਪਜਾਰੇ ।  
 ਮਾਣੂ ਆਣ ਨਿਮਾਣੀ ਨੂੰ ਏਥੇ  
 ਮੇਰੀ ਨੌਂ ਵਿਚ ਤਾਹਜੋਂ ਹੁਲਾਰੇ ।  
 ਮੰਗਲ ਖੁਸ਼ੀਆਂ ਤੇ ਚਾਉ ਵੇ ਰਾਹੀਆ !  
 ਮੈਨੂੰ ਬਣਦੇ ਨੀ ਚਾਉ ਮਲ੍ਹਾਰੇ ।  
 ਦੇਈਂ ਅਸੀਸ ਏ ਮੈਨੂੰ ਵੇ ਰਾਹੀਆ !  
 ਹੋਣ ਤੈਨੂੰ ਬੀ ਦਰਸ ਦਿਦਾਰੇ—  
 ਦੁਆਰੇ ਆਯਾ ਪਿਯ ਵਿਛੁੜੇ ਨ ਰਾਹੀਆ !  
 ਹਾਂ ਵਿਛੁੜੇ ਨ ਆਯਾ ਦੁਆਰੇ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਭਾਲ—

ਰਾਗ—ਜ਼ਿਲਾ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਾਜ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਹੁਲਾਰੇ (ਜਮੁਨਾਂ)’ ਪਰ ਹੈ ।  
 × × ×  
 ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



ਗੀਤ ੩੬—ਮੋਹਰਾਂ ਦੇ ਸਾਈਂ ਸਤਿਗੁਰ ਨਾਨਕ ਦੇਵ  
ਜੀ ਦਾ ਸ੍ਵਾਗਤ ਸਿਹਰਾ ।

ਇਕ ਸਜਾਮ ਘਟਾ ਛਾਈ, ਓਦਾਸ ਨਜ਼ਰ ਆਈ,  
ਹਾਂ ਸਹਮ ਪਿਆ ਬਰਸੇ, ਝੜ ਛਾਇ ਝੜੀ ਲਾਈ ।  
ਸਤ ਰੰਗ ਤੁਸੀਂ ਚਮਕੇ, ਇਕ ਪੀਂਘ ਤੁਸਾਂ ਪਾਈ,  
ਵਾ ਦਮਕ ਪਈ ਕਾਲਕ, ਮਿਟ ਨਾਲ ਗਈ ਕਾਈ । ੧.  
ਇਕ ਤੇਲ ਪਈ ਬੱਤੀ, ਇਕ ਬੁਝੇ ਪਏ ਦੀਵੇ,  
ਨਹੀਂ ਰਤੀ ਰਹੀ ਰੇਣਕ ਦਿਲ-ਝਵੀਂ ਰਹੀ ਛਾਈ ।  
ਤੁਸੀਂ ਕਿੰਵ ਕਿਤੋਂ ਆਏ ਬਲਦੇ ਬਲਦੇ ਸੁਅਲੇ !  
ਗਲ ਲੱਗ ਗਏ ਆ ਕੇ, ਬੁੱਲ੍ਹ ਚੁੰਮ ਲਏ ਧਾਈ ।  
ਛੁਹ ਕਿੰਵ ਦਈ ਨੂਰੀ, 'ਨਿਘ-ਜਿੰਦ' ਕਿਵੇਂ ਭਰਕੇ ?  
ਹਾਂ, ਚਲੇ ਗਏ ਲਗ ਕੇ, ਪਰ ਫੇਰ ਰਹੇ ਛਾਈ ।  
ਹਾਂ, 'ਨੂਰ-ਭਬਾਕਾ' ਏ, ਵਾਹ 'ਜੀਵਨ-ਝਾਕਾ' ਏ,  
ਵਾਹ ਬੁਝਿਆਂ ਬਾਲ ਗਏ, ਕੁਈ ਜਿੰਦ ਨਵੀਂ ਪਾਈ । ੨.  
ਕਈ ਢੇਰ ਲਗੇ ਲੱਕੜੀ, ਨਾਂ ਤੁੱਲ ਸਕਦੇ ਤੱਕੜੀ ।  
ਜੌਂ ਸੈਲ ਪਏ ਮੁਰਦੇ, 'ਜਿੰਦ-ਨਿੱਘ' ਨਹੀਂ ਰਾਈ,  
ਆ ਕੜਕ ਪਈ ਬਿਜਲੀ, ਛੁਹ ਲੱਗ ਗਈ ਰੰਗਲੀ,  
ਭਾ ਚਮਕ ਪਈ ਨੂਰੀ, ਬਲ ਜਿੰਦ ਉਠੀ ਸ੍ਵਾਈ । ੩.

ਹਾਂ, ਰਾਤ ਅਨੁਰਾ ਏ, ਜਿਨ ਘੇਰ ਲਈ ਧਰਤੀ,  
 ਪੈ ਰਹੀ ਉਦਾਸੀ ਏ, ਛਾ ਰਹੀ ਇ ਉਦਰਾਈ।  
 ਬਨ ਸੂਰਜ ਆਏ ਹੋ, 'ਛੁਹ-ਚਾਨਣ' ਲਯਾਏ ਹੋ,  
 ਇਕ 'ਚਾਨਣ-ਧੌਕਾ' ਹੋ, ਆ 'ਨੂਰ-ਝਮਕ' ਲਾਈ।  
 ਹਾਂ ਮੌਤ ਮਰਾਈ ਜੇ, 'ਜਿੰਦ-ਨੂਰ' ਵਸਾਇਆ ਜੇ,  
 ਇਕ ਪਲਕ ਨ ਲੱਗੀ ਏ, ਹਾਂ, ਇਹੋ ਬਿਰਦ ਸਾਈ\* ! ੪.  
 ਫੁਲ ਪੱਤ ਝੜੇ ਸਾਰੇ, ਛਾ ਸੁੰਦਰ ਰਹੀ ਡਾਲੀ,  
 ਦਿਲਗੀਰ ਬਣੀ ਰੰਗਤ, ਮੂੰਹ ਪਸਰ ਰਹੀ ਝਾਂਈ।  
 ਹੁ ਬਸੰਤ ਤੁਸੀਂ ਆਏ, ਚੁਪ ਲੰਘ ਗਏ ਅੰਦਰ,  
 'ਜਿੰਦ-ਨਿੱਘ' ਭਰੀ ਸਾਰੇ, ਝਰਨਾਟ ਨਵੀਂ ਪਾਈ।  
 'ਖਿੜ-ਚਟਕ' ਨੁਮੱਕਾ ਦੇ ਅਖ ਖੋਲ੍ਹ ਦਈ ਮੀਟੀ,  
 ਭਰ ਝੋਲ ਸ਼ਗੂਫੇ ਦੇ, 'ਲੁਟ-ਹਾਸਯ' ਤੁਸਾਂ ਲਾਈ।  
 ਵਾਹ ਮੁਇਆਂ ਜਿਵਾਂਦੇ ਹੋ, ਵਾਹ ਜਿੰਦੜੀ ਪਾਂਦੇ ਹੋ,  
 ਵਾਹ ਨੂਰ ਵਸਾਂਦੇ ਹੋ, 'ਛੁਹ-ਜਾਨ' ਤੁਸਾਂ ਜਾਈ\* । ੫.

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਭੀਮ ਪਲਾਸ। ਤਾਰ—੩। ਗਤ—ਕਵਾਲੀ। ਮਾਤ੍ਰਾ—੮।  
 ਲਯ—ਧੀਮੀ। 'ਆ' ਦਾ ਘਰ—'ਨਜ਼ਰ ਆਈ' ਪਰ ਹੈ।

X X X  
 ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ।

\*ਜਾਨ ਦੇਣ ਵਾਲੀ ਛੁਹ ਤੁਸਾਂ ਤੋਂ ਉਤਪਤ ਹੋਈ ਹੈ।



ਗੀਤ ੩੭- ਕਲਗੀਧਰ ਰੂਪ ਮੋਹਿਆ ਦਿਲ

ਨ ਪਰਚੇਗਾ ਏ ਦਿਲ ਮੇਰਾ ਨ ਲੱਗੇਗਾ ਕਿਸੇ ਕਾਰੇ,  
 ਨ ਭੁੱਲੇਗਾ ਫਬਨ ਬਾਂਕੀ ਨ ਵਿਸਰੂ ਰੂਪ ਓ ਨਜਾਰੇ  
 ਜੁ ਤੱਕੇ ਰਾਤ ਭਿੰਨੀ ਨੂੰ ਜੁ ਨੈਣੀਂ ਅਰਸ਼ ਤੋਂ ਆਏ,  
 ਜੁ ਨੈਣੋਂ ਕਾਲਜੇ ਲੱਥੇ, ਤੇ ਲੂੰ ਲੂੰ ਜਾ ਵਸੇ ਪਜਾਰੇ;  
 ਜੁ ਛੇੜਨ ਲਹਿਰ ਪਜਾਰਾਂ ਦੀ ਪਰੀਤਾਂ ਦੀ ਖਿਰਨ ਛੇੜਨ,  
 ਜੁ ਮਾਰਨ ਖਿੱਚ ਕਟਕਾਂ ਦੀ ਹਿਲੋਰੇ ਦੇਣ ਹਿਤ ਵਾਰੇ,  
 ਕਸਕ ਮਾਰਨ ਓ ਦਰਦਾਂ ਦੀ, ਓ ਲੱਗੇ ਦਰਦ ਹੈ ਪਜਾਰੀ,  
 ਰਖੇ ਘਾਇਲ ਕਲੇਜੇ ਨੂੰ ਸੁਖਾਂ ਦੀ ਚੀਸ ਫਿਰ ਮਾਰੇ;  
 ਓ ਨੈਣੀ ਨੀਰ ਭਰ ਲਜਾਵਨ ਉਛਾਲਨ ਵਲਵਲੇ ਦੇ ਦੇ  
 ਓ ਲੂੰ ਕੰਡੇ ਕਰੀ ਰੱਖਣ ਤੇ ਗਦਗਦ ਕੰਠਦਿਲਹਾਰੇ;  
 ਓ ਭੁੱਲਣ ਰੂਪ ਕਦ ਬਾਂਕੇ ਓ ਉਹਲੇ ਹੋਣ ਕਦ ਪਜਾਰੇ,  
 ਓ ਰੱਖਣ ਖਿੱਚ ਅਪਣੇ ਵਿਚ ਤੇ ਦੇਂਦੇ ਪਜਾਰ ਦੀਦਾਰੇ;  
 ਓ ਕਲਗੀ ਨੌਕ ਚੁਭਦੀ ਹੈ, ਕਲੇਜੇ ਕਸਕਦੀ ਧਸਦੀ  
 ਕਿਵੇਂ ਭੁੱਲੇ ਕੁਈ ਉਸ ਨੂੰ, ਤੇ ਪਰਚੇ ਲੋਕ ਪਰਚਾਰੇ !  
 ਨ ਪਰਚਾਵੇ ਅਸਾਂ ਤਾਈਂ ਨ ਪਰਚਾਵੇ ਨ ਪਰਚਾਵੇ,  
 ਨ ਪਰਚੇਗਾ ਏ ਦਿਲ ਮੇਰਾ ਨ ਲੱਗੇਗਾ ਕਿਸੇ ਕਾਰੇ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਰ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਕਿਸੇ ਕਾਰੇ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੪੬ —

ਗੀਤ ੩੮—ਮੀਰ ਸ਼ਿਕਾਰ ਦਾ ਸ਼੍ਰੀ ਕਲਗੀਧਰ ਜੀ  
ਨਾਲ ਪ੍ਰੇਮ

ਹੋ ਗਿਆ ਰਾਜਾ ਜੀ ! ਮੈਨੂੰ ਪ੍ਰੇਮ ਗੁਰ ਦਾ ਹੋ ਗਿਆ ।  
ਪ੍ਰੇਮ ਮੈਂ ਹਾਂ ਹੋ ਗਿਆ, ਹੈ ਫਰਕ ਸਾਰਾ ਖੋ ਗਿਆ ।  
ਵੱਸ ਮੇਰੇ ਹੋਵਦਾ ਮੈਂ ਪ੍ਰੇਮ ਬਾਹਰ ਮਾਰਦਾ,  
ਦੇਖਦਾ ਜੇ ਦੂਸਰਾ, ਨਾਂ ਸੀਸ ਰਾਜਾ ! ਹਾਰਦਾ ।  
ਇਸ ਲਈ ਨਾ ਪ੍ਰੇਮ ਕਰਦਾ ਜਗਤ ਸੰਵਰੇ ਕੀਤਿਆਂ,  
ਇਸ ਲਈ ਕਿ ਰਹਿ ਨ ਸਕਦਾ ਨਾਮ ਬਿਨ ਗੁਰਲੀਤਿਆਂ ।  
ਇਸ ਲਈ ਨਾ ਪ੍ਰੇਮ ਕਰਦਾ ਤੇਜ ਗੁਰ ਦਾ ਅੱਤਿ ਹੈ,  
ਗੁਰੂ 'ਮੈਨੂੰ' 'ਮੈਂ' ਤੂੰ ਮੇਰੀ ਨਿਕਟ-ਵਰਤੀ ਸੱਤਿ ਹੈ ।  
ਮੈਂ ਕਦੀ ਹੋ ਓਪਰਾ ਸਕਦਾ ਹਾਂ ਅਪਣੇ ਆਪ ਨੂੰ,  
ਪਰ ਗੁਰੂ ਮੈਨੂੰ ਹੈ ਅਪਣਾ ਮੋਹਰ ਹੈ ਜਯੋਂ ਛਾਪ ਨੂੰ ।  
ਮੈਂ ਜਿ ਆਪਾ ਆਪ ਤੋਂ ਬਾਹਰ ਨਿਕਾਲਣ ਜਾਣਦਾ,  
ਸਤਿਗੁਰੂ ਨੂੰ ਫੇਰ ਬੀ ਬਾਹਰ ਨਿਕਾਲ ਨ ਜਾਣਦਾ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧੜਾ । ਤਾਲ—੩ । ਗਤ—ਕਵਾਲੀ । ਮਾਤ੍ਰਾ—੮ ।  
ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਹੋ ਗਿਆ' ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਗੀਤ ੩੯- ਵਿਛੜਨ ਵੇਲੇ ਦੀ ਅਰਦਾਸ

(ਬੀਬੀ ਜੀ ਦੀ, 'ਪਯਾਰੇ ਦੇ ਪਿਆਰੇ' ਵਿਚੋਂ)

ਜਿਨ੍ਹ ਰਾਹੀਂ ਚੱਲੇ ਹੋ ਸਤਿਗੁਰ ! ਮੁੜ ਉਨ੍ਹ ਰਾਹੀਂ ਆਣ !  
ਦਿਲ ਮੇਰੇ ਵਿਚ ਵਾਸ ਰਹੇ, ਜਦ ਅਖ ਉਹਲੇ ਹੋ ਜਾਣ।  
ਯਾਦ ਤੁਸੀਂ ਜੋ ਬਖਸ਼ੀ ਆਪੇ ਉਸ ਨੂੰ ਆਪ ਪੁਗਾਣਾਂ,  
ਇਕ ਦਮ ਕਦੇ ਨ ਵਿਸਰੋ ਸਾਨੂੰ ! ਚਰਨਾਂ ਵਿੱਚ ਰਹਾਣਾਂ।  
ਯਾਦ ਅਸਾਡੀ ਪਵੇ ਜਿ ਢਿੱਲੀ ਇਸ ਨੂੰ ਖਿੱਚ ਰਖਾਣਾਂ,  
ਅੱਜ ਚਲੇ ਹੋ ਜੇ ਸਤਿਗੁਰ ਜੀ ! ਮੁੜ ਬੀ ਫੇਰਾ ਪਾਣ।  
ਰੁਲਦੇ, ਖੁਲਦੇ, ਨੀਵਿਆਂ ਕੋਲੋਂ ਲੜ ਨਾਂ ਕਦੇ ਛੁਡਾਣਾਂ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲੋ ਸਿੰਧੜਾ ਮਿਲੇ ਹੋਏ । ਤਾਰ—੩ । ਗਤ—ਕਵਾਲੀ ।

ਮਾਤ੍ਰਾ—੮ । ਲਯ—ਧੀਮੀ । 'ਆ' ਦਾ ਘਰ—'ਆਣਾ ਜੀ' ਪਰ ਹੈ ।

×

×

ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

ਗੀਤ ੪੦—ਮਿਲ ਸਤਿਗੁਰ ਨਾਨਕ ਪਜਾਰਿਆ !

ਟੇਕ— ਮਿਲ ਸਤਿਗੁਰ ਨਾਨਕ ਪਜਾਰਿਆ !

ਜੀਉ ਸਦਕੇ ਕਰ ਕਰ ਵਾਰਿਆ !

ਮੈਂ ਤਕਦੀ ਤਕਦੀ ਹਾਰੀਆਂ,

ਮੈਂ ਸਦਕੇ ਜਾਵਾਂ ਸਾਰੀਆਂ

ਹੁਣ ਆਜਾ ਰੱਬ ਸੁਆਰਿਆ !

ਮਿਲ ਸਤਿਗੁਰ ਨਾਨਕ ਪਜਾਰਿਆ ! ੧.

ਸਿਕ ਸਿਕਦੀ ਲੋਚਾਂ ਲੋਚਦੀ,

ਨਿਤ ਦਰਸਨ ਸੋਚਾਂ ਸੋਚਦੀ,

ਤੋਂ ਦਰਸਨ ਤੋਂ ਜੀ ਵਾਰਿਆ,

ਮਿਲ ਸਤਿਗੁਰ ਨਾਨਕ ਪਜਾਰਿਆ ! ੨.

ਨਿਤ ਤਰਸ ਤਰਸ ਕੇ ਹੁੱਟੀਆਂ

ਮੈਂ ਬਿਰਹੋਂ ਨੇ ਫੜ ਕੁੱਠੀਆਂ,

ਜੀ ਹਾਵਿਆਂ ਨੇ ਹੈ ਗਾਰਿਆ,

ਮਿਲ ਸਤਿਗੁਰ ਨਾਨਕ ਪਜਾਰਿਆ ! ੩.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲੋ । ਤਾਰ ਤੇ ਗਤ—ਫਈਆ । ਮਾਤ੍ਰਾ—੭ ।

ਲਾਜ—ਧੀਮੀ । ‘ਆ’ ਦਾ ਘਰ—‘ਵਾਰਿਆ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਧਾ ਨੀ ।

— ੪੯ —



ਗੀਤ ੪੧—ਆ ਮਿਲ ਜਾ ਸਤਿਗੁਰ ਪ੍ਰਯਾਤਿਆ !

ਏ ਜੀਉੜਾ ਤੈਥੋਂ ਵਾਰਿਆ,

ਤੇਰੇ ਚਰਨਾਂ ਤੋਂ ਬਲਿਹਾਰਿਆ,

ਪਾ ਫੇਰਾ ਤਾਰਨ ਹਾਰਿਆ !

ਆ ਮਿਲ ਜਾ ਸਤਿਗੁਰ ਪ੍ਰਯਾਤਿਆ ! ੧.

ਗੁਣ ਪੱਲੇ ਰਾਸ ਨ ਮੁੱਝ ਦੇ,

ਮਨ ਤਨ ਹਨ ਅਵਗੁਣਿ ਭੁੱਜਦੇ,

ਪਰ ਤਰਸਨ ਨੇਣ ਦੀਦਾਰਿਆ,

ਆ ਮਿਲ ਜਾ ਸਤਿਗੁਰ ਪ੍ਰਯਾਤਿਆ ! ੨.

ਹੇ ਕਲਗੀ ਵਾਲੇ ਮਾਲਕਾ !

ਹੇ ਰਬ ਸਾਈਂ ਦੇ ਬਾਲਕਾ !

ਜਿਨ ਜਗ ਨੂੰ ਆਪੇ ਤਾਰਿਆ,

ਆ ਮਿਲ ਜਾ ਸਤਿਗੁਰ ਪ੍ਰਯਾਤਿਆ ! ੩.

ਤੂੰ ਇਕੋ ਹੀ ਸਮਰੱਥ ਹੈਂ,

ਮੈਂ ਤਾਰਨ ਜਿਸ ਦੇ ਹੱਥ ਹੈ,

ਜਿਨ ਪਾਪਾਂ ਪਕੜ ਪਛਾੜਿਆ,

ਆ ਮਿਲ ਜਾ ਸਤਿਗੁਰ ਪ੍ਰਯਾਤਿਆ ! ੪.

ਹੁਣ ਬਖਸ਼ੀ ਮੈਂ ਬਲਿਹਾਰਨੇ,  
 ਨਾ ਐਗੁਣ ਚਿੱਤ ਚਿਤਾਰਨੇ,  
 ਹੁਣ ਬਖਸ਼ ਮਿਲਾਵਣ ਹਾਰਿਆ !  
 ਆ ਮਿਲਜਾ ਸਤਿਗੁਰ ਪਯਾਰਿਆ ! ੫.

ਅਜ ਲੋਕ ਕਹਿਣ ਗੁਰਪੁਰਬ ਹੈ  
 ਮੈਂ ਵਿੱਚ ਨ ਕੋਈ ਕੁਰਬ ਹੈ,  
 ਕਰ ਮਿਹਰ ਤੇ ਦੇਹ ਦੀਦਾਰਿਆ,  
 ਆ ਮਿਲਜਾ ਸਤਿਗੁਰ ਪਯਾਰਿਆ ! ੬.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਿਹਾਗ । ਤਾਰ ਤੇ ਗਤ—ਢਈਆ । ਮਾਤ੍ਰਾ—੭ ।

ਲਯ—ਧੀਮੀ । ‘ਆ’ ਦਾ ਘਰ—‘ਵਾਰਿਆ’ ਪਰ ਹੈ ।

×

ਸੁਰ ਘਾਸ—ਸਾ ਰੇ ਗਾ ਮਾ ਮਾ ਪਾ ਧਾ ਨੀ ।



## ਨਾਨਕ ਗੁਰੂ ਪਸਾਰੇ !

ਨਾਨਕ ਗੁਰੂ ਪਿਆਰੇ ! ਗੁਰ ਹੋਕੇ ਅੱਜ ਆਈਂ,  
 ਹਿਰਦੇ ਨਿਵਾਸ ਪਾਈਂ, ਦਿਲ ਦਾ ਬਣੀਂ ਤੂੰ ਸਾਈਂ ।  
 ਨਾਨਕ ਨਿਰਾ ਨ ਜਾਣਾਂ, ਜਾਣਾਂ ਗੁਰੂ ਤੂੰ ਮੇਰਾ,  
 ਮੇਰਾ ਗੁਰੂ ਤੂੰ ਅਪਣਾ, ਹਿਰਦੇ ਚਰਨ ਟਿਕਾਈਂ ।  
 ਦੀਦਾਰ ਗੁਰ ਜੀ ਤੇਰਾ, ਹਰਿ ਰੂਪ ਮੈਂ ਤਕਾਵਾਂ,  
 ਹਿਰਦੇ ਵਿਖੇ ਬਿਠਾਵਾਂ, ਘੋਲੀ ਘੁਮਾਈ ਜਾਈਂ ।  
 'ਮੇਰਾ ਗੁਰੂ ਤੂੰ ਮੇਰਾ', ਅਪਣੱਤ ਦਾਨ ਕਰਨੀ,  
 'ਅਪਣਾ ਤੁਸਾਂ ਨੂੰ ਜਾਣਾਂ' ਬਾਕੀ ਨ ਵਿੱਥ ਕਾਈ ।  
 'ਮੈਂ' ਨਾਲ 'ਮੇਰੀ' ਸਾਧੀ, ਤੇਰੇ ਹੀ ਪੂਰ ਟਿਕਾਵਾਂ,  
 ਮੇਰਾ ਤੂੰ ਮੇਰਾ ਸਦਹੀ, ਆਲਾਪ ਇਹ ਕਰਾਈਂ ।  
 'ਤੇਰਾ ਮੈਂ ਹੇ ਗੁਰੂ ਜੀ !' ਦੂਜਾ ਏ ਵਾਕ ਗਾਵਾਂ,  
 'ਤੇਰਾ ਹਾਂ ਤੇਰਾ ਤੇਰਾ ਤੇਰਾ' ਸਦਾ ਜਪਾਈਂ ।  
 'ਤੂੰ ਤੂੰ' ਸਦਾ ਹਾਂ ਮੇਰਾ, 'ਮੈਂ ਮੈਂ' ਸਦਾ ਹਾਂ ਤੇਰਾ,  
 ਅੰਸੀ ਏ ਗੰਢ ਬੱਝੇ, ਟੁੱਟੇ ਨ ਫਿਰ ਕਦਾਈਂ ।  
 ਮੇਰਾ ਗੁਰੂ ਤੂੰ ਨਾਨਕ, 'ਮੇਰਾ ਸਦਾ ਗੁਰੂ ਤੂੰ' ।  
 ਮੇਰਾ ਗੁਰੂ ਤੂੰ ਅਪਣਾ, ਅਪਣਾ ਸਦਾ ਬਨਾਈਂ ।

ਤੇਰੀ ਸ਼ਰਨ ਹੋ ਪ੍ਰਾਪਤਿ, ਤੇਰੇ ਹੀ ਚਰਨ ਸੇਵਾ;  
 ਤੇਰਾ ਹੀ ਨਾਮ ਪਯਾਰਾ, ਵਾਹ ਵਾਹ ਗੁਰੂ ਜਪਾਈ।  
 ਰੱਖੀ ਸਦਾ ਹੀ ਸਨਮੁਖ, ਅਪਣੇ ਬਿਰਦ ਦੇ ਸਦਕੇ,  
 ਸਨਮੁਖ ਜਗਤਿ ਵਸਾਈ ਸਨਮੁਖ ਹੀ ਸਦ ਬੁਲਾਈ।

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਪੀਲੋ। ਤਾਲ—੩। ਗਤ—ਕਵਾਲੀ। ਮਾਤ੍ਰਾ—੯।  
 ਲਯ—ਵਿਚਲੇ ਮੈਲ ਦੀ। ‘ਆ’ ਦਾ ਘਰ—‘ਅਜ ਆਈ’ ਪਰ ਹੈ।

X X X X

ਸੂਰ ਖਾਸ—ਸਾਂ ਰੇ ਗਾ ਗਾ ਮਾ ਪਾ ਧਾ ਧਾ ਨੀ।



## ਖਹਿੜਾ ਛੁੱਟਾ ਸ਼ੌਕ ਦਾ

ਸਤਿਗੁਰ ਨਾਨਕ ਫੇਰਾ ਪਾਇਆ,  
ਸਿਕਦੀ ਨੂੰ ਆ ਦਰਸ ਦਿਖਾਇਆ,  
ਖਹਿੜਾ ਛੁੱਟਾ ਸ਼ੌਕ ਦਾ,  
ਹੁਣ ਕੀ ਮਿਹਣਾ ਲੋਕ ਦਾ ? ੧.

ਜਨਮਾਂ ਦੀ ਮੈਂ ਆਸ ਪਿਆਸੀ  
ਦਰਸਨ ਕਾਰਨ ਫਿਰੀ ਉਦਾਸੀ,  
ਮਿਲ ਪਿਆ ਮਾਲਕ ਲੋਕ ਦਾ,  
ਹੁਣ ਕੀ ਮਿਹਣਾ ਲੋਕ ਦਾ ? ੨.

ਦਿਲ ਮੇਰੇ ਵਿਚ ਡੇਰਾ ਲਾਯਾ,  
ਉੱਜੜ ਖੇੜਾ ਆਣ ਵਸਾਯਾ,  
ਡੇਰਾ ਭੱਜਾ ਰੋਕ ਦਾ,  
ਹੁਣ ਕੀ ਮਿਹਣਾ ਲੋਕ ਦਾ ? ੩.

ਦੂਇਆਂ ਦੀ ਹੁਣ ਗਈ ਮੁਥਾਜੀ,  
ਸਤਿਗੁਰ ਮੇਰਾ ਮੈਂ ਤੇ ਰਾਜੀ,  
ਬਿਰਹੁ ਨਹੀਂ ਹੁਣ ਸ਼ੌਕਦਾ\*,  
ਹੁਣ ਕੀ ਮਿਹਣਾ ਲੋਕ ਦਾ ? ੪.

---

\*ਸ਼ੌਕ ਦੇਂਦਾ ।

ਹੁਣ ਅਵਗੁਣ ਮੇਰਾ ਬਖਸ਼ ਲਿਆਸੂ

ਆਪੇ ਚਰਨੀ ਲਾਇ ਲਿਆਸੂ,

ਠਾਰਿਆ ਸੂ ਮਨ ਧੋਕਦਾ\*

ਹੁਣ ਕੀ ਮਿਹਣਾ ਲੋਕ ਦਾ ? ੫.

ਮੈਂ ਟਹਿਲਣ, ਗੁਰ ਤਾਰਕ ਮੇਰਾ,

ਚਰਨ ਸ਼ਰਨ ਵਿਚ ਵਾਸਾ ਮੇਰਾ,

ਪਾਟਿਆ ਪਰਦਾ ਰੋਕ ਦਾ,

ਹੁਣ ਕੀ ਮਿਹਣਾ ਲੋਕ ਦਾ ? ੬.

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜੋਗ ਨਾਲ ਭੈਰਵੀ ਮਿਲੀ ਹੋਈ । ਤਾਰ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਲੋਕ ਦਾ’ ਪਰ ਹੈ ।

× × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

\*ਧੁਖਦਾ ਮਨ ।



## ਗੀਤ ੪੪-ਕਲਗੀਆਂ ਵਾਲਾ ਅੰਛਣ ਆਇਆ !

ਟੇਕ-ਕਲਗੀਆਂ ਵਾਲਾ ਅੰਛਣ ਆਇਆ  
ਆਇਆ ਆਇਆ ਆਇਆ ਈ ।

ਘੋਲੀ ਵੰਞਾਂ ਉਨ੍ਹ ਰਾਹਾਂ ਤੋਂ ਜਿਤ ਰਾਹੋਂ ਟੁਰ ਆਇਆ ਈ,  
ਚਰਖਾ ਚੁੱਕ ਅੱਗ ਵਿਚ ਘੱਤਾਂ, ਗੁਹੜਾ ਕਾਗ ਉਡਾਇਆ ਈ,  
ਹੁਣ ਕੀ ਕਰਾਂ ਕੰਮ ਨੂੰ ਮਾਏ ! ਕੰਮਾਂ ਤੋਂ ਚਿਤ ਚਾਇਆ ਈ ।  
ਜਿਸ ਸੁਹਣੇ ਨੂੰ ਸਿਕ ਸਿਕ ਲੱਥੀ ਆਪੇ ਅਜ ਘਰ ਆਇਆ ਈ ।  
ਚੰਦ ਵੇਖ ਵਿਹੜੇ ਵਿਚ ਚੜ੍ਹਿਆ ਵਿਹੜੇ ਭਾਗ ਲਗਾਇਆ ਈ ।  
ਕਲਗੀ ਜਿਗਾ ਸੀਸ ਤੇ ਸੋਹੇ ਮੱਥੇ ਨੂਰ ਸੁਹਾਇਆ ਈ ।  
ਸੂਰਜ ਚੰਦ ਨਿਗਾਹੋਂ ਵਸਦੇ ਤਾਰਿਆਂਮੀਂਹ ਵਸਾਇਆ ਈ ।  
ਖਿੱਚਾਂ ਲਾ ਕੇ ਖਿੱਚਣ ਵਾਲਾ, 'ਖਿਚ-ਪੂਰਨ' ਅਜ ਆਇਆ ਈ ।  
ਦਿਓ ਮੁਬਾਰਿਕ ਰਲ ਮਿਲ ਸਹੀਓ ! ਜੋ ਲੋੜਯਾ ਮੈਂ ਪਾਇਆ ਈ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ--

ਰਾਗਨੀ-ਪਹਾੜੀ । ਤਾਰ-੩ । ਗਤ-ਤਲਵਾੜਾ । ਮਾਤਾ-੮ ।  
ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ-'ਆਇਆ ਈ' ਪਰ ਹੈ ।

X

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

— ਪੌੜ —

ਗੀਤ ੪੫- ਵੇ ਤੇਰੀਆਂ ਧੰਨ ਕਮਾਈਆਂ !

ਟੇਕ-ਕਲਗੀਆਂ ਵਾਲਿਆ ਤੇਰੇ ਕਮਾਲ,  
ਵੇ ਕੌਮਾਂ ਮੋਈਆਂ ਜਿਵਾਈਆਂ !  
ਮੁਰਦੇ ਦਿੱਤੇ ਤੂੰ ਆਪ ਜਿਵਾਲ,  
ਵੇ ਤੇਰੀਆਂ ਧੰਨ ਕਮਾਈਆਂ !

ਅਰਸ਼ੋਂ ਉਤਰ ਕੇ ਤੂੰ ਹੇਠਾਂ ਵੇ ਆਯਾ,  
ਵੇਖੋਂ ਅਸਾਨੂੰ ਹੈ ਜੁਲਮਾਂ ਦਬਾਯਾ,  
ਤੇ ਹੋਯਾ ਬੁਰਾ ਹੈ ਅਸਾਡਾ ਹਵਾਲ  
ਵੇ ਰੋ ਰੋ ਦੇਈਏ ਦੁਹਾਈਆਂ । ਕਲਗੀਆਂ""੧.

ਅੰਮ੍ਰਿਤ ਛਕਾ ਸਾਨੂੰ ਗੋਦੀ ਤੂੰ ਲੀਤਾ  
ਅਣਖ ਜਗਾਈ ਤੇ ਉੱਚਿਆਂ ਕੀਤਾ,  
ਜੋੜ ਦਿੱਤਾ ਤੂੰ ਸਾਈਂ ਦੇ ਨਾਲ,  
ਵੇ ਜੋਤਾਂ ਅੰਦਰ ਜਗਾਈਆਂ । ਕਲਗੀਆਂ""੨.

ਸਾਬਤ ਸੂਰਤ ਤੇ ਸ਼ੇਰਾਂ ਦਾ ਜਾਮਾਂ  
ਦਾਈਆ ਉਚੇਰਾ ਵਡੇਰੜਾ ਹਾਮਾਂ,  
ਮੱਥੇ ਚਮਕੇ ਜਮਾਲੋ ਜਲਾਲ,  
ਵੇ ਤੇਗਾਂ ਹੱਥ ਫੜਾਈਆਂ । ਕਲਗੀਆਂ""੩.

ਖਾਲਸਾ ਹੈ ਅਸਾਂ ਤੇਗਾਂ ਚਲਾਈਆਂ  
ਛਾਤੀਆਂ ਡਾਹ ਅਸਾਂ ਗੋਲੀਆਂ ਖਾਈਆਂ,  
ਬਦਲੀ ਕਦੇ ਵੀ ਨ ਅਸਾਂ ਨੇ ਚਾਲ,  
ਵੇ ਨਾਂ ਪਿੱਠਾਂ ਦਿਖਾਈਆਂ । ਕਲਗੀਆਂ""੪.



ਖਾਲਸੇ ਤੇ ਕਹਿਰ ਕਟਕਾਂ ਦੇ ਆਏ,  
ਚੜ੍ਹਦੀਆਂ ਕਲਾਂ ਵਿਚ ਓ ਝੱਲ ਦਿਖਾਏ,  
ਖਾਲਸਾ ਹੋਯਾ ਕਦੇ ਨ ਮਲਾਲ,  
ਵੇ ਕਲਾਂ ਦੂਣ ਸਵਾਈਆਂ। ਕਲਗੀਆਂ"੫.

ਚੜ੍ਹਦੀਆਂ ਕਲਾਂ ਖਾਲਸੇ ਨੂੰ ਦਿਵਾਈਂ,  
ਨਿਗਾਹਾਂ ਸਦਾ ਅਪਣੇ ਵਿਚ ਰਖਾਈਂ,  
ਬਖਸ਼ੀਂ ਤੂੰ ਨਾਮ ਤੇ ਬਾਣੀ ਦੀ ਘਾਲ,  
ਤੇ ਹੋਵਨ ਸਫਲ ਕਮਾਈਆਂ। ਕਲਗੀਆਂ"੬.

ਦਰਸ਼ਨ ਦਿਦਾਰੇ ਅਸਾਨੂੰ ਆ ਦੇਵੀਂ,  
ਨਾਓ ਅਸਾਡੀ ਸਦਾ ਆਪ ਖੇਵੀਂ,  
ਦੇਕੇ ਦਰਸ਼ਨ ਕਰੀਂ ਅਜ ਨਿਹਾਲ,  
ਵੇ ਸਾਡੀਆਂ ਏਹੋ ਦੁਹਾਈਆਂ। ਕਲਗੀਆਂ"੭.

ਤੇਰਾ ਪੁਰਬ ਖਾਲਸਾ ਅੱਜ ਮਨਾਵੇ,  
ਸਦਕੇ ਤੇਰੇ ਨਾਮ ਤੋਂ ਪਿਆ ਜਾਵੇ,  
ਭੇਟਾ ਧਰੇ ਆਪਣਾ ਜਾਨ ਮਾਲ,  
ਤੇ ਤੈਨੂੰ ਦੇਵੇ ਵਧਾਈਆਂ। ਕਲਗੀਆਂ"੮.

---

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੧੪ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ।

## ਸੱਦ ਸੁਣੇਂਦੀਆ ਮਾਏ !

ਅੱਧੀ ਰਾਤ ਸਤਾਰਿਆਂ ਵਾਲੀ,  
 ਸਾਨੂੰ ਸੁਤਿਆਂ ਕਿਸਨੇ ਜਗਾਇਆ ?  
 ਕੋਈ ਨ ਜਾਗੇ ਕੋਈ ਨ ਦਿੱਸੇ,  
 ਏ ਕਿਸ ਨੇ ਆ ਨਾਦ ਵਜਾਇਆ ?  
 ਅੰਮਾਂ ਨੀ ਇਹ ਵਾਜ ਉਹੋ ਨੀ,  
 ਜੋ ਧੁਰ ਅਸਮਾਨੋਂ ਆਵੇ,  
 ਚੀਰ ਅਕਾਸ਼ਾਂ ਤਿ ਮੰਡਲਾਂ ਨੂੰ ਛੁਹ ਛੁਹ,  
 ਸਾਡੇ ਸੀਨੇ ਨੂੰ ਆਨ ਵਿੰਨ੍ਹਾਵੇ ।  
 ਖਾ ਮਿਜ਼ਾਬ ਸਿਤਾਰਿਆਂ ਵਾਲੀ,  
 ਏ ਮੀਂਡ ਨਿਛੱਤਰੋਂ ਲੈਂਦੀ,  
 ਥਰਰਾਂਦੀ ਰਸਭਿੰਨੜੀ ਆਂਦੀ,  
 ਸਾਨੂੰ ਸੁਤਿਆਂ ਨੂੰ ਆਣ ਜਗਾਂਦੀ,  
 ਆਪਾ ਤਾਂ ਕੰਬ ਸਰੋਦ ਹੁ ਜਾਂਦਾ,  
 ਤੇ ਲੂੰ ਲੂੰ ਲਹਿਰ ਛਿੜਾਂਦੀ ।  
 ਸਾਜ ਛਿੜੇ ਜਿਉਂ ਲਰਜ ਛਿੜੇਂਦੀ,  
 ਤੇ ਰੂਪ ਰਾਗ ਬਣ ਜਾਂਦੀ ।  
 ਓਹੋ ਸੱਦ ਮਾਹੀ ਦੀ ਸਹੀਓ !  
 ਜੋ ਮੁੜ ਮੁੜ ਫੇਰਾ ਪਾਵੇ,



ਓਹੋ ਲਹਿਰ ਸੰਗੀਤ ਸੁਹਣੇ ਦੀ  
 ਜੋ ਟੁੰਬ ਟੁੰਬ ਪੀੜ ਛਿੜਾਵੇ,  
 ਓਹੋ ਸੱਦ ਅਰਸ ਤੋਂ ਆਵੇ  
 ਨੀ ਓਹੋ ਤਣੀ ਖਿਚਾਵੇ।  
 ਓਹੋ 'ਪਯਾਰ-ਅਣੀ' ਉਸ ਸਦ ਦੀ  
 ਜੋ ਖੁੱਭ ਕਲੇਜੇ ਜਾਵੇ।  
 ਓਸੇ 'ਪਯਾਰ-ਧੁਨੀ', ਅਨੀ ਸਹੀਓ !  
 ਸਾਨੂੰ ਫੇਰ ਆ ਟੁੰਬ ਜਗਾਇਆ।  
 ਗਾਫਲ ਸੁੱਤਿਆਂ ਵਿੱਚ ਕਲਾਈ  
 ਸੁਹਣੇ ਦੀ ਚੁੱਕ ਕੇ ਪਾਇਆ।  
 ਅਸੀਂ ਜਾਤਾ ਸੀ 'ਅਸੀਂ' ਪਯਾਰ ਕਰੇਂਦੇ  
 ਤੇ ਸ਼ਹੁ ਤੋਂ ਸਦਕੇ ਜਾਈਏ,  
 'ਅੱਗੇ' ਬੇ ਪਰਵਾਹ ਓ ਸੁਹਣਾ  
 ਅਸੀਂ ਆਪਾ ਘੋਲ ਘੁਮਾਈਏ'।  
 ਝੂਠ ਨੀ ਸਹੀਓ ਝੂਠ ਭੁਲੇਂਵਾ  
 ਸਾਨੂੰ ਸਾਰ ਨ ਪਯਾਰ ਕਰਨ ਦੀ,  
 ਪਯਾਰ ਕਰੇ ਸਾਨੂੰ ਪ੍ਰੇਮੀ ਬਨਾਵੇ  
 ਉਹਨੂੰ ਜਾਚ ਹੈ ਪਯਾਰ ਭਰਨ ਦੀ।  
 ਆਪੇ ਓ ਸਾਨੂੰ ਟੁੰਬ ਜਗਾਵੇ  
 ਤੇ ਸੁੱਤਿਆਂ ਨੂੰ ਨਾਦ ਸੁਣਾਵੇ।

ਸੱਦ ਅਰਸ ਤੋਂ ਵੰਝਲੀ ਦੀ ਆਪੇ  
 ਸਾਡੇ ਸੀਨੇ ਦੇ ਵਿੱਚ ਖੁਭਾਵੇ।  
 ਆਪੇ ਪਯਾਰ ਪੰਘੂੜੇ ਚਾ ਪਾਏ,  
 ਅਸੀਂ ਉਸ ਦੇ ਚੜ੍ਹੇ ਹੁਲਾਰੇ  
 ਅਸੀਂ ਕਹੀਏ 'ਅਸੀਂ ਪਯਾਰਾਂ ਵਾਲੇ  
 ਸਾਡੇ ਸ਼ਹੁ ਜੀ ਰਹਿਨ ਨਿਆਰੇ।'  
 ਅੰਮਾਂ ਨੀ ! ਅਜ ਫੇਰ ਸਜਨ ਨੇ  
 ਸਾਨੂੰ ਫੇਰ ਨੀ ਟੁੰਬ ਜਗਾਇਆ।  
 ਅਰਸ਼ਾਂ ਅਕਾਸ਼ਾਂ ਤੋਂ ਵਿੰਨ੍ਹ ਵਿੰਨ੍ਹੇਂਦਾ  
 ਉਹਦਾ ਪ੍ਰੇਮ ਸੰਦੇਸ਼ ਆਇਆ।  
 ਕਰ ਸਿੰਗਾਰ ਸਿਰ ਗੁੰਦ ਦੇ ਮੇਰਾ  
 ਮੇਰੇ ਹਥਾਂ ਨੂੰ ਮਹਿੰਦੀ ਲਾਈਂ।  
 ਰੂਪ ਦੀ ਰੱਤੀ ਚਾੜ੍ਹਦੇ ਮੈਨੂੰ  
 ਮੈਨੂੰ ਸੁਹਣਾ ਲਵੇ ਗਲ ਲਾਈ।  
 ਛੱਡ ਨੀ ਅੰਮੀਏਂ ! ਮੋਹ ਮੁਹਾਬੇ  
 ਹੁਣ ਸ਼ਹੁ ਦੀ ਸ਼ਹੁ ਦੀ ਹੋਵਾਂ।  
 ਨਿਰੀ ਨਿਰੀ ਉਸ ਮਾਹੀ ਦੀ ਹੋਵਾਂ  
 ਮੈਂ ਉਸੇ ਦੇ ਪਯਾਰ ਪੁਰੋਵਾਂ।  
 ਹਾਇ ! ਸਵਾਂ ਨ ਮੈਂ ਗਾਫਲ ਹੋਕੇ,  
 ਸਾਨੂੰ ਲੋਰੀ ਦਈਂ ਨ ਤੂੰ ਮਾਏ !



ਸਦਾ ਜਗੀਂਦੇ ਦੇ ਸਦ-ਰੰਗ-ਰੱਤੀ  
 ਰਹਾਂ ਸੁਹਣੇ ਦੇ ਅੰਕ ਸਮਾਏ !  
 ਟੁੰਬ ਕਲੇਜਾ ਵਲੂੰਧਰਨ ਵਾਲੀ  
 ਸਾਨੂੰ ਸੱਦ ਸੁਣੇਂਦੀਆ ਮਾਏ !  
 ਕੰਨ ਸੁਣੀਵਣ ਵਾਲੀ ਨ ਸੱਦ ਏ  
 ਇਹ ਤਾਂ ਪ੍ਰੇਮ ਸੰਦੇਸ਼ ਮਾਏ !  
 ਸੈਨਤ ਏ ਖਿਚਣ ਕਲੇਜਿਆਂ ਵਾਲੀ  
 ਉਸ ਪਯਾਰੇ ਦੇ ਅੰਕ ਮਿਲਾਏ !  
 ਫਰਸ਼ਾਂ ਤੇ ਬੈਠਿਆਂ ਅਰਸ਼ਾਂ ਦੇ ਝੂਟੇ  
 ਇਹ ਸੱਦ ਝੁਟਾਂਦੀ ਆ ਮਾਏ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜੋਗ । ਤਾਲ—੩ । ਗਤ—ਨਾ ਧੀ ਧਿ ਨਾ । ਮਾਤ੍ਰਾ—੮ ।  
 ਲਯ—ਚਲੰਤ । ‘ਆ’ ਦਾ ਘਰ—‘ਜਗਾਇਆ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੬੨ —

## ਨੁਮਰੀ

ਕਲਗੀ ਵਾਲਿਆ, ਜੀਓ ! ਤੁੱਠੀਓ ਤੁੱਠੀਓ ਜੀ  
 ਜਿੰਦ ਗੁਸੀ ਆਕੇ ਬਿਰਹੋਂ ਨੇ ਮੇਰੀ,  
 ਇੱਕੋ ਹੀ ਓਟ ਮੈਂ ਨਿਮਾਣੀ ਨੂੰ ਤੇਰੀ  
 ਵਾਂਙ ਮੇਘਾਂ ਦੇ ਅਰਸ਼ਾਂ ਤੋਂ ਵੁੱਠੀਓ ਜੀ !

-----

ਗਾਉਣ ਦੀ ਤਰਤੀਬ—

ਕਲਗੀ ਵਾਲਿਆ, ਜੀਓ ! ਤੁੱਠੀਓ ਤੁੱਠੀਓ ਜੀ !  
 ਜਿੰਦ ਗੁਸੀ ਆਕੇ ਬਿਰਹੋਂ ਨੇ ਮੇਰੀ, ਜੀ.....  
 ਕਲਗੀ ਵਾਲਿਆ, ਜੀਓ ! ਤੁੱਠੀਓ ਤੁੱਠੀਓ ਜੀ !  
 ਇੱਕੋ ਹੀ ਓਟ ਮੈਂ ਨਿਮਾਣੀ ਨੂੰ ਤੇਰੀ, ਜੀ.....  
 ਵਾਂਙ ਮੇਘਾਂ ਦੇ ਅਰਸ਼ਾਂ ਤੋਂ ਵੁੱਠੀਓ, ਜੀ.....  
 ਜਿੰਦ ਗੁਸੀ ਆਕੇ ਬਿਰਹੋਂ ਨੇ ਮੇਰੀ, ਜੀ.....  
 ਕਲਗੀ ਵਾਲਿਆ, ਜੀਓ ! ਤੁੱਠੀਓ ਤੁੱਠੀਓ ਜੀ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਦੇਸ਼ਕਾਰ । ਤਾਰ—੩ । ਮਾਤ੍ਰਾ—੮ । ਗਤ—ਪੰਜਾਬੀ ਠੋਕਾ ।  
 ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਤੁੱਠੀਓ ਜੀ’ ਪਰ ਹੈ ।

X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ । (ਮਾ ਉਤ੍ਰਾ ਬਹੁਤ ਘੱਟ ਲਗਦਾ ਹੈ) ।

— ੬੩ —



ਮੇਰੀ ਬਹੀਆਂ ਗਹੋ  
 ਮੇਰੀ ਬਹੀਆਂ ਗਹੋ ਜੀ,  
 ਹੇ ਸਤਿਗੁਰ ਨਾਨਕ ! ਮੇਰੀ ਬਹੀਆਂ ਗਹੋ ਜੀ !  
 ਰਾਤ ਹਨੇਰੀ,  
 ਤਿਲਕਣ, ਤਿਲਕਣ  
 ਹਾਇ ! ਮੇਰੇ ਨੇੜੇ, ਮੇਰੇ ਨੇੜੇ ਰਹੋ ਜੀ !  
 ਹੇ ਸਤਿਗੁਰ ਨਾਨਕ !”

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਦੇਸ਼ । ਤਾਰ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਧੀਮੀ । ‘ਆ’ ਦਾ ਘਰ—‘ਬਹੀਆਂ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।

## ਰਾਤੀਂ ਹੋਈਆਂ ਵੱਡੀਆਂ

ਰਾਤੀਂ ਹੋਈਆਂ ਵੱਡੀਆਂ !

ਚੈਨ ਨ ਆਵੇ ਇਸ ਮਨ ਮੇਰੇ, ਰਾਤੀਂ ਹੋਈਆਂ ਵੱਡੀਆਂ ।  
ਜਿਤ ਧਰਤੀ ਗੁਰ ਨਾਨਕ ਵਸਦਾ, ਸੁਰਤਾਂ ਉਸ ਦਿਸ਼ ਗੱਡੀਆਂ ।  
ਚਲੋ ਸਹੀਓ ਹੁਣ ਛੇਤੀ ਚਲੀਏ, ਮਾਰ ਉਲਾਂਘਾਂ ਵੱਡੀਆਂ ।  
ਜਾਨ ਜਾਨ ਵਿਚ ਤਦੋਂ ਆਵਸੀ, ਚਰਨੀਂ ਜਾ ਜਦ ਲੱਗੀਆਂ ।

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੨੩-੨੪ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ ।



## ਪੰਡਤ ਸ਼ਿਵਦੱਤ ਦਾ ਬਿਰਹਾ

ਟੇਕ—ਮੈਂਡੀ ਦੇਹ ਨਿਮਾਣੀ ਲਾਲ ਵੇ !

ਮੈਨੂੰ ਦੇਸ਼ ਆਪਣੇ ਸੱਦਕੇ ਪ੍ਰੀਤਮ ਪਾਸ ਬਹਾਲ ਵੇ !  
 ਇਕ ਵੇਰੀ ਤੱਕੀ ਅੱਖੀਓਂ ਮੈਨੂੰ ਤਕਤਕ ਕਰੀਂ ਨਿਹਾਲਵੇ !  
 ਦਿਹੁ ਪੁੰਨੇ ਮੇਰੇ ਪ੍ਰੀਤਮਾਂ ! ਕੁਈ ਦਮ ਦਾ ਬਾਕੀ ਹਾਲ ਵੇ !  
 ਇਸ ਚਰਖੇ ਨੂੰ ਘੁਣ ਖਾਗਿਆ, ਸਿਰਲੋਂ ਦਾ ਦਿਸਦਾ ਕਾਲ ਵੇ !  
 ਕਰ ਮਿਹਰ ਪੁਰਾਣੇ ਦਾਸ ਤੇ ਇਕਬਿਰਦ ਆਪਣਾਪਾਲਵੇ !  
 ਕਰਬਹੁੜੀ ਕਲਗੀਵਾਲਿਆ ! ਦਰ ਢੱਠਾ ਦਾਸ ਸੰਭਾਲ ਵੇ !

-----

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੧੮ ਦੇ ਸੁਰ ਤਾਲ ਪਰ  
 ਗਾਇਆ ਜਾ ਸਕਦਾ ਹੈ ।

— ੬੬ —

## ਸਤਿਗੁਰ ਨਾਨਕ ਦੀ ਉਸਤਤੀ

ਅਨਾਥ ਨਾਥ ਏਕ ਤੂੰ, ਸਨਾਥ ਨਾਥ ਟੇਕ ਤੂੰ  
 ਨਿਥਾਵਿਆਂ ਸਥਾਉਂ ਤੂੰ, ਨਿਓਟਿਆਂ ਦੀ ਛਾਉਂ ਤੂੰ । ੧.  
 ਨਿਮਾਣਿਆਂ ਤੂੰ ਮਾਣਦਾ, ਨਿਤਾਣਿਆਂ ਸਿਆਣਦਾ,  
 ਜ਼ਿਮੀਂ ਪਿਆ ਜੁ ਪਾਂਵਦਾ, ਗਲੇ ਦਿ ਨਾਲ ਲਾਂਵਦਾ । ੨.  
 ਕਿਸੇ ਨੂੰ ਜੇ ਕਦੇ ਕਿਤੇ ਡੁਬੰਦਿਆਂ ਤੂੰ ਹੈਂ ਤਕੇਂ  
 ਬਚਾਂਵਦਾ, ਰਖਾਂਵਦਾ, ਤਰਾਂਵਦਾ, ਪੁਚਾਂਵਦਾ । ੩.  
 ਵਿਗਾੜਿਆਂ ਸੁਵਾਰ ਦੇਂ, ਸੁਵਾਰਿਆਂ ਸ਼ਿੰਗਾਰ ਦੇਂ,  
 ਸ਼ਿੰਗਾਰਿਆਂ ਮਿਲਾਇ ਦੇਂ ਪ੍ਰਭੂ ਦਰੇ ਪੁਚਾਇ ਦੇਂ । ੪.  
 ਧੁਰੋਂ ਪ੍ਰਭੂ ਤੁਠੋਂ ਤੁਸੀਂ, ਕਰੋ ਕ੍ਰਿਪਾ, ਦੁਖੀ ਅਸੀਂ,  
 ਤਰਾ ਲਓ, ਬਚਾ ਲਓ, ਸੁਣਾਗਤਾਂ ਸਮਾ ਲਓ । ੫.  
 ਸਮੁੱਥ ਤੂੰ ਬਚਾਣ ਨੂੰ, ਅਸਾਡੜਾ ਹੈਂ ਮਾਣ ਤੂੰ,  
 ਦਰ ਆ ਪਏ ਬਚਾ ਲਓ ਲੜ ਲੱਗਿਆਂ ਤਰਾ ਲਓ । ੬.

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਭੋਪਾਲੀ ਕਲਯਾਣ । ਤਾਲ ਤੇ ਗਤ—ਦਾਦਰਾ । ਮਾਤ੍ਰਾ—੬ ।

ਲਯ—ਵਿਭਲੇ ਮੇਲ ਦੀ । ‘ਆ’ ਦਾ ਘਰ—‘ਏਕ ਤੂੰ’ ਪਰ ਹੈ ।

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਗੀਤ ਪੜ- ਬੇਬੇ ਨਾਨਕੀ ਜੀ ਦਾ ਬਿਰਹਾ

(ਦੂਜੀ ਉਦਾਸੀ ਦੇ ਅੰਤ ਵੇਲੇ)

ਹੈ ਦੇਰ ਹੋਈ ਵੀਰ ਜੀ ! ਵਾਗਾਂ ਤੁਸਾਂ ਨਾ ਮੋੜੀਆਂ,  
ਨਾਂ ਸੁਖ ਸੁਨੇਹਾਂ ਘੱਲਿਆ, ਕੀ ਮੋਹ ਤਣਾਵਾਂ ਤੋੜੀਆਂ ?  
ਨਾਂ ਸੁਪਨਿਆਂ ਵਿਚ ਦਰਸ ਹੋਏ, ਧਯਾਨ ਵੀ ਹੈ ਹਾਰਿਆ,  
ਏ ਭੈਣ ਵਾਰੀ, ਵੀਰ ਅਰਸੀ ! ਕਿਉਂ ਅਸਾਂ ਵੀਸਾਰਿਆ ?  
ਹੈ ਰੂਪ ਆਤਮ ਵੀਰ ਜੀ ! ਹੈ ਅਸਾਂ ਸਾਕ ਪਛਾਣਿਆਂ,  
ਪਰ ਤੁਸੀਂ ਦਾਯਾ ਰੂਪ ਹੈ ਔਗੁਣ ਕਦੀ ਨਾਂ ਛਾਣਿਆਂ ।  
ਹਾਂ, ਬੰਨ੍ਹ ਦਾਵੇ ਸਾਕ-ਗੀਰੀ ਮਾਣ ਕਰਦੇ ਆਪ ਤੇ,  
ਨਾਂ ਜਾਣਦੇ ਹਾਂ ਰੂਪ ਰੱਬੀ ਆਪਣਾ ਕਰ ਥਾਪਦੇ ।  
ਹੈ ਵਾਂਙ ਸੂਰਜ ਜਗਤ-ਸਾਝੇ ਤਾਰਦੇ ਸੰਸਾਰ ਨੂੰ,  
ਮੈਂ ਕਮਲ ਵਾਂਙ ਸ੍ਵਾਰਥੀ ਹਾਂ ਜਾਣਦੀ ਨਾਂ ਸਾਰ ਨੂੰ ।  
ਬਖਸ਼ਿੰਦ ਹੋ, ਹੋ ਸਤਿਗੁਰੂ ! ਬਖਸ਼ੋ ਜੁ ਭੁੱਲਾਂ ਸਾਡੀਆਂ,  
ਮੋੜੋ ਮੁਹਾਣਾਂ ਸਤਿਗੁਰੂ ਤਾਂਘਾਂ ਹੁਯਾਂ ਹੁਣ ਡਾਢੀਆਂ ।  
ਮੈਂ ਨੈਣ ਭਰ ਭਰ ਆਂਵਦੇ, ਡੁਲ੍ਹ ਜਾਂਵਦੇ ਫਿਰ ਭਰਦਿਆਂ,  
ਫਿਰ ਭੁੱਲ੍ਹਦੇ, ਫਿਰ ਰੋਕਦੀ, ਜਾਂਦੇ ਜਰੇ ਨਾਂ ਜਰਦਿਆਂ ।  
ਜਦ ਸੱਦ ਸੁਹਣੀ ਹੋਂਵਦੀ ਮੈਂ ਬਾਹਰ ਭੰਨੀ ਜਾਂਵਦੀ,  
ਮੈਂ ਵਿਚ ਦਲੀਜੇ ਥਿੜਕਦੀ ਮੁੜ ਹੋ ਨਿਰਾਸੀ ਆਂਵਦੀ ।  
ਜੇ ਵਾਜ ਮਿੱਠੀ ਆਂਵਦੀ, ਮੈਂ ਵੀਰ ਜਾਣਾ ਆ ਗਿਆ,

ਜਾ ਸਾਰ ਕੋਈ ਗੁਰੂ ਪਯਾਰਾ ਲੈ ਦੁਆਰੇ ਆ ਰਿਹਾ ।  
 ਹੇ ਵੀਰ ! ਸੋਚੋ ਹਾਲ ਨੂੰ ਜਦ ਮੈਂ ਨਿਰਾਸੀ ਹੋਂਵਦੀ,  
 ਦਿਲ ਧੜਕਦਾ, ਮਨ ਟੁੱਟਦਾ ਮੇਂ ਬੈਠ ਛਮ ਛਮ ਹੋਂਵਦੀ ।  
 ਜਾਂ ਰੈਣ ਭਿੰਨੀ ਤੇਲ ਦੀ ਲੈ ਤਾਰਿਆਂ ਛਬਿ ਛਾਉਂਦੀ,  
 ਹੈ ਵਾਉ ਨਿੱਕੀ ਰੁਮਕਦੀ, ਏਕਾਂਤ ਪਯਾਰੀ ਆਉਂਦੀ,  
 ਮੈਂ ਦੇਖਦੀ ਆਕਾਸ਼ ਤੋਂ ਛਹਿਬਰ ਇਲਾਹੀ ਆ ਰਹੀ  
 ਪਰ ਇਲਾਹੀ ਗਾਣ ਹਾਰੇ ਵੀਰ ਬਿਨ ਘਬਰਾ ਰਹੀ,  
 ਤਦ ਹੋ ਨਿਰਾਸੀ ਕੂਕਦੀ, ਹੇ ਵੀਰ ਜੀ ! ਮੈਂ ਵਿਲਪਦੀ,  
 ਹਾਂ, ਅੱਤਿ ਵਯਾਕੁਲ ਲੁੱਛਦੀ ਤੇ ਹੋ ਵਿਰਾਗਨ ਤੜਪਦੀ ।  
 ਜੇ ਵੀਰ ਜੀ ! ਏ ਪਤਾ ਹੋਵੇ ਕਿਸ ਵਿਲਾਯਤ ਹੋ ਗਏ ?  
 ਤਾਂ ਭੇਜ ਦੇਵਾਂ ਦਾਸ ਕੋਈ ਹਾਲ ਮੇਰਾ ਜਾ ਕਹੇ ।  
 ਕਦ ਦੇਹੁ ਆਵੇ ਭਾਗ ਭਰਿਆ ਵਾਜ ਕੰਨੀ ਏ ਪਏ :—  
 ‘ਬੇਬੇ’ ਕਹੇ ਓ ਚੰਦ੍ਰ ਮੁਖ ਬੇਬੇ ਸਦੱਕੜੀ ਹੋ ਜਏ ।  
 ਹੋ ਜਾਉਂ ਵਾਰੀ ਓਸ ਵੇਲੇ ਘੋਲ ਘੱਤਾਂ ਆਪ ਨੂੰ  
 ਮੈਂ ਵਾਰ ਸੱਟਾਂ ਵੀਰ ਉਤੋਂ, ਵਰਤ, ਹਠ, ਤਪ, ਜਾਪ ਨੂੰ !  
 ਮੈਂ ਮਾਣ ਛੱਡਾਂ ਸਾਕ ਦਾ, ਹੇ ਗੁਰੂ ! ਜਾਣੋਂ ਸਿੱਖ ਹਾਂ;  
 ਹਾਂ ਸਿੱਖ ਭੁੱਲਣ ਹਾਰ ਭਾਰੀ, ਮੰਗਦੀ ਏ ਭਿੱਖ ਹਾਂ :—  
 ਹੇ ਗੁਰੂ ਪੂਰਨ ! ਖੈਰ ਪਾਵੋ, ਖੈਰ ਪਾਵੋ ਦਰਸ ਦੀ,  
 ਏ ਹੋ ਨਿਮਾਣੀ ਦੁਆਰ ਦੁੱਠੀ, ਦਰਸ ਤਾਂਈਂ ਤਰਸਦੀ ।



ਹੋ ਦੂਰ ਬੈਠੇ ਸਤਿਗੁਰੂ ! ਪਰ ਜੀ ਦੀ ਜਾਣਨਹਾਰ ਹੋ,  
ਜੀਅਦਾਨ ਦੇਵੋ ਜੀਵ ਤਾਈਂ, ਬਿਰਦ ਪਾਲਣ ਹਾਰ ਹੋ।

\*

\*

\*

\*

ਔਹ ਚਾਨਣਾ ਕੀ ਹੋ ਗਿਆ ਅੰਛਣ ਕਿਵੇਂ ਹੈ ਲਿਸਕਿਆ?  
ਔਹ ਨੂਰ ਸਾਰੇ ਖਿੜ ਪਿਆ, ਬਿਰਹੋਂ ਹਨੇਰਾ ਖਿਸਕਿਆ।  
ਹੈ ਵੀਰ ਦੈਵੀ ਆ ਗਿਆ, ਸੀ 'ਯਾਦ' ਬੂਟਾ ਲਾਗਿਆ,  
ਨਿਜ ਬਿਰਦਪਾਲਣ ਆ ਗਿਆ ਇਕ 'ਯਾਦ' ਕੀਤੇ ਆਗਿਆ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸੋਹਣੀ । ਤਾਲ—ਪਸ਼ਤੋਂ । ਗਤ—ਢਈਆ । ਮਾਤ੍ਰਾ—੭ ।  
ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਸੋੜੀਆਂ' ਪਰ ਹੈ ।

X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

ਗੀਤ ਪੜ- ਬੇਬੇ ਨਾਨਕੀ ਜੀ ਦਾ 'ਵੀਰ ਆਗਮ'

ਆਓ ਸਹੀਓ! ਰਲ ਦਿਓ ਵਧਾਈ, ਵੀਰ ਮੇਰਾ ਘਰ ਆਇਆ ।  
ਅੰਮੀਂ ਜਾਇਆ ਵਿਹੜੇ ਵੜਿਆ, ਵਿਹੜਾ ਫੇਰ ਸੁਹਾਇਆ ।  
ਘੋਲੀ ਸਦਕੇ ਰਾਹਾਂ ਉੱਤੋਂ, ਵੀਰ ਜਿਨ੍ਹੀਂ ਟੁਰ ਆਇਆ ।  
ਜਗਤ ਜਲੰਦਾ ਸੀਤਲ ਕਰਕੇ ਗੁਰ ਨਾਨਕ ਘਰ ਆਇਆ ।  
ਸਾਨੂੰ ਠਾਰਨ ਸੁਹਣਾ ਵੀਰਨ ਅਪਣੇ ਘਰ ਫਿਰ ਆਇਆ ।  
ਅਰਸ਼ ਕੁਰਸ਼ ਦਾ ਨੂਰ ਵੇ ਲੋਕੋ! ਨੂਰ ਜਿਨ੍ਹੇ ਜਗ ਲਾਇਆ ।  
ਮਾਲਕ ਪਾਲਕ ਤੇ ਜਗ ਤਾਰਕ ਧੁਰ ਦਰਗਾਹੋਂ ਆਇਆ ।  
ਪਯਾਰ ਅਮਿੱਤਾ ਭਰਭਰ ਲਯਾਯਾ, ਜਗ ਤੇ ਆਨ ਲੁਟਾਇਆ ।  
ਜੀਅ-ਦਾਨ ਦੇ ਅਪਣੇ ਕੀਤਾ, ਗੋਦ ਪ੍ਰਭੂ ਜਗ ਪਾਇਆ ।  
ਉਹ ਗੁਰ ਨਾਨਕ ਅਜ ਵੇ ਲੋਕੋ! ਅੱਜ ਅਸਾਂ ਘਰ ਆਇਆ ।  
ਅੱਜ ਵਧਾਈਆਂ, ਅੱਜ ਸਹੇਲੀਓ, ਅੱਜ ਗੁਰੂ ਘਰ ਆਇਆ,  
ਅੰਮੀਂ ਜਾਇਆ ਵੀਰਨ ਪਯਾਰਾ, ਅੱਜ ਅਸਾਂ ਘਰ ਆਇਆ ।  
ਬਾਰਾਂ ਬਰਸ ਉਦਾਸੀ ਕਰਕੇ, ਗੁਰ ਨਾਨਕ ਫਿਰ ਆਇਆ ।  
ਮੇਰੇ ਤੇਰੇ ਸਭ ਦੇ ਦੁਆਰੇ ਗੁਰ ਨਾਨਕ ਫਿਰ ਆਇਆ ।  
ਸੱਤਿਨਾਮ ਦੀ ਜਾਗ ਲਗਾਕੇ, ਜੀਅ-ਦਾਨ ਦੇ ਆਇਆ ।  
ਅੱਜ ਵਧਾਈਆਂ ਭੁੱਲ ਜਗਤ ਨੂੰ, ਗੁਰ ਨਾਨਕ ਘਰ ਆਇਆ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸੁਹਣੀ । ਤਾਰ—੩ । ਗਤ—ਨਾ ਧੀ ਧਿ ਨਾ । ਮਾਤ੍ਰਾ—੮ ।

ਲਯ—ਚਲੰਤ । 'ਆ' ਦਾ ਘਰ—'ਘਰ ਆਇਆ' ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਰਾਇ ਬੁਲਾਰ ਦਾ ਬਿਰਹਾ

(ਪਹਿਲੀ ਉਦਾਸੀ ਪਰ)

ਬਾਰਾਂ ਹਿ ਬਰਸ ਬੀਤੇ ਪ੍ਰੀਤਮ ਬਿਦੇਸ ਧਾਏ,  
 ਆਇਆ ਨ ਸੁਖ ਸੁਨੇਹਾ ਧੌਲੇ ਹੋ ਕੇਸ ਆਏ।  
 ਉਮਰਾ ਦਾ ਸੂਰ ਢਲਿਆ ਪਾਸਾ ਨ ਪ੍ਰੇਮ ਫਿਰਿਆ,  
 ਰੋ ਰੋ ਵਰ੍ਹੇ ਵਿਹਾਏ, ਪ੍ਰੀਤਮ ਨ ਦੇਸ਼ ਆਏ।  
 ਆਵੇ ਕਦੀ ਤਾਂ ਆਵੇ, ਪਯਾਰੇ ! ਦਰਸ ਦਿਖਾਵੇ,  
 ਆਖਾਂ ਕਦੀ ਤਾਂ ਮੈਂ ਬੀ: 'ਪਯਾਰੇ ਸੁਦੇਸ਼ ਆਏ'।  
 ਤਰਸਨ ਏ ਨੈਣ ਪਯਾਸੇ, ਦਰਸ਼ਨ ਦਾ ਨੀਰ ਭਾਲਣ,  
 ਪਰਸਨ ਚਰਨ ਕਮਲ ਨੂੰ ਫਿਰਦੇ ਵਿਸ਼ੇਸ਼ ਧਾਏ।  
 ਹਿਰਦਾ ਉਛਲਦਾ ਰਹਿੰਦਾ ਕੰਬੇ ਕਲੇਜੜਾ ਏ,  
 ਤਾਂਘੇ ਸੁਣਨ ਸੁਨੇਹਾ: 'ਤੇਰੇ ਨਰੇਸ਼ ਆਏ' !  
 ਆਏ ਨ ਹਾਇ ਪਯਾਰੇ, ਤਾਂਘਾਂ ਨ ਖਿੱਚ ਲਯਾਈਆਂ  
 ਹਾਰੇ ਉਪਾਵ ਸਾਰੇ, ਕੋਈ ਨ ਪੇਸ਼ ਜਾਏ।  
 ਆਪੇ ਦਿਆਲ ਹੋਕੇ, ਆਪੇ ਦਿਦਾਰ ਦੇਵੇ,  
 ਦੇਖੇ ਬਿਨਾ ਹੋ ਪਯਾਰੇ ! ਕੀਕੂੰ ਕਲੇਸ਼ ਜਾਏ ?  
 ਆਜਾ ਦਇਆ ਦੇ ਵਾਲੀ ! ਮਾਲੀ ਪਿਆਰ ਦਾ ਤੂੰ;  
 ਪਾਲੀਂ ਏ ਬਾਗ ਅਪਨਾ, ਸੁਕਦਾ ਏ ਬੇਸ਼ ਜਾਏ !  
 ਵਧਦੀ ਉਮਰ ਹੈ ਜਾਂਦੀ ਦਰਸ਼ਨ ਨਹੀਂ ਹੈ ਹੋਂਦਾ

ਬਿਰਹਾ ਨਵੇਂ ਨਵੇਂ ਹੀ ਕਰ ਕਰ ਕੇ ਵੇਸ ਆਏ।  
 ਬਿਰਹਾ ਹੈ ਰੋਗ ਮੇਰਾ, ਤੇਰਾ ਚੀਦਾਰ ਦਾਰੂ,  
 ਆਜਾ ਤਬੀਬ ਮੇਰੇ, ਬਿਤਦੀ ਵਰੇਸ ਜਾਏ।  
 ਆ ਜਾ ਗੁਰੂ ਪਿਆਰੇ! ਅਪਣੇ ਬਿਰਦ ਦੇ ਸਦਕੇ,  
 ਥੱਕੇ ਉਪਾਉ ਮੇਰੇ, ਮੇਰੀ ਨ ਪੇਸ਼ ਜਾਏ।  
 ਤੇਰੀ ਮਿਹਰ ਤੇ ਬਖਸ਼ਿਸ਼, ਤੇਰੀ ਦਇਆ ਤੇ ਦਾਇਆ,  
 ਤੇਰੀ ਕ੍ਰਿਪਾ ਦੇ ਬਾਝੋਂ ਮੇਰਾ ਨ ਕੇਸ਼ ਜਾਏ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ ਸਿੰਧੜਾ ਮਿਲਿਆ ਹੋਯਾ। ਤਾਰ—੩। ਗਤ—ਤਲਵਾੜਾ।  
 ਮਾਤ੍ਰਾ—੮। ਲਯ—ਧੀਮੀ। ‘ਆ’ ਦਾ ਘਰ—‘ਬਿਦੇਸ਼ ਧਾਏ’ ਪਰ ਹੈ।

× × ×

ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ।



ਰੁਖੜਾ ਨਦੀ ਕਿਨਾਰੇ ਠਾਠਾ ਹੈ ਨੀਰ ਮਾਰੇ,  
ਲੱਗੀ ਹੈ ਕੇਰ ਹੇਠਾਂ ਢੈਂਦੇ ਪਏ ਕਿਨਾਰੇ।  
ਉਛਲੇ ਨਦੀ ਚੜ੍ਹ ਆਵੇ ਕੱਪਰ ਪਵਨ ਵਡੇਰੇ,  
ਘੁੰਮਣ ਤੇ ਘੇਰੀਆਂ ਦੇ ਚੱਕਰ ਚਲਣ ਕਰਾਰੇ।

ਫੇਰਾ ਹੈ ਰੁੱਤ ਖਾਧਾ, ਰੁਖੜਾ ਏ ਕੰਬਦਾ ਹੈ  
ਪੱਤੇ ਸੁਕ ਹੋਏ ਪੀਲੇ ਟਹਿਣੇ ਝੁਰੇਂਦੇ ਸਾਰੇ।  
ਬੀਤੀ ਬਸੰਤ ਪਯਾਰੀ ਨਾਲੇ ਬਸੰਤ ਰਿਵੀਆਂ,  
ਬੀਤਯਾ ਹੁਨਾਲ ਤਿੱਖਾ, ਬਰਖਾ ਬਿਤੇ ਹੁਲਾਰੇ।

ਰਸ ਰੂਪ ਰੰਗ ਉਡਦੇ, ਕੁਮਲਾਉ ਛਾ ਰਿਹਾ ਹੈ,  
ਤੁਰਿਆ ਸੁਹਾਉ ਜਾਂਦਾ ਜਰ ਨੇ ਆ ਪਰ ਖਿਲਾਰੇ।  
ਰੁਖੜੇ ਨਿਮਾਨੜੇ ਤੇ ਐਸੀ ਉਦਾਸੀ ਛਾਈ;  
ਆਸਾ ਨਿਰਾਸ ਹੋਈਆਂ ਸਾਰੇ ਹੁਲਾਸ ਹਾਰੇ।

ਕਿੱਥੇ ਕੁਮਾਰ ਉਮਰਾ ਕਿੱਥੇ ਬੁਢਾਪੜਾ ਏ,  
ਕਿੱਥੇ ਓ ਭਰ ਜੁਆਨੀ ਜੋਬਨ ਦੇ ਓ ਪਸਾਰੇ?  
ਅੱਗਾ ਹੈ ਆਇਆ ਨੇੜੇ ਪਿੱਛਾ ਰਿਹਾ ਦੁਰਾਡਾ,  
ਦਿਨ ਮੀਟਿਆ ਹੈ ਜਾਂਦਾ ਸੈਨਤ ਹੈ ਰਾਤ ਮਾਰੇ।

ਬੀਤੀ ਸੁ ਬਾਤ ਗੁਜ਼ਰੀ, ਟਲਦੀ ਨ ਆਣ ਵਾਲੀ,  
ਰੁਖੜਾ ਨਦੀ ਕਿਨਾਰੇ ਕੂਕੇ ਤੇ ਕਿਉਂ ਪੁਕਾਰੇ?

ਪਯਾਰਾ ਸੀ ਪਯਾਰ ਭਰਿਆ ਕਰਦਾ ਪਿਆਰ ਆਪੇ,  
 ਰੁਖੜਾ ਵਹਿਣ ਤੋਂ ਪਹਿਲੇ ਤਰਸੇ ਸਜਨ ਦਿਦਾਰੇ।  
 ਪਯਾਰਾ ਬਿਦੇਸ਼ ਫਿਰਦਾ ਸੋੜੇ ਨਹੀਂ ਮੁਹਾੜਾ,  
 ਤਰਸੇ ਏ ਜਾਨ ਮੇਰੀ ਮੁਖੜਾ ਕਿਵੇਂ ਦਿਖਾਰੇ।  
 ਤਰਸਾਂ ਮੈਂ ਸਿੱਕ ਬੱਧਾ ਲੋਚਾਂ ਮੈਂ ਲੋਚ ਭਰਿਆ,  
 ਤਾਂਘਾਂ ਮੈਂ ਤਾਂਘ ਕੁੱਠਾ: ਆਵੀਂ ਹੇ ਰਬ ਸੁਆਰੇ !  
 ਰਾਜਾ ਹਾਂ ਆਲਸੀ ਮੈਂ, ਪਰਜਾ ਦਾ ਧਾਨ ਖਾਂਦਾ,  
 ਕੋਧਾ ਨ ਦੁੱਧ ਵਾਲਾ, ਮੇਰੇ ਨਸੀਬ ਪਯਾਰੇ !  
 ਕੋਈ ਨ ਜਾਪ ਹੋਯਾ, ਕੀਤੀ ਕੁਈ ਨ ਕਰਨੀ,  
 ਤੜਫੇ ਏ ਰੂਹ ਨਿਮਾਣੀ, ਮਿਲਨਾਂ ਚਹੇ ਦੁਲਾਰੇ।  
 ਸਿੱਕੋਂ ਹੈ ਢੂੰਡ ਵਧਦੀ, ਵਧਦੀ ਹੈ ਸਿੱਕ ਢੂੰਡੋਂ,  
 ਸਿੱਕਣ ਤੇ ਢੂੰਡ ਅੰਦਰ ਜਾਂਦੇ ਬਿਤੇ ਦਿਹਾੜੇ।  
 ਆਵੀਂ ਗੁਰੂ ਪਿਆਰੇ ! ਆਵੀਂ ਦਿਦਾਰ ਦੇਵੀਂ,  
 ਸਦਕੇ ਕਿਸੇ ਦੇ ਆਵੀਂ ਮਿਹਰਾਂ ਦੇ ਖੋਲ੍ਹੇ ਦੁਆਰੇ।  
 ਦੁਨੀਆਂ ਤੋਂ ਜਾਣ ਵਾਲਾ ਮੈਨੂੰ ਸਫਰ ਹੈ ਆਯਾ,  
 ਆਵੀਂ ਤੁਰਨ ਤੋਂ ਪਹਿਲੇ ਪਹਿਲੇ ਪ੍ਰਭੂ ਸੁਆਰੇ !  
 ਠੱਲ੍ਹਾਂ ਮੈਂ ਨੈਣ ਉਣੇ, ਜ਼ੋਰੀਂ ਹੈ ਨੀਰ ਆਵੇ,  
 ਆਏ ਨੂੰ ਫੇਰ ਰੋਕਾਂ ਬੁਕਦਾ ਨ, ਜੋਸ਼ ਮਾਰੇ।  
 ਤਰਸਾਂ ਤਰਸ ਨਿਮਾਣੇ ਡੂੰਘੇ ਲਹੇ ਏ ਜਾਂਦੇ,  
 ਰੋਂਦੇ 'ਦੀਦਾਰ ਤੇਰਾ ਡੁਬਦਯਾਂ ਨੂੰ ਆਕੇ ਤਾਰੇ'।



ਤਾਰੀਂ ਹੋ ਤ੍ਰਾਣ ਕਰਤਾ !	ਰੱਖੀਂ ਗੁਰੂ ਪਿਆਰੇ !
ਨਾਨਕ ਗੁਰੂ ਪਿਆਰੇ !	ਨਾਨਕ ਪ੍ਰਭੂ ਪਿਆਰੇ !
ਕੰਬੇ ਹਿਯਾਉ ਮੇਰਾ,	ਥਰਥਰ ਕਰੇ ਕਲੇਜਾ,
ਬੀਤੀ ਹੈ ਰੈਣ ਸਾਰੀ,	ਉਮਰਾ ਦੇ ਲਟਕੇ ਤਾਰੇ ।
ਢੋਈ ਨ ਕੋਈ ਮੈਨੂੰ	ਕਰਮਾਂ ਤੇ ਜੇ ਨਿਬੇੜਾ,
ਠਾਹਰ ਨ ਦੀਨ ਦੁਨੀਆਂ	ਮੈਂਡੇ ਜਿ ਗੁਣ ਵਿਚਾਰੇ !
ਭਾਵੇਂ ਹਾਂ ਪੁੰਜ ਔਗੁਣ	ਪਾਪਾਂ ਪਹਾੜ ਬਣਿਆਂ,
ਅਪਣੀ ਕ੍ਰਿਪਾ ਤਕਾਵੇਂ,	ਔਗੁਣ ਨ ਮੈਂ ਚਿਤਾਰੇ ।
ਸੁਪਨੇ ਦੀਦਾਰ ਦੇਖਾਂ,	ਜਾਣਾਂ ਤੁਸੀਂ ਹੋ ਆਏ,
ਤੁਬਕਾਂ ਨ ਜਾਗ ਦੇਖਾਂ	ਰੋਵਾਂ ਮੈਂ ਮਾਰ ਨਾਅਰੇ ।
ਪੱਛੀ ਵਣਾਂ ਤੇ ਬੋਲਣ	ਦੇਵਣ ਮਨੋਂ ਸੁਨੇਹਾ ।
“ਪਯਾਰਾ ਹੈ ਦੇਸ਼ ਆਵੇ	ਲੋਕੋ ! ਕਰੋ ਤਿਆਰੇ” ।
ਪਯਾਰਾ ਨ ਦੇਸ਼ ਆਵੇ,	ਟੁਟਦਾ ਰਿਦਾ ਹੈ ਜਾਵੇ
ਟੁਟਦੀ ਉਮੈਦ ਬੱਝਦੀ,	ਸਾਂਈਆਂ! ਮੈਂ ਭਾਗ ਨਜਾਰੇ।
ਤਾਰੇ ਹਨ ਰਾਤ ਚੜ੍ਹਦੇ	ਖੁਸ਼ੀਆਂ ਦੀ ਡਲੁਕ ਮਾਰਨ,
ਕਰਦੇ ਦਿਦਾਰ ਤੇਰਾ,	ਉੱਚੀ ਓ ਥਾਂ ਖਲਾਰੇ ।
ਬਲ ਤੇ ਹੈ ਵਾਸ ਮੇਰਾ	ਨੀਵਾਂ ਹਾਂ, ਜਾਤਿ ਨੀਵੀਂ,
ਕੀਕੂੰ ਦਿਦਾਰ ਪਾਵਾਂ	ਬੈਠੇ ਹੋ ਦੂਰ ਸਾਰੇ ।
ਤਾਰਯੋ ! ਦਿਓ ਸੁਨੇਹਾਂ,	ਆਖੋ ਗੁਰੂ ਦੇ ਤਾਈਂ:—
“ਤਰਸੇ ਹੈ ਸਿੱਖ ਬੁਢੜਾ	ਰੋਵੇ ਹੈ ਪਾਇ ਪਾਹਰੇ ।

“ਕੂਕੇ ਹੈ ਕੂਜ ਵਾਂਗੂੰ ਵਿਛੜੀ ਜੁ ਡਾਰ ਕੋਲੋਂ  
“ਖੰਭਾ ਤੋਂ ਹੀਨੜੀ ਜੋ ਭਾਗਾਂ ਦੇ ਮੰਨਦੀ ਲਾਰੇ।  
“ਐਸੇ ਨਿਮਾਣੇ ਨੀਵੇਂ ਉੱਤੇ ਕ੍ਰਿਪਾਲ ਹੋਵੇ  
“ਜਾਵੇ ਜੀ ਬੇਗ ਧਾਈ, ਪਾਵਨ ਕਰੋ ਸੁ ਦੁਾਰੇ!”

ਮਿੱਠੀ ਹੈ ਪੇਣ ਆਵੇ, ਸੁੰਵੀ ਸੁਲੱਖਣੀ ਏ,  
ਪਯਾਰੇ ਦੀ ਗੰਧੋਂ ਖਾਲੀ, ਐਵੇਂ ਲਵੇ ਹੁਲਾਰੇ।  
ਪੈਂਦੀ ਹੈ ਤੁਲ ਭਿੰਨੀ, ਭਿਜਦੀ ਨ ਰਾਤ ਕੋਈ,  
ਪਯਾਰਾ ਬਿਦੇਸ਼ ਬੈਠਾ, ਬਿਰਹੋਂ ਤਪਨ ਪਹਾਰੇ।

ਕੋਈ ਜਿ ਰਾਗ ਗਾਵੇ, ਬਿਰਹੋਂ ਭੁਯੰਗ ਜਾਗੇ,  
ਪੈਂਦਾ ਨਹੀਂ ਪਿੜਾਈ, ਡੰਗੇ ਲਏ ਫੁੰਕਾਰੇ।  
ਐਸਾ ਕੁਈ ਜਿ ਹੋਵੇ ਜਿੱਥੇ ਗੁਰੂ ਜੀ ਹੋਵਨ,  
ਆਖੇ ‘ਸੁਦੇਸ਼ ਜਾਵੇ ਪੀੜਾਂ ਦੇ ਹਰਨ ਹਾਰੇ!’

ਮੈਨੂੰ ਪਤਾ ਜਿ ਹੋਵੇ ਬੈਠੇ ਵਲੈਤ ਕਿਸ ਹੋ ?  
ਭੇਜਾਂ ਸੰਦੇਸੜਾ ਮੈਂ: ‘ਆਵੇ ਮਿਲੋ ਪਿਆਰੇ!’  
ਕੋਈ ਨ ਜਾਚ ਮੈਨੂੰ, ਕੋਈ ਨ ਗੱਲ ਅਹੁੜੇ,  
ਕੋਈ ਨ ਪੇਸ਼ ਚੱਲੇ, ਕੀਤੇ ਉਪਾਉ ਹਾਰੇ।

ਬੇ ਆਸਰਾ ਸਹਾਰਾ ਮਿਲਦੀ ਨ ਡਾਢ ਦਿਲ ਨੂੰ,  
ਹੀਣਾਂ ਹੋ ਸਭ ਤਰ੍ਹਾਂ ਮੈਂ ਡਿੱਗਾ ਹਾਂ ਹਾਰ ਦੁਾਰੇ।



ਸਦਕੇ ਕਿਸੇ ਦੇ ਆਵੇ, ਪਾਵੇ ਦਿਦਾਰ ਭਿੱਛਾ,  
ਮਿਲਨੇ ਦੀ ਖੈਰ ਪਾਵੇ ਪਾਲਣ ਬਿਰਦ ਦੇ ਵਾਰੇ !  
ਜਾਣੋਂ ਜੋ ਬੀਤਦੀ ਹੈ, ਜਾਣੀ ਹੋ ਜਾਣ ਗੁਰ ਜੀ !  
ਸਦਕੇ ਬਿਰਦ ਦੇ ਅਪਣੇ ਆਜ਼ਨ ਨੂੰ ਦਿਉ ਦਿਦਾਰੇ ।

---

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੫੪ ਦੇ ਸੂਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ ।

## ਰਾਇ ਬੁਲਾਰ ਜੀ ਦਾ ‘ਗੁਰ ਨਾਨਕ-ਆਗਮ’

ਤਾਨਾਂ ਉਠਨ ਅਜੈਬੀ ਐਵੇਂ	ਮੈਨੂੰ ਨਾਂ ਪਰਚਾਵਨ,
ਖੁਸ਼ੀਆਂ ਹਾਸੇ ਰੰਗ ਤਮਾਸੇ	ਅਪਣੇ ਵਿੱਚ ਨ ਲਾਵਨ,
ਕੋਇਲ ਆਣਿ ਅੰਬ ਤੇ ਕੂਕੀ	ਦਿਲ ਨੂੰ ਦੇ ਝੁੰਜਲਾਵਨ,
ਮੋਰ, ਪਪੀਹਾ, ਸਾਵਣ ਆਏ	ਮੈਨੂੰ ਨਾਂ ਬਹਿਲਾਵਨ।
ਮੁੜ ਮੁੜ ਧਯਾਨ ਤੁਧੇ ਵਲ ਪੈਂਦਾ	ਖਜਾਲ ਤੁਧੇ ਵਲ ਜਾਵਨ,
ਵਾਕ ਤੁਧੇ ਦੇ ਕੰਨੀਂ ਗੂੰਜਣ	ਧੂਹ ਕਲੇਜੇ ਪਾਵਨ,
ਚੋਜ ਆਂਵਦੇ ਚੇਤੇ ਤੇਰੇ	ਮੁਹ ਮੁਹ ਚਿੱਤ ਲਿਜਾਵਨ,
ਨੈਣ ਤੁਧੇ ਦੇ ਉਵੇਂ ਦਿਸੀਂਦੇ	ਤੱਕਣ ਤੇ ਮੁਸਕਾਵਨ।
ਪਰਚੇ ਕਿਸੇ ਨ ਪਰਚੇ ਜਿਹੜਾ	ਸੁਾਦ ਨ ਜਿਨ੍ਹ ਲੁਭਾਵਨ।
ਦੁਨੀਆਂ ਜਿਨ੍ਹ ਉਜਾੜ ਹੋ ਗਈ	‘ਕੱਲਾਂ ਆ ਆ ਖਾਵਨ,
ਤਰਸ ਜੋਗ ਹੈ ਦਸ਼ਾ ਓਸ ਦੀ	ਘਬਰਾਵਨ ਅਕੁਲਾਵਨ।
ਨਹੀਂ ਸ਼ਿਕਾਇਤ ਤੇ ਇਹ ਸ਼ਿਕਵਾ:—	ਕਿਉਂ ਫੇਰਾ ਨਹੀਂ ਪਾਵਨ?
ਰਾਜ਼ੀ ਰਹਿਣ ਰਜ਼ਾ ਜਿਸ ਵਿਚ ਓ	ਬਣੇ ਨ ਮੈਂ ਕੁਰਲਾਵਨ।
ਹਾਂ, ਪਰ ਦਰਦ ਕਲੇਜੇ ਵੱਧਣ	ਪੀੜਨ ਤੇ ਕਸਕਾਵਨ।
ਕੀ ਮੈਂ ਹੱਕ, ਮੈਂ ਗੁਣ ਹੈ ਕਿਹੜਾ?	ਕਿਉਂ ਮੈਂ ਯਾਦ ਕਰਾਵਨ?
ਅੱਕ ਜਾਣ ਜੇ ਮੇਰੇ ਕੋਲੋਂ	ਗਥਰੇ ਨਹੀਂ ਲਿਆਵਨ,
ਤਾਂ ਬਣਦੀ ਹੈ ਉਹਨਾਂ ਤਾਈਂ,	ਓਹ ਉੱਚੇ ਤੇ ਪਾਵਨ।
ਪਰਇਕ ਤਰਸਉਨ੍ਹਾਂ ਵਿਚ ਵਸਦਾ,	ਜੋ ਓਹ ਸਦਾ ਲੁਟਾਵਨ,
ਦਰਦ ਰਵਾਣਿਆਂ ਤੇ ਨਿਤ ਤੁੱਠਣ	ਅਪਨਾ ਬਿਰਦ ਤਕਾਵਨ।



ਕਰਕੇ ਮਿਹਰ ਦਰਸ ਜੇ ਦੇਵਨ ਮਿਟਦੇ ਨੈਣ ਖੁਲ੍ਹਾਵਨ,  
 ਰੱਬੀ ਰੂਪ ਦਿਖਾਕੇ ਅਪਣਾ ਝਲਕੇ ਪਾਰ ਲੰਘਾਵਨ।  
 ਨੈਣ ਖੁਲ੍ਹਾਵਕੇ:-

ਕੌਣ ਨੈਣ ਝੁਕ ਰਹੇ ਦਾਸ ਤੇ	ਦ੍ਰਿਸ਼ਟੀ ਪਯਾਰੀ ਪਾਵਨ ?
ਅੰਮ੍ਰਿਤ ਮਿਹਰ ਵਸਾਇ ਕਾਲਜੇ	ਝਰਨ ਝਰਨ ਝਰਨਾਵਨ।
ਏ ਹਨ ਨੈਣ ਗੁਰੂ ਨਾਨਕ ਦੇ	ਜੋ ਨੀਚਾਂ ਨੂੰ ਪਯਾਰਨ,
ਆਣ ਬਣੀ ਤੇ ਬਹੁੜਨ ਜਿਹੜੇ	ਪਤਿਤਾਂ ਕਰਦੇ ਪਾਵਨ।
ਤੁੱਠੇ ਨੈਣ ਨੈਣਾਂ ਤੇ ਢਰਦੇ	ਅੰਮ੍ਰਿਤ ਹਨ ਬਰਸਾਵਨ,
‘ਮੋਰਨ-ਹਾਰ’ ਦੇਸੋਂ ਇਹ ਬੰਦਾ	‘ਅਮਰਾ-ਪੁਰਿ’ ਪਹੁੰਚਾਵਨ,
ਧੰਨ ਗੁਰ ਨਾਨਕ ਧੰਨ ਗੁਰੂ ਤੂੰ	ਇਸ ਵੇਲੇ ਤੁਧ ਆਵਨ,
ਸੁਹਣਾ ਦਰਸ ਦਿਖਾਕੇ ਅਪਣਾ	ਨੈਣਾਂ ਵਿੱਚ ਸਮਾਵਨ।
ਧੰਨ ਗੁਰ ਨਾਨਕ ਧੰਨ ਗੁਰ ਨਾਨਕ	ਧੰਨ ਤੇਰਾ ਉਹ ਜਾਵਨ,
ਧੰਨ ਗੁਰ ਨਾਨਕ ਧੰਨ ਗੁਰ ਨਾਨਕ	ਧੰਨ ਤੇਰਾ ਇਹ ਆਵਨ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ-

ਰਾਗ-ਪਗੜੀ । ਤਾਰ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।

ਲਯ-ਚਲੰਤ । ‘ਆ’ ਦਾ ਘਰ-‘ਪਰਚਾਵਨ’ ਪਰ ਹੈ ।

× ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

ਗੀਤ ੫੭—**ਮਾਤਾ ਸੁਲੱਖਣੀ ਜੀ ਦਾ ਬਿਰਹਾ—੧**

ਬਿਰਹੋਂ ਨੇ ਮਾਰੀਆਂ ਮੈਂ, ਕਿਧਰੋਂ ਨ ਸਾਰ ਆਈ,  
 ਆ ਕੇ ਕਦੀ ਕਿਸੇ ਨਾਂ ਕੰਨੀਂ ਬਲੇਲ ਪਾਈ।  
 ਮੂਰਖ ਅਜਾਣ ਭਾਰੀ, ਜਾਣਾਂ ਨ ਸਾਰ ਕੋਈ,  
 ਪ੍ਰੀਤਮ ਰਿਝਾ ਨ ਸੱਕੀ, ਲੀਤਾ ਜਨਮ ਅਜਾਈਂ।  
 ਅਉਗੁਣ ਭਰੀ ਨਿਮਾਣੀ, ਕੋਈ ਨ ਸਾਰ ਜਾਣਾਂ  
 ਐਪਰ ਪਿਆਰ ਖਿੱਚੀ ਰੋਂਦੀ ਸਦਾ ਰਹਾਈਂ।  
 ਪ੍ਰੇਮੀ ਜੁ ਪ੍ਰੇਮ ਕਰਦੇ, ਉਸਦੀ ਨ ਸਾਰ ਮੈਨੂੰ,  
 'ਮੇਰਾ ਹੈ' 'ਕੰਤ ਮੇਰਾ' ਜੀ ਮਾਣ ਇਹ ਧਰਾਈਂ।  
 ਦੁਨੀਆਂ ਨੂੰ ਤਾਰਿਆ ਤੈਂ ਤਰਸਾਂ ਤੇ ਰਹਿਮ ਵਾਲੇ !  
 ਤੜਫਾਂ ਦਿਨੇਂ ਤੇ ਰਾਤੀਂ ਮੈਨੂੰ ਬੀ ਠੰਢ ਪਾਈਂ।  
 ਤਾਰਨ ਗਏ ਜਗਤ ਨੂੰ, ਡੁਬਦੇ ਬਚਾਏ ਕਿੰਨੇ,  
 ਡੁਬਦੀ ਮੈਂ ਮੋਹ-ਤਰੰਗੀਂ, ਮੈਨੂੰ ਬੀ ਤਾਰ ਸਾਈਂ !  
 ਤੇਰੇ ਹਾਂ ਜੋਗ ਨਾਹੀਂ ਤੇਰੀ ਸਦਾਵਦੀ ਹਾਂ,  
 ਲਾਈ ਜਿ ਆਪ ਲੜ ਸੀ ਲਾਈ ਚੀ ਪਾਲ ਸਾਈਂ !  
 ਸ਼ਰਮਾਂ ਨਿਬਾਹ ਦੇ ਸਾਈਆਂ! ਲਗੀਆਂ ਨੂੰ ਤੋੜ ਚਾੜੀਂ,  
 ਚਰਨੀ ਲਗਾ ਕੇ ਆਂਦੀ ਦਾਸੀ ਨੂੰ ਪਾਰ ਲਾਈਂ।  
 ਔਗੁਣ ਨ ਵੇਖ ਮੇਰੇ, ਦੇਖੀਂ ਗੁਣ ਆਪਣੇ ਤੂੰ,  
 ਅਪਣੀ ਜਿ ਆਪ ਕੀਤੀ, ਆਪੇ ਦਿਈਂ ਨਿਭਾਈ।



ਨਿਮਾਣੇ ਜੁ ਮਾਣ ਲੀਤੇ, ਕੀਤੇ ਜੁ ਆਪਣੇ ਤੈਂ;  
ਅਪਣਤ ਦੀ ਤੂੰ ਲੱਜਾ ਆਪੇ ਹੀ ਪਾਲ ਸਾਈਂ !  
ਆਵੀਂ ਹੇ ਕੰਤ ਪਜਾਰੇ ! ਆਵੀਂ ਸਿਰੇ ਦੇ ਮਾਲਕ !  
ਦੇਵੀਂ ਦਿਦਾਰ ਆਪੇ, ਆਪੇ ਹੀ ਪਾਰ ਲਾਈਂ ।

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੫੪ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ ।

ਗੀਤ ੫੯ ਗੁਰ ਨਾਨਕ ਦੇਵ ਜੀ ਦੇ ਬਿਰਹੋਂ ਵਿਚ  
ਮਾਤਾ ਸੁਲੱਖਣੀ ਜੀ-੨ ।

ਯਾਦ ਕਰੇ ਕਰ ਤੈਨੂੰ ਸਤਿਗੁਰ ! ਸਦਕੇ ਹੋ ਹੋ ਜਾਵਨੀਆਂ ।  
ਖਲੀ ਉਡੀਕਾਂ ਵਾਟ ਤੁਧੇ ਦੀ, ਰਸਤੇ ਪਈ ਤਕਾਵਨੀਆਂ ।  
ਗੁੜੀ ਵੇਦਨ ਬਹਿਣ ਨ ਦੇਂਦੀ, ਪਾਂਧੀਆਂ ਪਈ ਪੁਛਾਵਨੀਆਂ ।  
ਦੁਖਭਰ ਅਖੀਆਂ ਛਮਛਮ ਵਰਸਨ, ਰੋ ਰੋ ਛਹਿਬਰ ਲਾਵਨੀਆਂ ।  
ਬਿਰਹੋਂ ਮਾਰ ਬਿਰਾਨੀ ਕੀਤੀ, ਮੱਛੀ ਜਯੋਂ ਤੜਫਾਵਨੀਆਂ ।  
ਸਦਕੇ ਕਿਸੇ ਮੁਹਾੜਾਂ ਮੋੜੋ, ਕੂੜ ਜਿਵੇਂ ਕੁਰਲਾਵਨੀਆਂ ।  
ਮੈਂ ਸਿਕਦੀ ਦੀ ਆਸ ਪੁਜਾਵੇ, ਮੁਖੜਾ ਦਿਓ ਦਿਖਾਵਨੀਆਂ ।  
ਦੇਖਾਂ ਦਰਸ ਜਦੋਂ ਇਕ ਵਾਰੀ, ਸਾਰੀ ਠਰ ਠਰ ਜਾਵਨੀਆਂ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਰਾਮਕਲੀ । ਤਾਲ—੩ । ਗਤ—ਨਾ ਧੀ ਧਿ ਨਾ । ਮਾਤ੍ਰਾ—੮ ।  
ਲਯ—ਚਲੰਤ । ‘ਆ’ ਦਾ ਘਰ—‘ਜਾਵਨੀਆਂ’ ਪਰ ਹੈ ।

× × ×

ਸੁਰ ਆਸ—ਸਾ ਰੇ ਗਾ ਮਾ ਪਾ ਧਾ ਨੀ ।



ਗੀਤ ਪਦ—ਮਾਤਾ ਸੁਲੱਖਣੀ ਜੀ ਦਾ ਬਿਰਹਾ—੩ ।

ਨੈਣਾਂ ਨੂੰ ਬਾਣ ਲੱਗੀ	ਰੋਂਦੇ ਪਏ ਵਿਚਾਰੇ,
ਸਿਕਦੇ ਤੇ ਤਰਸਦੇ ਏ	ਦੁੰਡਾਂ ਕਰੋਂਦੇ ਹਾਰੇ।
ਹਾਰੇ ਏ ਹਾਰ ਹੁੱਟੇ	ਭੁੱਲੇ ਧੁਰਾਂ ਤੋਂ ਮੁੱਠੇ,
ਮੁੱਠੇ ਏ ਰੂਪ ਉਸਦੇ	ਮੁੱਠੇ ਨ ਪ੍ਰੇਮ-ਪਯਾਰੇ।
ਮੋਹ ਦਾ ਹਨੇਰੜਾ ਸੀ	ਛਾਯਾ ਇਨ੍ਹਾਂ ਦੇ ਉੱਤੇ,
ਪਯਾਰੀ ਰਮਜ਼ ਸਜਨ ਦੀ	ਸਮਝੇ ਨ ਕਰਮ ਹਾਰੇ।
ਰੋਂਦੇ ਰਹੇ ਨਿਕਾਰੇ,	ਰੋਵਣ ਗਿਆ ਅਜਾਈਂ,
ਅਸਲੀ ਨ ਝਲਕ ਡਿੱਠਾ,	ਦੇਖੇ ਨ ਰੂਪ ਨਯਾਰੇ।
ਰੋਵੇ ਹੋ ਨੈਣ ਤਰਸੇ	ਰੋਵੇ ਪਿਆਰੜੇ ਨੂੰ,
ਅਪਨੀ ਬੀ ਭੁੱਲ ਰੋਵੇ,	ਸਯਾਤੇ ਨ ਕਿਉਂ ਪਿਆਰੇ।

ਹਾਏ ਨੀ ਮਾਂ ਮੈਂ ਮੁੱਠੀ	ਪਯਾਰਾ ਗੁਆਕੇ ਉੱਠੀ।
ਉੱਠੀ ਤੇ ਦੁੰਡ ਕੀਤੀ	ਤਕਦੀ ਮੈਂ ਲਾਭ ਚਾਰੇ।
ਪਯਾਰਾ ਸੀ, ਸਾਰ ਨਾ ਸੀ,	ਆਈ ਜਿ ਸਾਰ ਮੈਨੂੰ,
ਪਯਾਰਾ ਨਜ਼ਰ ਤੋਂ ਉਹਲੇ,	ਵਰਤੇ ਕਹਿਰ ਏ ਭਾਰੇ।
ਕੰਬੇ ਹਯਾਉ ਮੇਰਾ,	ਥਰ ਥਰ ਕਰੇ ਕਲੇਜਾ,
ਆਸਾ ਦੀ ਰਾਤ ਬੀਤੀ	ਖੁਸ਼ੀਆਂ ਦੇ ਲਟਕੇ ਤਾਰੇ।
ਢੋਈ ਨ ਕੋਈ ਮੈਨੂੰ,	ਕਰਨੀ ਦੇ ਵਲ ਜਿ ਤੱਕਾਂ,
ਉੱਠਣ ਦੀ ਆਸ ਨਾਂਹੀ,	ਡਿੱਗੀ ਹਾਂ ਦੂਰ ਸਾਰੇ।
ਪਯਾਰਾ ਸੀ 'ਪਯਾਰ ਅਮਰੀ'	ਜਾਤਾ ਮੈਂ 'ਸਾਕ' ਅਪਣਾ,
ਦਾਵਾ ਸੀ ਧਾਰਿਆ ਮੈਂ,	ਦਾਵੇ ਨੂੰ ਅੱਗ ਸਾੜੇ।
ਦਾਵੇ ਨੇ ਦਾਝ ਲਾਈ,	ਢੱਠੀ ਨ ਹੋ ਨਿਮਾਣੀ,

ਰੋਈ ਨ ਚਰਨ ਪੈਕੇ	ਡਿੱਗੀ ਨ ਗੁਰ ਦੁਆਰੇ।
ਵੇਲਾ ਗਿਆ ਛਲੇਂਦਾ,	ਮੈਨੂੰ ਨ ਹੋਸ਼ ਆਈ,
ਆਈ ਜਿ ਹੋਸ਼, ਹਾਏ!	ਪੈ ਗਏ ਵਿਛੋੜੇ ਭਾਰੇ।
ਕੂਕਾਂ ਹਾਂ ਵਾਂਙ ਕੋਇਲ	ਕੁਰਲਾਂਹਾਂ ਕੂਜ ਵਿਛੁੜੀ,
ਮੱਛੀ ਦੇ ਵਾਂਗ ਤੜਫਾਂ	‘ਦੇ ਦੇ ਕਿਵੇਂ ਦਿਦਾਰੇ।
‘ਦਾਵਾ ਨ ਹੁਣ ਹੈ ਕੋਈ,	ਕੋਈ ਨ ਅਣਖ ਮੇਰੀ,
‘ਗੁਣ ਦਾ ਨ ਮਾਨ ਕੋਈ,	ਟੁੱਟੇ ਨੇ ਸਭ ਸਹਾਰੇ।
‘ਲਾ ਲੈ ਆ ਚਰਨ ਮੈਨੂੰ,	ਮੈਨੂੰ ਸ਼ਰਨ ਸਮਾਵੀਂ,
‘ਸੇਵਾ ਕਰਾਂ ਉਨ੍ਹਾਂ ਦੀ,	ਤੈਨੂੰ ਜੁ ਹਨ ਪਿਆਰੇ।
‘ਮੇਰੀ ਨ ਭੁੱਲ ਵੇਖੀਂ,	ਵੇਖੀਂ ਤੂੰ ਬਿਰਦ ਅਪਨਾ;
‘ਡੁਬਦੀ ਨੂੰ ਪਾਰ ਲਾਈਂ,	ਦੇ ਆਪਣੇ ਸਹਾਰੇ।
‘ਆਵੀਂ ਗੁਰੂ ਪਿਆਰੇ!	ਆਵੀਂ ਦਿਦਾਰ ਦੇਈਂ,
‘ਮੋੜੀਂ ਮੁਹਾੜ ਸਤਿਗੁਰ,	ਸਦਕੇ ਕਿਸੇ ਪਿਆਰੇ।’

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਿਹਾਗ। ਤਾਰ—੩। ਗਤ—ਤਲਵਾੜਾ। ਮਾਤ੍ਰਾ—੮।  
ਲਯ—ਚਲੰਤ। ‘ਆ’ ਦਾ ਘਰ—‘ਬਾਣ ਲਗੀ’ ਪਰ ਹੈ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ।

—੮੫—



ਗੀਤ ੬੦- ਦਸਮੇਸ਼ ਜੀ ਦੇ ਵਿਛੋੜੇ ਵੇਲੇ  
ਫਤਹਚੰਦ ਤੇ ਰਾਣੀ ਦਾ ਬਿਰਹਾ !

ਲੜ ਨਾਂ ਛੁਡਾ ਸਿਧਾਵੇ	ਸਾਡੇ ਸਿਰਾਂ ਦੇ ਸਾਈਂ,
ਚਰਨਾਂ ਤੋਂ ਨਾਂ ਵਿਛੋੜੇ	ਭੁੰਘੀ ਹੈ ਪ੍ਰੀਤ ਪਾਈ।
ਭੇਰੇ ਬਣਾਕੇ ਸਾਨੂੰ	ਮੁਖ ਕਜੇਂ ਲੁਕਾਉਂਦੇ ਹੋ ?
ਨਿਹੁ ਲਾਕੇ ਹਾਇ ਪ੍ਰੀਤਮ !	ਛਿਪਦੇ ਹੋ ਹੁਣ ਕਿਦਾਈਂ ?
ਡੇਰਾ ਲਗਾਕੇ ਅੰਦਰ	ਮੰਦਰ ਬਨਾ ਕੇ ਦਿਲ ਨੂੰ,
ਸੁੰਢੇ ਦੇ ਛੱਡਕੇ ਤੇ	ਜਾਂਦੇ ਹੋ ਕਜੇਂ ਗੁਸਾਈਂ ?
ਬਣ ਜਿੰਦ ਦੀ ਏ ਜਿੰਦੇ !	ਹੁਣ ਜਾਂਵਦੇ ਨਹੀਂ ਹੋ,
ਜਿੰਦ ਕੱਢ ਲੈ ਚਲੇ ਹੋ	ਨਿਰਜਿੰਦ ਛੱਡ ਸਾਈਂ।
ਤਨ ਜਿੰਦ ਬਿਨ ਨ ਜੀਵੇ	ਜਿੰਦ ਆਪ ਬਿਨ ਨ ਰਹਿੰਦੀ,
ਵਿਛੁੜਨ ਜੁ ਆਪਦਾ ਹੈ	ਦੁਹਰੀ ਹੈ ਮੌਤ ਆਈ।
ਹੋਏ ਜੁ ਆਪ 'ਜੋਗੇ'	ਹੋਏ ਹੁਣ 'ਆਪਦੇ ਹਾ',
ਅਪਣੇ ਨੂੰ ਹਾਇ ਪ੍ਰੀਤਮ !	ਸੱਟੋ ਨ ਵਿਚ ਜੁਦਾਈ।
ਤੇਰੇ ਹਾਂ ਹਾਇ ਤੇਰੇ,	ਤੇਰੇ ਸਦਾ ਦੇ ਤੇਰੇ,
ਸਾਡੀ ਏ 'ਮੇਰ, ਮੈਂ' ਦੀ	ਆਪੇ ਖਰੀਦ ਪਾਈਂ।
ਅਪਣੀ ਨ ਰਾਸ ਸਾਡੇ	ਪੱਲੇ ਕੁਈ ਹੈ ਪਯਾਰੇ !
ਦਿੱਤੀ ਜੁ ਦਾਤ ਤੂੰ ਹੈ	ਉਸਨੂੰ ਨ ਹੁਣ ਲੁਕਾਈਂ।

ਜਾਵੇ ਨ ਹਾਇ ਜਾਵੇ ਵੱਸੋ ਸਦਾ ਦੇ ਨੈਣੀ,  
 ਦਿੱਸੋ ਸਦਾ, ਦਿਖਾਵੇ ਦਰਸ਼ਨ ਸਦਾ ਅਸਾਈਂ ।  
 ਐਗੁਣ ਜਿ ਤੱਕ ਰੁੱਠੇ ਐਬਾਂ ਤੋਂ ਜੇ ਚਲੇ ਹੋ;  
 ਤੁੱਠੇ ਜਦੋਂ ਸੇ ਪਯਾਰੇ ਐਗੁਣ ਸੇ ਤਦ ਸਵਾਈਂ ।  
 ਦੇਖੇ ਨ ਐਬ ਤਦ ਤੂੰ ਕਰਮਾਂ ਨੂੰ ਤੈ ਨ ਤੱਕਯਾ,  
 ਅਪਣੇ ਬਿਰਦ ਦੇ ਸਦਕੇ ਤੁਠੇ ਸੇ ਆਪ ਸਾਈਂ !  
 ਤੁੱਠੇ ਰਹੋ ਤਿਵੇਂ ਹੀ ਪਯਾਰੇ ਸਦਾ ਪਿਆਰੇ !  
 ਜਾਵੇ ਨ ਦੂਰ ਜਾਵੇ ਕੋਲੇ ਸਦਾ ਰਹਾਈਂ ।

ਅਪਣੇ ਬਿਰਦ ਦੇ ਸਦਕੇ ਅਪਣੀ ਹੀ ਤਕ ਵਡਾਈ,  
 ਜਾਵੇ ਨ ਹਾਇ ਜਾਵੇ ! ਸਾਡੇ ਸਿਰਾਂ ਦੇ ਸਾਈਂ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਰਾਮ ਕਲੀ । ਤਾਲ ਤੇ ਗਤ—ਬਪ । ਮਾਤ੍ਰਾ—੧੦ ।

ਲਯ—ਧੀਮੀ । ‘ਆ’ ਦਾ ਘਰ—‘ਪ੍ਰੀਤ ਪਾਈ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



# ਗੁਰ ਨਾਨਕ ਆਗਮ ਤੇ ਕੁਦਰਤ ਤੇ ਰਚਨਾਂ ਵਿਚ ਅਹਿਲਾਦ

ਆ ਗਈ ਬਾਦੇ ਸਬਾ ਹੁਣ ਆ ਗਈ,  
‘ਬਨ-ਸੁਗੰਧੀ’ ਨਾਲ ਭਰਕੇ ਆ ਗਈ।

ਆ ਗਈ ਗਲ ਲੱਗਦੀ ਠੰਢ ਪਾਂਵਦੀ,  
ਢੱਠਿਆਂ ਨੂੰ ਜੱਫੀਆਂ ਪਾ ਚਾ ਗਈ।

ਕਰ ਰਹੀ ਅਠਖੇਲੀਆਂ ਤੇ ਛੇੜਦੀ,  
ਟੁੰਬਦੀ ਤੇ ਆਖਦੀ ‘ਮੈਂ ਆ ਗਈ’।

ਸੁਖ ਸੁਨੇਹਾਂ ਦੇਸ਼ ਪ੍ਰੀਤਮ ਦਾ ਸੁਣੋ:  
‘ਛਾਉਂ’ ਸੀਤਲ ਦੇਸ਼ ਪ੍ਰੀਤਮ ਛਾ ਗਈ’।

ਰੰਗ ਰਚਨਾਂ ਦਾ ਤਕੋ ਦੇਖੋ ਪੁਰਾ,  
ਮੁਸਕਰਾਹਟ ਰੰਗ ਅਪਨਾ ਲਾ ਗਈ।

ਲਾਲ ਹੋ ਅਸਮਾਨ ਟਹਿਕੇ ਹਸ ਰਿਹਾ,  
ਏਸ ਬੁੱਢੇ ਤੇ ਜੁਆਨੀ ਧਾ ਗਈ।

ਨਾਚ ਕਰਦੇ ਵਗ ਰਹੇ ਪਾਣੀ ਸ਼ਫਾਫ਼  
ਝਰਨਿਆਂ ਦੀ ਝਰਨ ਨਗਮੇ ਗਾ ਗਈ।

ਖਿੜ ਰਹੇ ਤੇ ਖੇੜਦੇ ਚਿਮਨਾ ਖਿੜੇ  
ਫੁਲ ਕਲੀ ਹਸ ਪਈ, ਖੇੜਾ ਖਾ ਗਈ।

ਖਿੜ ਸ਼ਗੂਫ਼ੇ ਹਸ ਰਹੇ ਤੇ ਦੇ ਰਹੇ

ਦਾਤ ਖੇੜੇ ਦੀ ਹੈ ਛਹਿਬਰ ਲਾ ਗਈ ।  
 'ਅਬਰ-ਦਾਮਨ' ਨਾਲ ਸੋਨੇ ਭਰ ਗਈ  
 ਪਾਤਸ਼ਾਹੀ ਉਡਦਿਆਂ ਨੇ ਪਾ ਲਈ ।  
 ਨਾ ਰਿਹਾ ਪਰਕਾਸ਼ ਉਡਦਾ ਆ ਗਿਆ  
 ਫੌਜ ਖੇੜਾ ਨਾਲ ਜਿਸ ਦੇ ਆ ਗਈ ।  
 ਭੇਜਦੀ ਖੁਸ਼ੀਆਂ ਤੇ ਖੇੜੇ ਵੰਡਦੀ  
 ਦੇਖ ਸੂਰਜ ਦੀ ਸਵਾਰੀ ਆ ਗਈ ।  
 'ਤੋਲ-ਮੋਤੀ' ਗੁੰਦ ਕੇਸੀਂ ਨਿਖਰਕੇ  
 ਸਬਜ਼ ਮਖਮਲ ਪਹਿਨ ਧਰਤ ਸੁਹਾ ਗਈ ।  
 ਸਬਨਮਾਂ ਨੇ ਰਾਤ ਸਾਰੀ ਚੁੰਮਿਆਂ  
 ਪੱਤਿਆਂ ਨੂੰ, ਨਵੀਂ ਰੰਗਤ ਆ ਗਈ ।  
 ਪੰਛੀਆਂ ਦੇ ਰਾਗ ਸੁਣ ਤੇ ਚਹਿਚਹੇ  
 ਹੈ ਖੁਸ਼ੀ ਸਭ ਪਾਲ ਬੰਨੇ ਢਾ ਰਹੀ ।  
 ਦੇਖ ਤੂੰ ਇਸ ਚਾਉ ਨੂੰ ਜੋ ਭਰ ਰਿਹਾ  
 ਵੇਖ ਰੰਗਤ ਜੋ ਦਿਲਾਂ ਨੂੰ 'ਭਾ' ਗਈ ।  
 ਤੱਕ ਰਚਨਾਂ ਦਾ ਉਛਾਲਾ ਤੇ ਖੁਸ਼ੀ  
 ਲਹਿਰ ਇਕ ਆਨੰਦ ਦੀ ਲਹਿਰਾ ਗਈ ।  
 ਦੇਸ਼ ਪ੍ਰੀਤਮ ਦਾ ਸੁਨੇਹਾ ਸੁਣ ਰਿਹਾ,  
 ਰਮਜ਼ ਹੈ ਏ, ਸਮਝ, ਸੈਨਤ ਪਾ ਗਈ ।  
 ਸੁਹਣਿਆਂ ਦਾ ਸ਼ਾਹ ਬੁਝਾਰਤ ਘੱਲਦਾ,  
 ਸੂਰਤ ਉਸ ਦੀ ਆ ਬੁਝਾਰਤ ਪਾ ਗਈ ।  
 ਉਹ ਖੁਸ਼ੀ ਉਹ ਰੰਗ ਖੇੜੇ ਖੇਡਦਾ  
 ਖੇਡਿਆਂ ਵਿਚ ਝਲਕ ਪ੍ਰੀਤਮ ਝਾ ਗਈ ।  
 ਪੈ ਦਿਲਾਂ ਤੇ ਝਾਲ ਅਪਣੀ ਫੇਰਦੀ,  
 ਛੁਹ ਖੁਸ਼ੀ ਦੀ ਨਾਲ ਨਖਰੇ ਲਾ ਗਈ ।



ਸੁਖ ਸੁਨੇਹਾਂ ਅੱਜ ਸਾਰੇ ਦੇ ਰਹੀ,  
 ਜੱਫੀਆਂ ਭਰਦੀ 'ਸਬਾ' ਜੋ ਆ ਗਈ,  
 ਟੁੰਬਕੇ ਨੀਦੋਂ ਜਗਾ ਕੇ ਕਹਿ ਰਹੀ:  
 "ਰਾਗਨੀ ਮੇਰੀ ਜੁ ਸੁਣ ਸੁਰ ਲਾ ਗਈ,—  
 "ਆ ਗਈ ਮੈਂ ਰੰਗ ਰਤੜੀ ਆ ਗਈ,  
 ਭਿਜ ਸੁਗੰਧੀ ਰਸ ਭਰੀ ਮੈਂ ਆ ਗਈ।  
 "ਸੂਰਜਾਂ ਦਾ ਸੂਰ ਹੈ ਵੇ ਆ ਰਿਹਾ  
 ਦਰਸ਼ਨਾਂ ਦੀ ਦਾਤ ਕੁਦਰਤ ਪਾ ਰਹੀ।  
 "ਨੂਰੀਆਂ ਨੂੰ ਨੂਰ ਨਾਨਕ ਲਾ ਰਿਹਾ  
 ਹੈ ਸਵਾਰੀ ਨੂਰ ਦੇਸ਼ਾਂ ਆ ਰਹੀ।  
 "ਜਾਗ ਹੇ ਇਨਸਾਨ ! ਝੋਲੀ ਅੱਡ ਦੇ  
 ਅਰਸ਼ ਦੀ ਦੌਲਤ ਲੁਟਾਈ ਜਾ ਰਹੀ।  
 "ਭਰਕੇ ਝੋਲੀ ਨੂਰ ਦੀ ਹੋ ਜਾ ਅਮੀਰ,  
 ਅਜ ਅਮੀਰੀ ਹਰ ਕਿਸੇ ਘਰ ਆ ਗਈ।  
 " 'ਧੰਨ ਨਾਨਕ' ਆਖ 'ਸਤਿਗੁਰ ਧੰਨ ਹੈ',  
 'ਧੰਨ ਰਸਨਾ' ਧੁਨਿ ਜੁ ਧੰਨ ਦੀ ਲਾ ਗਈ।"

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧਤਾ ਕਾਫ਼ੀ। ਤਾਲ ਤੇ ਗਤ—ਚੰਚਲ। ਮਾਤ੍ਰਾ—੧੪।  
 ਲਯ—ਚਲੰਤ। 'ਆ' ਦਾ ਘਰ—'ਹੁਣ ਆ ਗਈ' ਪਰ ਹੈ।

× × ×

ਸੁਰ ਖਾਸ—ਸਾ ਜੋ ਗਾ ਗਾ ਮਾ ਪਾ ਧਾ ਨੀ ਨੀ।

## ਕੇਸਰ ਕਿਆਰੀ ।

ਕੇਸਰ ਕਿਆਰੀ ਮੇਰਾ ਸਤਿਗੁਰ ਬੈਠਾ,  
 ਚੰਦ ਦਰਸਨ ਨੂੰ ਆਯਾ ।  
 ਲਹਿਰਾਂ ਲਏ ਮੇਰੀ ਕੇਸਰ ਦੀ ਵਾੜੀ,  
 ਭਾਗ ਗੁਰਾਂ ਨੇ ਲਾਯਾ ।  
 ਕੇਸਰ ਕਿਆਰੀ ਮੇਰੀ ਮਹਿਕ ਮਚਾਈ,  
 ਸਤਿਗੁਰ ਮਾਣਨ ਆਯਾ ।  
 ਲਪਟ ਹੁਲਾਰਾ ਮੇਰਾ ਜਾਏ ਅਵੱਲਾ,  
 ਪਯਾਰੇ ਨੇ ਸਫਲ ਕਰਾਯਾ ।  
 ਚੰਦਨ ਚੌਂਕੀ ਵਿਚ ਕੇਸਰ ਦੇ ਕਯਾਰੇ,  
 ਦਰਸ ਅਨੂਪ ਸੁਹਾਯਾ ।

ਪੈਣ ਸੁਗੰਧਿ ਲੈ ਕੇਸਰ ਦੀ ਸਾਰੀ  
 ਚੌਰ ਕਰਨ ਚਿਤ ਚਾਯਾ ।  
 ਤੇਲ ਜਿ ਟੁਰੀ ਰੁਰ ਦਰਸਨਾਂ ਤਾਂਈਂ  
 ਚਰਨਾਂ ਨੂੰ ਆਣ ਚੁਮਾਯਾ ।  
 ਘੁੰਮ ਘੁਮਾਈਆਂ ਸੀ ਚਾਨਣੀ ਲੈਂਦੀ  
 ਗੁਰਾਂ ਤੋਂ ਆਪਾ ਘੁਮਾਯਾ ।  
 ਕੇਸਰ ਕਿਆਰੀ 'ਚ ਚੰਦਨ ਦੀ ਚੌਂਕੀ  
 ਨਾਨਕ ਗੁਰੂ ਜੀ ਸੁਹਾਯਾ ।  
 ਸੁਤਿਆਂ ਭੋਰਿਆਂ ਨੂੰ ਹੋਸ਼ ਆ ਗਈਆ,  
 ਘੁੰਮਰ ਆਣ ਕੇ ਪਾਯਾ ।  
 'ਕੇਸਰ-ਪਪੀਹਾਂ' ਨੂੰ ਲਪਟ ਜੁ ਆਈ,



ਕੋਂਕ\* ਕੁਕੇਂਦੜਾ ਆਯਾ ।  
 ਡਾਰਾਂ ਦੀ ਡਾਰਾਂ ਨੇ ਸੀਸ ਨਿਵਾਯਾ,  
 ਬੁਰਮਟ ਦੁਆਲੜੇ ਪਾਯਾ ।  
 ਅੱਜ ਸ਼ਿਕਾਰੀਆਂ ਰਸਤੇ ਭੁਲਾਏ,  
 ਸਾਈਂ ਚਾ ਕਰਮ ਕਰਾਯਾ ।  
 ਕੇਸਰ ਕਿਆਰੀ ਵਿਚ ਹੋਣਕ ਅਨੋਖੀ  
 ਸਾਈਂ ਤਮਾਸ਼ੇ ਨੂੰ ਆਯਾ ।  
 ਆਪ ਬਣਾਏ ਤੇ ਮੋਹਿਤ ਹੋ ਆਪੇ,  
 ਆਪ ਦਿਦਾਰਾਂ ਨੂੰ ਆਯਾ ।  
 ਬਖਸ਼ਿਸ਼-ਦੁਆਰੇ ਦੇ ਤੁਰਲਿਆਂ ਵਾਲੇ  
 ਨਾਨਕ ਨੇ ਸੌਦਾ ਲਗਾਯਾ ।  
 ਅਮੁੱਲ ਵਪਾਰ ਦਾ ਬੈਠਾ ਵਪਾਰੀ  
 ਅਮੁੱਲ ਭੰਡਾਰ ਖੁਲ੍ਹਾਯਾ ।  
 ਅਮੁੱਲੋ ਅਮੁੱਲ ਪਿਆ ਦਾਤ ਵੰਡੇਂਦਾ,  
 ਮੀਨਾ ਬਜ਼ਾਰ ਲਗਾਯਾ ।  
 ਪਯਾਰਾ ਗੁਰੂ ਮੇਰਾ ਨਾਨਕ ਪਯਾਰਾ  
 ਅਰਸ਼ ਹਿਠਾਹਾਂ ਲੈ ਆਯਾ ।  
 ਕੇਸਰ ਕਿਆਰੀ ਵਪਾਰੀ ਅਮੁੱਲੇ,  
 ਅਰਸ਼ੀ ਆ ਕੇਸਰ ਲੁਟਾਯਾ ।  
 ਝੋਲੀਆਂ ਭਰ ਭਰ ਕੇ ਲੋਕੀਂ ਲਿਆਏ,  
 ਧਨੀ ਬਣੇ, ਰੰਗ ਲਾਯਾ ।  
 ਮੈਂ ਕੀ ਕਰਾਂ, ਮੇਰੇ ਪਾਸ ਨ ਝੋਲੀ,  
 ਕਰ ਵੇ ਗੁਰੂ ! ਇਹ ਦਾਯਾ:—

---

\*ਕੋਂਕ-ਕਬਕ = ਚਕੋਰ ।

ਦਾਤਾਂ ਬੀ ਦੇਵੀਂ ਤੇ ਝੋਲੀ ਬੀ ਦੇਵੀਂ,  
 ਚੁੱਕਣ ਦਾ ਤਾਣ ਸੁਵਾਯਾ।  
 ਕੇਸਰ ਕਿਆਰੀ ਮੇਰਾ ਸਤਿਗੁਰ ਨਾਨਕ  
 ਤਾਰਨ ਅਸਾਂ ਨੂੰ ਆਯਾ।  
 ਅੱਜ ਜੇ ਆਯਾ, ਹਾਂ ਅੱਜ ਜੇ ਆਯਾ  
 ਏਸ ਜਗਤ ਵਿਚ ਆਯਾ,  
 ਪੈਰ ਧਰੇ ਜਿਸ ਥਾਉਂ ਤੇ ਸੁਹਣਾ  
 ਨਾਲ ਸੁਗੰਧਿ ਬੁਹਾਯਾ।  
 ਕੇਸਰ.....

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਖਮਾਚ । ਤਾਲ ਤੇ ਗਤ—ਪਸ਼ਤੋ ਯਾਨੀ ਢਈਆ । ਮਾਤ੍ਰਾ—੭ ।

ਲਯ—ਧੀਮੀ । ‘ਆ’ ਦਾ ਘਰ—‘ਦਰਸ਼ਨ ਨੂੰ ਆਯਾ (ਜੀ ਹਾਂ)’ ਪਰ ਹੈ ।

× ×

ਸੂਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।



## ਚੰਬੇ ਦੀ ਵਾੜੀ ।

ਜਮਨਾ ਕਿਨਾਰੇ ਮੇਰੀ ਚੰਬੇ ਦੀ ਵਾੜੀ  
 ਕਲਗੀਆਂ ਵਾਲਾ ਆਇਆ ।  
 ਢੋਕ ਨਿਮਾਣੀ ਮੇਰੇ ਸਤਿਗੁਰ ਸੂਰੇ;  
 ਭਾਗ ਆ ਆਪੇ ਲਾਇਆ !  
 ਚੰਬੇ ਦੀ ਵਾੜੀ ਮੇਰੀ ਮਹਿਕ ਮਚਾਈ,  
 ਚੌਜੀ ਗੁਰੂ ਚਲਿ ਆਇਆ ।  
 ਤਖਤ ਰੁਪਹਿਰੀ ਮੇਰੀ ਚੰਬੇ ਦੀ ਵਾੜੀ  
 ਸਤਿਗੁਰ ਆਨ ਸੁਹਾਇਆ ।  
 ਦੀਨ ਦੁਨੀ ਦਾ ਵਾਲੀ ਪਿਆਰਾ  
 ਕਲਗੀਆਂ ਵਾਲਾ ਆਇਆ ।  
 ਚੰਬੇ ਦੀ ਵਾੜੀ ਨੂੰ ਚੰਦ ਚੜ੍ਹੇ ਨੀ  
 ਭਾਗ ਗੁਰਾਂ ਆ ਲਾਇਆ ।  
 ਮੁਸ਼ਕ ਉਠੀ ਮੇਰੀ ਚੰਬੇ ਦੀ ਵਾੜੀ  
 ਜੰਗਲ ਲਪਟ ਬੁਹਾਇਆ\* ।  
 ਚੰਬੇ ਦੀ ਵਾੜੀ ਮੇਰੀ ਜਮਨਾ ਨੇ ਪਾਲੀ  
 ਸਤਿਗੁਰ ਵੇਖਣ ਆਇਆ ।  
 ਕਲਗੀਆਂ ਵਾਲੇ ਦੇਸ਼ ਫਿਰੰਦੇ  
 ਏਥੇ ਆ ਪਾਉਂ ਟਿਕਾਇਆ,  
 ਚੰਬੇ ਦੀ ਵਾੜੀ ਮੇਰੀ ਨਗਰੀ ਬਣੇਗੀ  
 ਪਾਉਂ ਗੁਰਾਂ ਨੇ ਟਿਕਾਇਆ ।

---

\*ਜੰਗਲ ਮਹਿਕ ਗਿਆ ।

ਪੰਨ ਗੁਰੂ ਮੇਰਾ ਕਲਗੀਆਂ ਵਾਲਾ  
ਜੰਗਲ ਆ ਆਪ ਵਸਾਇਆ।  
ਚੰਬੇ ਦੀ ਵਾੜੀ ਮੇਰਾ ਸਤਿਗੁਰ ਬੈਠਾ  
ਸੂਰਜ ਦਰਸ ਨੂੰ ਆਇਆ,  
ਚਰਨ ਚੁੰਮਣ ਗੁਰ ਜਮੁਨਾ ਜੇ ਆਈ  
ਆਪਾ ਚਾ ਸਫਲ ਕਰਾਇਆ,  
ਪੈਰ ਧਰੇ ਜਿਥੇ ਕਲਗੀਆਂ ਵਾਲਾ  
ਓਹੀਓ ਹੀ ਬਾਨ ਸੁਹਾਇਆ;

ਚੰਬੇ ਦੀ ਬੂਟੀ ਮੇਰੀ ਮੁਸ਼ਕ ਮਚਾਈ  
ਸਤਿਗੁਰੁ ਮਾਣਨ ਆਇਆ,  
ਏਹੋ ਲਪਟ ਇਕ ਗੁਰੂ ਕਬੂਲੇ  
ਚੰਬੇ ਜੁ ਮਹਿਕ ਮਚਾਯਾ  
ਭੇਟ ਨ ਹੋਰ ਕੋਈ ਮੈਂ ਪੱਲੇ  
ਕਰਕੇ ਗੁਰੂ ਜੀ ਦਾਇਆ  
ਭੇਟਾ ਕਬੂਲੇ ਇਹ ਵਾੜੀ ਨਿਮਾਣੀ  
ਏਥੇ ਹੀ ਪਾਉਂ ਟਿਕਾਇਆ,

ਜੁੱਗਾ ਉਡੀਕਦੀ ਰਸਤੇ ਰਹਾਈ  
ਅੱਜ ਗੁਰੂ ਚਲਿ ਆਇਆ,  
ਪਾਉਂ ਟਿਕਾ ਕੇ ਸੁਹਣੇ ਨੇ ਏਥੇ  
ਪਾਉਂਟਾ ਦੁਰਗ ਰਚਾਇਆ,  
ਚੰਬੇ ਦੀ ਵਾੜੀ ਮੇਰਾ ਸਤਿਗੁਰ ਆਯਾ  
ਸੰਗਤਾਂ ਨਾਲ ਲਿਆਇਆ,



ਕੀਰਤਨ ਨਾਦ ਇਲਾਹੀ ਲਜਾਯਾ  
 ਹੋਸਾ ਦੀ ਡਾਰ ਲਿਆਇਆ।  
 ਗੁੱਜ ਉਠੇ ਮੇਰੇ ਬਨ, ਤਟ, ਬੇਲੇ,  
 ਸੁਹਣੇ ਸ਼ਬਦ ਸੁਣਾਇਆ,  
 ਗਹਿਮਾ ਤੇ ਗਹਿਮ ਮਚੀ ਜੇ ਸਾਰੇ  
 ਸਤਿਗੁਰ ਰੰਗ ਜਮਾਇਆ।  
 ਧੰਨ ਗੁਰੂ ਮੇਰਾ ਕਲਗੀਆਂ ਵਾਲਾ  
 ਵਾੜੀ ਨੂੰ ਭਾਗ ਆ ਲਾਇਆ,  
 ਨੀਵੇਂ ਨਿਵਾਜੇ ਮੇਰਾ ਕਲਗੀਆਂ ਵਾਲਾ  
 ਕੰਗਲੀ ਦੇ ਘਰ ਆਇਆ,  
 ਚੰਬੇ ਦੀ ਵਾੜੀ ਸੁਭਾਗੀ ਜੇ ਹੋਈ  
 ਕਲਗੀਆਂ ਵਾਲਾ ਆਇਆ,  
 ਬੇਲੀ ਗਰੀਬਾ ਮੇਰਾ ਕਲਗੀਆਂ ਵਾਲਾ  
 ਅੱਜ ਅਸਾਡੇ ਆਇਆ,  
 ਆਓ ਲੋਕੋ ਮੇਰੀ ਚੰਬੇ ਦੀ ਵਾੜੀ  
 ਦਰਸ ਕਰੋ ਗੁਰ ਆਇਆ,  
 ਕਲਗੀਆਂ ਵਾਲਾ ਆਇਆ ਜੇ ਲੋਕੋ !  
 ਘਰ, ਬਨ, ਬਾਗ ਸੁਹਾਇਆ।

— ੯੬ —

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੬੨ ਦੇ ਸੁਰ ਤਾਲ ਪਰ  
 ਗਾਇਆ ਜਾ ਸਕਦਾ ਹੈ।

— ੯੬ —

## ਮੈਂ ਬੇਟੀ ਕਲਗੀਆਂ ਵਾਲੇ ਦੀ ਕਿਵੇਂ ਬਣਾਂ ?

ਮੈਂ ਬੇਟੀ ਕਲਗੀਆਂ ਵਾਲੇ ਗੁਰ ਦੀ ਕਿਵੇਂ ਬਣਾਂ ?

ਮੈਂ ਤਾਂ ਹੋਈ ਹਾਂ ਰੋ ਰੋ ਕੇ ਬੇਹਾਲ ਅੰਮਾਂ ਨੂੰ ਕਹਿ ਹਾਰੀਆਂ—

ਨੀ ਅੰਮਾਂ ! ਘੋਲੀ ਤੈਥੋਂ ਸਦ ਵਾਰੀਆਂ

ਵੇ ਬਾਬਲ ! ਬਿਨਤੀ ਕਰਾਂ ਹੱਥ ਜੋੜ, ਆਖਾ ਵੇ ਨਾ ਮੋੜ,

ਤੈਥੋਂ ਬਲਿਹਾਰੀਆਂ ੧.

ਜੀ ਦੇਖੋ, ਅੰਮ੍ਰਿਤ ਨੇ ਦਾਸਾਂ ਤੋਂ ਪੁੱਤ ਬਨਾ ਲਏ,

ਮੈਂ ਬੀ ਲੋਚਾਂ ਭਾਈਆਂ ਭੈਣਾਂ ਵਾਂਙ: ਅੰਮ੍ਰਿਤ ਛਕ ਜੀਵੀਏ,

ਤੇ ਬੇਟੇ ਗੁਰੂ ਜੀ ਦੇ ਫਿਰ ਥੀਵੀਏ,

ਤੇ ਮੈਨੂੰ ਚਿੰਤਾ ਲਿਆ ਹੁਣ ਘੋਰ, 'ਹੁੰਦੀ ਜਾਂਦੀ ਡੇਰ

ਅੰਮ੍ਰਿਤ ਕੀਕੂੰ ਪੀਵੀਏ ੨.

ਦਾਤਾ ਹੈ ਕਲਗੀਆਂ ਵਾਲਾ ਗੁਰ ਬੜਿਓਂ ਬੜਾ

ਜੇਕ੍ਹਾ ਮੰਗੇ ਮੂੰਹੋਂ ਸੋ ਪਾਵੇ ਮੁਰਾਦ, ਗੁਰੂ ਤੁੱਠ ਦੇਵਦਾ,

ਤੇ ਸੱਚੀਂ, ਨਾਂ ਖਾਲੀ ਜਾਏ ਦਰ ਸੇਵਦਾ

ਮੈਂ ਬਾਬਲ ਭਾਣੇ ਵਿਖੇ ਸਾਵਧਾਨ, ਮੰਨਦਾ ਫੁਰਮਾਨ

ਆਪੋਂ ਨ ਕਰੇਵਦਾ ੩.

ਹੇ ਸਾਈਆਂ, ਕੇਹੀ ਔਕੜ ਅਚਰਜ ਹੁਣ ਆਇ ਬਣੀ ?

ਆਪੇ ਤਾਂ ਸਕੀ ਨਾਂ ਅਰਜ਼ ਗੁਜ਼ਾਰ, ਸੇਵਕ ਨਹਿ ਬੋਲਦਾ



ਸੇਵਕ ਸਾਈਂ ਰਜਾ ਨੂੰ ਹੈ ਟੋਲਦਾ,

ਸੋ ਲੀਤੀ ਬਾਬਲ ਮਿਰੇ ਧਰਿ ਮੈਨ, ਕਾਰੀ ਕਰੇ ਕੌਣ ?

ਕਿਹੜਾ ਦੁਖ ਫੋਲਦਾ ? ੪.

ਹਾਏ ਮੈਂ ਭੋਲੀ ਤੇ ਨਿਮਾਣੀ ਬਾਲ ਨਿਮਾਨੜੀ,

ਨਾਂ ਮੈਂ ਪੜੀ ਨਾ ਸਿੱਖੀ ਕੋਈ ਜਾਚ, ਨਾ ਹੀ ਗੁਣ ਜਾਣਦੀ,

ਮੈਂ ਇਕੋ ਜਾਚ ਜਾਣਾ ਪੀਣ ਖਾਣ ਦੀ,

ਸੋ ਮੈਂ ਤੇ ਹੋਵੇ ਗੁਰੂ ਕਿਉਂ ਦਿਆਲ, ਘਾਲੀ ਨਾ ਕੋ ਘਾਲ,

ਸੇਵਾ ਨ ਸਿਆਣਦੀ । ੫.

ਜਾਣਾਂ ਨ ਸੰਗਤ ਤੇ ਸਤਿਗੁਰ ਨੂੰ ਰੀਝਾਵਣਾਂ,

ਸਿੱਖੀ ਨ ਜੋੜਿਆਂ ਝਾੜਨ ਦੀ ਜਾਚ, ਐਸੀ ਮੈਂ ਨਿਕਾਰੀਆਂ,

ਲੋਚਾਂ ਪੁੱਤ੍ਰੀ ਬਣਾਂ ਗੁਰ ਪਯਾਰੀਆਂ ।

ਮੈਂ ਤਾਂ ਖੰਭਾਂ ਪਰਾਂ ਤੋਂ ਹੀਨ, ਚਾਹਾਂ ਛੱਡ ਜ਼ਿਮੀਨ

ਲਾਵਾਂ ਮੈਂ ਉਡਾਰੀਆਂ । ੬.

ਹੇ ਸਾਈਂ ! ਕੋਈ ਭਾਗਾਂ ਵਾਲਾ ਵੇ ਦੇਹੁ ਆਵਸੀ,

ਸਕਾਂ ਮੈਂ ਸਤਿਗੁਰ ਨੂੰ 'ਪਿਤਾ ਗੁਰਜੀ' ਆਖ, ਆਖਾਂ: 'ਬਾਪੂ ਮੇਰਿਆ',

ਤੇ ਅੱਗੋਂ, ਪਿਤਾ ਕਹੇ 'ਪੁਤ ਮੇਰਿਆ' !

ਹੇ ਸਤਿਗੁਰ ! ਕਿਰਪਾ ਕਰੀਂ ਤੂੰ ਆਪ, ਤੱਕੀ ਨਾਂਹ ਪਾਪ,

ਅਸੀਂ ਤੇਰੇ ਤੇਰਿਆਂ । ੭.

ਤੇਰੇ ਹਾਂ ਪਯਾਰੇ ਗੁਰ ਜੀ ਤੇਰੇ ਤੇਰਿਆਂ;  
 ਤੂੰ ਤਾਂ ਅੰਤਰਯਾਮੀ ਹੈਂ ਗੁਰ ਜੀ ਆਪ, ਦਿਲ ਦੀ ਸਭ ਜਾਣਦਾ ।  
 ਤੇ ਮੇਰੀ ਤੁੱਛ ਦੀ ਪੀੜ ਵੀ ਪਛਾਣਦਾ,  
 ਹੁਣ ਤਾਂ ਬਹੁੜੋ ਗੁਰੂ ਜੀ ਆਪ, ਠਾਰੋ ਮੇਰਾ ਤਾਪ  
 ਨਿਮਾਣੇ ਤੂੰ ਮਾਣਦਾ । ੮.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ-ਕਲਿਆਣ ਭੋਪਾਲੀ । ਤਾਲ ਤੇ ਗਤ-ਢਈਆਂ । ਮਾਤ੍ਰਾ-੭ ।  
 ਲਯ-ਵਿਚਲੇ ਮੈਲ ਦੀ । 'ਆ' ਦਾ ਘਰ-'ਕਿਵੇਂ ਬਣਾਂ ?' ਪਰ ਹੈ ।  
 ਸੁਰ ਖਾਸ-ਸਾਂ ਨੇ ਗਾ ਮਾ ਪਾ ਧਾ ਨੀ ।

— ੯੯ —



ਟੇਕ-ਦਾਸੀ ਤੇਰੀ ਨਾਨਕਾ ! ਦਾਸੀ ਹਰਦਮ ਥੀਉਂ;

ਬਾਂਦ ਤੇਰੀ ਮਾਲਕਾ ! ਬਾਂਦੀ ਕਰ ਲੈ ਜੀਉ !

ਮਾਣੀ ਨਿਮਾਣੀ ਬਖਸ਼ਿਓ ਧੰਨੀ ਕੀਤੋ ਆਪ,

ਸਾਰੀ ਧਰਤੀ ਸੋਧ ਕੇ ਕਦਮ ਕਦਮ ਜਗ ਮਾਪ,

ਡੇਰਾ ਕੰਢੇ ਮੈਂਡੜੇ ਪਾਯਾ ਸਤਿਗੁਰ ਦੇਵ,

ਵਾਸੀ ਅਰਸ਼ ਅਗੰਮੜੇ ਅਲਖ, ਅਛੱਲ, ਅਭੇਵ ।

ਕਦਮ ਸੁਲੱਖੇ ਰੱਖਕੇ ਪਾਵਨ ਕੀਤਾ ਆਨ,

ਆਣ ਬਿਰਾਜੇ ਏਸ ਥਾਂ ਮੈਨੂੰ ਸਦਾ ਸੁਹਾਨ ।

ਭਈ ਸੁਹਾਵੀ ਮੈਂ ਭਲੀ ਨਦੀਆਂ ਦੀ ਸਰਦਾਰ,

ਜਿਸ ਵਿਚ ਨ੍ਰਾਤੀ ਰੱਜਕੇ ਅਰਸ਼ਾਂ ਦੀ ਸਰਕਾਰ ।

ਨਾਨਕ ਸੱਚੇ ਗੁਰੂ ਨੇ ਮੋਹਯਾ ਅਪਣੇ ਪ੍ਰੇਮ,

ਅਪਣੀ ਕਰ ਅਪਨਾ ਲਈ ਕੁਸ਼ਲ ਸ਼ਾਂਤਿ ਦੇ ਖੇਮ ।

ਇਉਂ ਅਪਨਾਕੇ ਪਯਾਰੂਏ ਚਲੇ ਗਏ ਨਿਜ ਧਾਮ,

ਮੈਨੂੰ ਕਰ ਗਏ ਆਪਣਾ ਸੁਹਣਾ 'ਨਾਮ' ਸੁ ਦਾਨ ।

ਪੁਰ ਕਰਤਾਰ ਆ ਵੇਖਣਾ:- ਵਗਦੀ ਮੈਂ ਗੰਭੀਰ:

ਮਸਤ, ਸੁਹਾਵੀ, ਸੋਹਿਣੀ, ਸੁਹਣੇ ਮੇਰੇ ਤੀਰ ।

ਹਰਦਮ ਮੇਰੀਆਂ ਅੱਖੀਆਂ ਲਗੀਆਂ ਵਿਚ ਅਸਮਾਨ

ਦਰਸ਼ਨ ਕਰਾਂ ਸੁਜਾਨ ਦਾ ਜਾਹਰ ਵਿੱਚ ਜਹਾਨ ।

ਤੁਰਦੀ ਤੁਰਦੀ ਜਾਵਦੀ ਮੱਤੀ ਰੰਗ ਦਿਦਾਰ ।  
ਨਜ਼ਰ ਪੁਰੋਤੀ ਅਰਸ਼ ਵਲ ਭਰੀ ਸਰੂਰ ਪਿਆਰ ।

ਮਦ ਭਰਿਆ ਇਸ ਯਾਦ ਦਾ; 'ਮੇਰੇ ਵਿਚ ਇਸ਼ਨਾਨ  
'ਕਰਕੇ ਪਾਵਨ ਕਰ ਗਏ ਵਾਲੀ ਸਗਲ ਜਹਾਨ ।

'ਯਾਦ ਆਪਣੀ ਪਜਾਰੜੀ ਮੈਨੂੰ ਦੇ ਗਏ ਦਾਨ,  
'ਧਿਆਨ ਆਪਣੇ ਵਿੱਚ ਓ ਲਿਵ ਲਾ ਗਏ ਸੁਜਾਨ,  
'ਹਿੰਦੂ ਮੁਸਲਿਮ ਦੂਡਦੇ ਸਤਿਗੁਰ ਜੀ ਦੀ ਦੇਹ;

' 'ਦਾਹੀਏ' 'ਦਬੀਏ' ਕੂਕਦੇ ਝਗੜੇ ਕਰਦੇ ਏਹ ।  
'ਮੈਨੂੰ ਰਮਜ਼ ਦਿਦਾਰ ਦੀ ਬਖਸ਼ੀ ਨੂਰੋ ਨੂਰ,  
'ਹਰਦਮ ਦੀ ਇਕ ਯਾਦ ਦੀ ਪਜਾਲੀ ਪੀ ਮਖਮੂਰ ।'

ਇਸ ਮਦਮੱਤੀ ਚਲ ਰਹੀ ਗਜ-ਗਮਨੀ ਮੈਂ ਚਾਲ,  
ਖਿਚ ਬੱਧੀ ਫਿਰ ਏਸ ਥਾਂ ਮੁੜ ਆਵਾਂ ਹਰ ਸਾਲ ।  
ਪ੍ਰੇਮ ਬਿਭੂਤ ਰਮਾਇਕੇ ਭਰੀ ਖੁਸ਼ੀ ਤੇ ਚਾਇ,  
ਜੋਗੀ ਫੇਰੀ ਪਾਵਦੀ ਧਰਤਿ ਅਸਮਾਨ ਫਿਰਾਇ ।  
ਪਾ ਫੇਰਾ ਸਭ ਜਗਤ ਤੇ ਫਿਰ ਇਸ ਥਾਵੇਂ ਆਇ,  
ਯਾਤ੍ਰਾ ਕਰ ਸੁਖ ਪਾਵਦੀ, ਏ ਅਰਦਾਸ ਕਰਾਇ:

'ਦਾਸੀ ਤੇਰੀ ਨਾਨਕਾ ! ਦਾਸੀ ਹਰਦਮ ਥੀਉਂ  
'ਬਾਂਦੀ ਤੇਰੀ ਮਾਲਕਾ ! ਬਾਂਦੀ ਕਰ ਲੈ ਜੀਉ !  
'ਸਦਾ ਯਾਦ ਦੀ ਡੋਰ ਮੈਂ ਖਿੱਚ ਤਣੁੱਕੇ ਪਾਇ ।



‘ਤੇਰੇ ਸੁਹਣੇ ਚਰਨ ਦੀ ਲਿਵ ਰੱਖੇ ਜੀ ਲਾਇ !  
‘ਤੇਰੇ ਚਾ ਤੇ ਰੰਗ ਵਿਚ ਤੇਰੇ ਭਰੀ ਉਮਾਹ ।  
‘ਹੰਸ ਚਾਲ ਚਲਦੀ ਰਹਾਂ ਸੱਚੇ ਨਾਨਕ ਸ਼ਾਹ !’

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਚਾਗ—ਜ਼ਿਲਾ । ਤਾਰ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਾਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਹਰਦਮ ਥੀਉ’ ਪਰ ਹੈ ।

× × × ×

ਸਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਜਮਨਾ

ਕਲਗੀਆਂ ਵਾਲੇ ਦੇ ਦੀਦਾਰ ਦੀ ਸਿੱਕ ਵਿਚ:—

ਜੀਉਂਦਾ ਸੀ ਇੱਕ, ਸਹੀਓ !	ਪਾਉਂਟੇ ਟਿਕਾਣੇ ਮੇਰੇ,
ਸਮਾਂ ਹੋਇਆ ਢੇਰ ਸਾਰਾ	ਆਣ ਏਥੇ ਨ੍ਹਾ ਗਿਆ।
ਖਿੜਕਾ ਓਹ ਟੁਰਦਾ ਆਵੇ,	ਉੱਛਲ ਕੇ ਛਾਲਾਂ ਮਾਰੇ,
ਚਾਉ ਭਰ ਮਾਰੇ ਟੁੱਭੀ,	ਤਾਰੀਆਂ ਬੀ ਲਾ ਗਿਆ।
ਖੇਡਦਾ ਖਿਡਾਂਦਾ ਸਹੀਓ !	ਪਿੜ ਸੀ ਜਮਾਂਦਾ ਸਹੀਓ !
ਹੱਸਦਾ ਹਸਾਂਦਾ ਸਹੀਓ !	ਰੰਗ ਸੀ ਲਗਾ ਗਿਆ।
ਮਿਠੀ ਮਿਠੀ ਪਜਾਰੀ ਪਜਾਰੀ	ਕਾਲਜੇ ਨੂੰ ਧੂਣ ਵਾਲੀ।
ਖਿੱਚਕੇ ਹਿਲੂਣ ਵਾਲੀ	ਵੀਣਾਂ ਸੀ ਵਜਾ ਗਿਆ। ੧.

ਨੇਹੁੰ ਸੀ ਲਗਾ ਕੇ ਸਹੀਓ !	ਕਾਲਜਾ ਚੁਰਾ ਕੇ ਸਹੀਓ !
ਖਿੱਚ ਦਾ ਤਣੁੱਕਾ ਲਾਕੇ	ਆਪਾ ਨੀ ਛਿਪਾ ਗਿਆ।
ਢੂੰਡ ਉਹਦੀ ਪਈ ਮੈਨੂੰ	ਧਾਈ ਧਾਈ ਫਿਰਾਂ ਸਹੀਓ !
ਉੱਚੇ ਨੀਵੇਂ ਥਾਉਂ ਸਹੀਓ !	ਸਾਰੇ ਮੈਂ ਪੁਛਾ ਲਿਆ।
ਭੈਣਾਂ ਤੋਂ ਮੈਂ ਪੁੱਛ ਹਾਰੀ,	ਰਲ ਮਿਲ ਟੋਲ ਕੀਤੀ,
ਬਲ ਢੂੰਡ ਗਈਆਂ ਸਾਗਰ	ਸਮੁੰਦ ਸਾਰਾ ਭਾਲਿਆ।
ਭਾਲ ਸਾਰੀ ਗਈ ਐਵੇਂ	ਧਰਤੀ ਤੇ ਮਿਲੇ ਨਾਹੀਂ,
ਪੈਣ ਮੋਢੇ ਚੜ੍ਹੀ ਫੇਰ	ਢੂੰਡਣ ਸਿਰ ਚਾ ਲਿਆ। ੨.
ਦੇਸ਼ ਦੇਸ਼, ਦੁਆਰ ਦੁਆਰ,	ਖੰਡ ਖੰਡ, ਗਲੀ, ਕੂਚੇ,



ਉੱਚੀ ਉੱਚੀ ਉੱਡ ਉੱਡ	ਨੀੜ ਲਾ ਤਕਾ ਲਿਆ ।
ਹੰਢ ਹੰਢ ਉੱਡ ਉੱਡ	ਲੱਭ ਲੱਭ ਸਾਰੇ ਥਾਉਂ,
ਨਿਖੁੱਟੀ ਨੇ ਹਿਮਾਲੇ ਦਾ	ਆ ਆਸਰਾ ਤਕਾ ਲਿਆ ।
ਪੈਣ ਦਾ ਸਰੂਪ ਛੱਡ	ਪਾਣੀ ਵਾਲੇ ਰੂਪ ਆਈ,
ਫੇਰ ਉਸੇ ਜੋਗ ਵਿਚ	ਢੂੰਡਣ ਸਿਰ ਚਾ ਲਿਆ ।
ਉਹਨੀਂ-ਉਹਨੀਂ-ਰਾਹੀਂ ਆਈ	ਠੰਢੀ ਠਾਰ ਨਵੀਂ ਨਵੀਂ
ਨਵਾਂ ਉਹੋ ਰੂਪ ਧਾਰ	ਨਵੇਂ ਸਿਰੇ ਭਾਲਿਆ । ੩.
ਭਾਲਦੀ ਪਹਾੜ ਘਾਟੀ	‘ਪਾਉਂਟੇ’ ਮੈਂ ਫੇਰ ਆਈ,
ਤੱਕ ਤੱਕ ਸਾਰੀ ਲਾਂਭ	ਸੁਹਣੇ ਨੂੰ ਸੰਭਾਲਿਆ ।
ਉਤਾਵਲੀ ਸੰਭਾਲਦੀ ਮੈਂ	ਭਾਲਦੀ ਤੇ ਪੁੱਛਦੀ ਨੂੰ
ਮਿਲੇ ਨਾਹੀਂ ਕਿਸੇ ਥਾਉਂ	ਰੂਪ ਨਾ ਦਿਖਾਲਿਆ ।
ਹਰਯਾਨਣੀ ਬਉਰਾਨਣੀ ਮੈਂ	ਤਾਂਘ ਬੱਧੀ ਟੁਰੀ ਜਾਵਾਂ,
ਤੁਰੀ ਜਾਵਾਂ, ਤੁਰੀ ਜਾਵਾਂ	ਤੁਰਨ ਨੇਹੁ ਲਗਾਲਿਆ ।
ਜਲੇ ਨਾਹੀਂ ਥਲੇ ਨਾਹੀਂ,	ਕਿਤੇ ਫੇਰ ਮਿਲੇ ਨਾਹੀਂ,
ਪੈਣ ਸਾਰੀ ਫੋਲ ਮਾਰੀ	ਜਗਤ ਸਾਰਾ ਭਾਲਿਆ । ੪.
ਕਈ ਵਾਰ ਥਲੇ ਆਈ	ਫੇਰ ਜਲ ਗਈ ਧਾਈ,
ਵਾਇ ਮੰਡਲ ਉੱਡ ਫੇਰ	ਗੇੜ ਸਾਰੇ ਲਾ ਲਿਆ ।
ਵਰ੍ਹੇ ਤੇ ਮਹੀਨੇ ਬੀਤੇ	ਸਦੀਆਂ ਨੇ ਰਾਹ ਲੀਤੇ,
ਮੈਂ ਵੀ ਕਈ ਗੇੜ ਕੀਤੇ,	ਬਹੁ ਕਿਧਰੋਂ ਨਾਹ ਪਿਆ ।
ਜੋਗੀ ਅਤੇ ਜਤੀ ਆਏ	ਗਿਆਨੀ ਤੇ ਤਪੀ ਆਏ,
ਘਾਲੀਆਂ ਅਨੇਕਾਂ ਦਾ ਹੈ	ਫੇਰਾ ਏਥੇ ਆ ਪਿਆ ।

ਪੁੱਛਿਆਂ ਦਸਾਣ ਸਾਰੇ ਆਤਮਾ ਦੇ ਪਤੇ ਦਿੰਦੇ,  
ਆਖਣ ਅਰੂਪ ਹੋਕੇ ਜੋਤੀ ਹੈ ਸਮਾ ਗਿਆ। ੫.

ਅਰਸ਼ਾਂ 'ਚਿ ਨੂਰ ਉਹਦਾ: ਕੁਰਸ਼ਾਂ 'ਚਿ ਜੋਤਿ ਉਹਦੀ  
ਧਰਤੀ ਪਰ ਚਾਨਣਾ ਅਰੂਪ ਹੈ ਜਗਾ ਗਿਆ।

ਪੈਂਦੀ ਹੋਊ ਜੋਗੀਆਂ ਨੂੰ ਠੰਢ ਐਦਾਂ ਆਖ, ਲੋਕੋ !  
ਮੈਨੂੰ ਤਾਂ ਤਸੱਲੀ ਐਉਂ ਕੋਈ ਨਾਂ ਬਨ੍ਹਾ ਗਿਆ।  
ਓਹੋ ਹੋਵੇ ਰੂਪ ਪਯਾਰਾ ਬਾਂਕੀ ਉਹ ਨੁਹਾਰ ਹੋਵੇ,  
ਤੇਜ ਜਬੇ ਪਯਾਰ ਵਾਲਾ ਰੂਪ ਜੋ ਦਿਖਾ ਗਿਆ।  
ਕਲਗੀ ਪ੍ਰਕਾਸ਼ ਹੋਵੇ ਤੀਰ ਤੇ ਕਮਾਨ ਸੁਹਵੇ,  
ਮੋਹਨ ਹਾਰੀ ਆਨ ਹੋਵੇ ਬਾਨ ਜੋ ਬਨਾ ਗਿਆ। ੬.

ਆਵੇ ਧਾਇ ਧਾਇ ਓਦਾਂ ਛਾਲਾਂ ਮਾਰ ਤਰੇ ਓਦਾਂ,  
ਟੁੱਭੀਆਂ ਲਗਾਇ ਖੇਡੇ, ਕਦੇ ਜਿਉਂ ਖਿਡਾ ਗਿਆ।  
ਰੰਗ ਆ ਜਮਾਵੇ ਓਦਾਂ, ਕੀਰਤਨ ਸੁਣਾਵੇ ਓਦਾਂ  
ਵੀਣਾ ਵੀ ਵਜਾਵੇ ਓਦਾਂ ਕਦੇ ਜਿਉਂ ਵਜਾ ਗਿਆ।  
ਸਾਨੂੰ ਠੰਢ ਪਵੇ ਤਾਹੀਓਂ ਸ੍ਵਾਦ ਦਿਲ ਰਮੇਂ ਸਹੀਓ !  
ਅੰਗ ਅੰਗ ਖਿੜੇ ਸਹੀਓ ਆਪੇ ਜਿਉਂ ਖਿੜਾ ਗਿਆ।  
ਐਦਾਂ ਜੇ ਨ ਆਵਣਾਂ ਸੁ, ਲੁਕ ਕੇ ਤ੍ਰਸਾਵਣਾਂ ਸੁ,  
ਰੂਪ ਨਾਂ ਦਿਖਾਵਣਾਂ ਸੁ, ਏਹੋ ਸੁ ਜੇ ਭਾ ਗਿਆ। ੭.  
ਤਾਂ ਮੈਂ ਵੀ ਹਾਂ ਰਜਾ ਰਾਜੀ ਸਿਰ ਧੜ ਲਗੀ ਬਾਜੀ,  
ਢੂੰਡ ਮੇਰੀ ਸਦਾ ਤਾਜੀ ਨੇਮ ਇਹ ਬਣਾ ਲਿਆ:-



ਓਸੇ ਰੰਗ ਦਰਸ ਲੈਣੇ	ਓਸੇ ਰੂਪ ਪਰਸਣਾ ਹੈ,
ਓਵੇ ਵੇਖ ਸਰਸਣਾ ਹੈ,	ਧਰਮ ਇਹ ਧਰਾ ਲਿਆ।
ਜੁਗ ਜੁਗ, ਜਨਮ ਜਨਮ,	ਸਦੀ ਸਦੀ, ਦੋਰ ਦੋਰ,
ਰਹੇ ਜੇ ਉਹ ਓਥੇ ਜਿੱਥੇ	ਡੇਰਾ ਸੂ ਲਗਾ ਲਿਆ।
ਭਾਲ ਅਸਾਂ ਛੱਡਣੀ ਨਾਂ,	ਤਯਾਗਣੀ ਸੰਭਾਲ ਹੈ ਨਾਂ,
ਸਿੱਕਣ ਭੇ ਤਰਸਣਾਂ ਤੇ	ਰੋਵਣਾਂ ਜੀ ਲਾ ਲਿਆ। ੮.

‘ਧਯਾਨ’ ਰਖਾਂ ਰੂਪ ਪਯਾਰੇ,	‘ਨਾਮ’ ਪਯਾਰਾ ਜਾਪ ਜਪਾਂ,
‘ਖਿੱਚ’ ਵਿਚ ਖਿੱਚੀ ਰਹਾਂ	‘ਪਯਾਰ’ ਜੀ ਵਿਨੁ ਲਿਆ।
ਏਦਾਂ ਏਦਾਂ ਟੁਰੀ ਜਾਣਾਂ,	ਜਲੋਂ ਥਲ, ਥਲੋਂ ਜਲ,
ਜਲੋਂ ਪੈਣ, ਪੈਣੋਂ ਥਲ,	ਜੋਗੀ ਕੰਮ ਚਾ ਲਿਆ।
ਜਮਨਾ ਨਿਮਾਣੀ ਵਾਲੇ	ਵੈਣ ਸਹੀਓ ਸੁਣੀ ਜਾਣੇ,
ਰੈਣ ਦਿਨ ਲੱਗੀ ਟੋਲ	ਝਾਕਾ ਇਕ ਪਾ ਲਿਆ।
ਜੀਉਂਦਾ ਦੀਦਾਰ ਸਹੀਓ	ਇੱਕ ਵੇਰ ਪਾਇਆ ਸਾਜੇ
ਤਦ ਦੀ ਦੀਦਾਰ ਮੋਹੀ	ਆਪਾ ਮੈਂ ਮੁਹਾ ਲਿਆ। ੯.

ਦਿਓ ਨੀ ਅਸੀਸ ਕੋਈ	ਤਰਸ ਆਵੇ ‘ਜੀਉਂਦੇ’ ਨੂੰ
ਰੂਪ ਧਾਰ ਫੇਰ ਆਵੇ	ਬਿਰਹੋਂ ਜੋ ਭਛਾ ਗਿਆ।
ਮੈਂ ਹਾਂ ਨਿਮਾਣੀ ਨੀਵੀਂ,	ਰੂਪ ਹੈ ਸਥੂਲ ਮੇਰਾ,
ਦੇਸ ਉਹਦੇ ਪਹੁੰਚ ਨਾਂਹੀ	ਨੂਰ ਜੋ ਵਸਾ ਰਿਹਾ।
ਓਸੇ ਨੂੰ ਤਰਸ ਆਵੇ	ਮਿਹਰ ਧਾਰ ਹੇਠ ਆਵੇ

‘ਦਿੱਸਦੇ-ਦਿਦਾਰ’ ਲਜਾਵੇ ਰੂਪ ਜੋ ਦਿਖਾ ਗਿਆ ।  
 ਲੱਲ ਏਹੋ ਲਗੀ ਸਾਨੂੰ, ਮੰਗ ਸਾਡੀ ਸਦਾ ਏਹੋ  
 ਹੋਏਗਾ ਦਿਆਲ ਜਿਹੜਾ ਚਾਟ ਸਾਨੂੰ ਲਾ ਗਿਆ । ੧੦.

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ ਪਹਾੜੀ । ਤਾਲ—੩ । ਗਤ—ਕਵਾਲੀ । ਮਾਤ੍ਰਾ—੪ ।  
 ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਨ੍ਹਾ ਗਿਆ ?’ ਪਰ ਹੈ ।

× ×

ਸਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



ਗੀਤ ੬੭- ਮੈਂ ਨਾਲ ਵਸਹੁ ਗੁਰ ਪਯਾਰੇ !

ਹੇ ਉੱਚੇ ਸਤਿਗੁਰ ਨਾਨਕ !	ਹੇ ਪਯਾਰੇ ਤੇ ਸੁਖਦਾਈ !
ਹੈ ਸਿੱਕ ਭਰੀ ਏ ਭਾਰੀ,	ਮੈਂ ਨਾਲ ਵਸਹੁ ਪ੍ਰਭੁ ਆਈ।
ਨਹੀਂ ਧੌਲਰ ਚਿੱਟੇ ਮੇਰੇ,	ਨਹੀਂ ਮੰਡਪ ਮਹਿਲ ਅਟਾਰੀ,
ਨਹੀਂ ਪੱਕੇ ਬੰਕ ਦੁਆਰੇ,	ਨਹੀਂ ਬਾਗਬਗੀਚ ਸਰਾਈਂ।
ਮੈਂ ਘਰ ਵਿਚ ਰੇਸ਼ਮ ਹੈ ਨਾ,	ਪਸ਼ਮੀਨੇ ਜ਼ਰੀਆਂ ਨਾਂਹੀਂ।
ਨਹੀਂ ਮਖਮਲ ਫਰਸ਼ ਵਿਛਾਏ,	ਨਹੀਂ ਅਤਲਸ ਲੇਫ ਤੁਲਾਈ।
ਮੈਂ ਪਾਸ ਨ ਘੋੜੇ ਜੋੜੇ,	ਨਹੀਂ ਰਥ, ਅਸੁਵਾਰੀ ਜੋੜੇ,
ਕੀ ਖਾਤਰ ਸੱਦ ਕਰਾਵਾਂ ?	ਨਹੀਂ ਕੋਲ ਅਡੰਬਰ ਕਾਈ।
ਫਿਰ ਸਿੱਕ ਲਗੀ ਹੈ ਭਾਰੀ,	ਦਿਲ ਲੋਚੇ ਤੇ ਹੈ ਤਰਸੇ
ਮੈਂ ਨਾਲ ਵਸਹੁ ਆ ਪਯਾਰੇ,	ਏ ਪੂਰੇ ਸਿੱਕ ਗੁਸਾਈਂ !
ਮੈਂ ਅਪਣੇ ਵੱਲ ਜਿ ਵੇਖਾਂ	ਨਹੀਂ ਗੁਣ ਮੈਂਡੇ ਕੁਈ ਪੱਲੇ,
ਕੁਈ ਜਾਚ ਨ ਮੈਨੂੰ ਆਵੇ	ਜਿਤ ਤੈਨੂੰ ਲਵਾਂ ਰਿਝਾਈ ?
ਜੇ ਬਿਰਦ ਤੁਸੀਂ ਨਿਜ ਵੇਖੋ,	ਇਕ ਮਿਹਰ ਆਪਣੀ ਤੱਕੋ
ਤਾਂ ਆਸ ਫੜੇ ਦਿਲ ਮੇਰਾ	ਮੈਂ ਨਾਲ ਵਸੋਗੇ ਆਈ।
ਜੇ ਤੁੱਠੋ ਆਪੇ ਪਯਾਰੇ !	ਕਰ ਕਿਰਪਾ ਬਹੁੜੇ ਮੈਨੂੰ,
ਆ ਜਾਵੇ ਪਾਸ ਨਿਮਾਣੇ,	ਮੈਂ ਸ਼ਰਨੀ ਰਹਾਂ ਸਮਾਈ।
ਮੈਂ ਕੂਲ੍ਹਾਂ ਪਾਣੀ ਭਰਕੇ	ਲਜਾ ਤੂੰਬਾ ਪੇਸ਼ ਧਰਾਵਾਂ,
ਫਲ ਚੁਣ ਚੁਣ ਬਨਦੇ ਲਜਾਵਾਂ	ਤੈਂ ਚਰਨੀ ਆਣ ਟਿਕਾਈਂ।
ਫੁਲ ਚੁਣਾਂ ਬਨਾਂ ਦੇ ਕੌਮਲ,	ਇਕ ਛੇਜ ਬਨਾਵਾਂ ਕੂਲੀ,

ਕਰ ਕੱਠੇ ਉੱਪਰ ਬਹੁਤੇ ਸਿਰਹਾਣਾ ਨਰਮ ਬਨਾਈਂ ।  
 ਉਹ ਮਹਿਕਣ ਹੇਠ ਵਿਛਾਏ, ਗੁਰ ਆਪ ਅਰਾਮ ਕਰਾਵੇ,  
 ਮੈਂ ਬੈਠਾਂ ਚਰਨ ਦਬਾਵਾਂ, ਬਨ ਰੁਮਕੇ ਮੰਦ ਹਵਾਈ ।  
 ਸਦ ਬੁਲਬੁਲ ਪਾਸ ਲਿਆਵਾਂ, ਹਥ ਜੋੜਾਂ ਬਿਨੈ ਅਲਾਵਾਂ  
 'ਕਰ ਰਾਗ ਪਿਆਰੀ ! ਮਿੱਠਾ ਮੈਂ ਸਤਿਗੁਰ ਸ਼ਬਦ ਸੁਨਾਈਂ।'

ਸੁਣ 'ਸਤਿਗੁਰ ਆਏ' ਆਵਨ ਮੈਂ ਪਾਸੇ ਬੁੰਡ ਮਖੀਰਾਂ  
 ਉਹ ਆਖਣ 'ਸ਼ਹਤ ਲਿਆਈਆਂ ਦਿਹੁ ਸਤਿਗੁਰ ਜੋਗਛਕਾਈ।'

ਸੁਣ ਨੱਠੇ ਆਵਨ ਦੁੰਬੇ, ਕਹਿ 'ਲੇਵੋ ਪਸ਼ਮ ਅਸਾਡੀ,  
 ਧੋ ਚਿੱਟੇ ਬਸਤ੍ਰ ਬਨਾਵੇ, ਗੁਰ ਚਰਨੀ ਦਿਓ ਛੁਹਾਈ ।'

ਪਈ ਨਦੀ ਅਵਾਜ਼ਾਂ ਮਾਰੇ: 'ਮੈਂ ਪਾਸ ਗੁਰੂ ਜੀ ਆਵੇ,  
 'ਲਾ ਟੁੱਭਾ ਮੇਰੇ ਪਾਣੀ, ਛੋਹ ਦਿਓ ਆਪਣੀ ਲਾਈ ।'

ਬਨ-ਬੂਟੇ ਬਨ ਵਿਚ ਫਿਰਦਜਾਂ ਛਾਂ ਦੇ ਦੇ ਖੁਸ਼ੀ ਮਨਾਵਨ,  
 ਜਦ ਰਾਤ ਪਵੇ ਚੰਦ ਤਾਰੇ ਨੂਰ ਹੇਠਾਂ ਦੇਣ ਵਿਛਾਈ ।  
 'ਹੇ ਸਤਿਗੁਰ ! ਮੈਂ ਧਿਰ ਆਵੇ' ਹੈ ਕੁਦਰਤ ਵਿੱਚ ਉਡੀਕਾਂ,  
 ਏ ਚਾਉ ਭਰੀ ਹੈ ਲੋਚੇ, ਕਦ ਤੇਰੀ ਸੇਵ ਕਰਾਈਂ ।

ਜਗ-ਮੀਤ ਨ ਨਿਭਦੇ ਕੋਈ, ਰੰਗ ਪਲੇ ਪਲੇ ਪਏ ਬਦਲਨ,  
 ਲਾ ਤੋੜ ਨਿਭਾਵਨ ਵਾਲੇ ! ਆ ਦਾਤੇ ਮੈਂ ਸੁਖਦਾਈ !

ਨਹੀਂ ਆਸ ਆਸਰਾ ਕੋਈ ਸਭ ਡਿੱਠੀ ਠੱਕ ਵਜਾਕੇ,  
 ਜੇ ਮਿਲਦੇ ਸੋ ਸਭ ਵਿਛੜਨ ਤੂੰ ਮਿਲਿਆ ਵਿਛੜਨ ਜਾਈ ।

ਮੈਂ ਮਾਣ ਨਿਮਾਣੇ ਤੇਰਾ, ਤੂੰ ਨਿੱਧਿਰਿਆਂ ਧਿਰ ਸ੍ਰਾਮੀ !



ਆ ਕੋਲ ਵਸਹੁ ਪ੍ਰਭੁ ਮੇਰੇ,	ਮੈਂ ਨਾਲ ਵਸੋ ਪ੍ਰਭੁ ਆਈ।
ਹੈ ਸਮਾਂ ਤਿਲਕਦਾ ਜਾਂਦਾ,	ਦਿਨ ਆਵਨ ਤੇ ਹਨ ਜਾਵਨ
ਇਸ ਮੁੱਕਣ ਕੋਲੋਂ ਪਹਿਲੋਂ,	ਮੈਂ ਨਾਲ ਵਸੋ ਪ੍ਰਭੁ ਆਈ।
ਦਿਨ ਉਮਰਾ ਦਾ ਪਜਾ ਲਹਿੰਦਾ,	ਜਰ ਪਿਆ ਹਨੇਰਾ ਛਾਵੇ,
ਹੈ ਹਿਰਦੇ ਸਿੱਕ ਮਿਲਨ ਦੀ	ਹੁਣ ਵਧਦੀ ਹੋਰ ਗੁਸਾਈਂ !
ਹੈ ਦਰਦ ਦਰਸ ਦੀ ਤੇਰੇ	ਵਿਚ ਹਿਰਦੇ ਕਸਕੇ ਮੇਰੇ,
ਕਰ ਦਰਦ ਗੁਰੂ ਇਸ ਵੇਲੇ	ਮੈਂ ਨਾਲ ਵਸਹੁ ਪ੍ਰਭੁ ਆਈ।
ਵਸ ਨਾਲ ਗ਼ਰੀਬ ਨਿਮਾਣੇ,	ਅੰਗ ਸੰਗ ਸਦਾ ਰਹੁ ਮੇਰੇ,
ਮਿਲ ਕਦੀਨ ਵਿਛੁੜਨ ਵਾਲੇ	ਹੁਣ ਨਾਲ ਵਸਹੁ ਪ੍ਰਭੁ ਆਈ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
ਲਯ—ਧੀਮੀ । ‘ਆ’ ਦਾ ਘਰ—‘ਸੁਖਦਾਈ’ ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੧੦ —

ਗੀਤ ੬੮-ਹੁਣ ਆ ਮਿਲ ਕਲਗੀ ਵਾਲਿਆ !

ਮੈਂ ਦੁਨੀਆਂ ਤੋਂ ਚਿਤ ਚਾ ਲਿਆ,  
ਤੇਰੇ ਚਰਨਾਂ ਵੱਲ ਲਗਾ ਲਿਆ,  
ਇਕ ਯਾਦ ਤੇਰੀ ਨੂੰ ਪਾਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੧.

ਕਈ ਜੁੱਗ ਗਏ ਹਨ ਬੀਤਦੇ,  
ਨਿੱਤ ਰਹਿੰਦਿਆਂ ਵਿੱਚ ਉਡੀਕ ਦੇ,  
ਅਜੇ ਦਰਸ ਨ ਤੁਸਾਂ ਦਿਖਾਲਿਆ  
ਹੁਣ ਆ ਮਿਲ ਕਲਗੀ ਵਾਲਿਆ ! ੨.

ਮੈਂ ਦਿਨ ਨੂੰ ਆਹਾ ਮਾਰਦੀ,  
ਗਿਣ ਤਾਰੇ ਰਾਤ ਗੁਜ਼ਾਰਦੀ,  
ਹਾਇ ਰੋ ਰੋ ਜਿਗਰਾ ਗਾਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੩.

ਮੈਂ ਤਕਦੀ ਰਾਹਾਂ ਤੇਰੀਆਂ,  
ਪਾ ਜੋਗੀ ਵਾਲੀ ਫੇਰੀਆਂ,  
ਰਾਹ ਤਕ ਤਕ ਹਾਲ ਵਢਾ ਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੪.

ਮੈਂ ਸਹੀਆਂ ਵਿੱਚ ਨ ਖੇਡਦੀ,  
ਮੈਂ ਖੂਹ ਬਿਰਹੋਂ ਦਾ ਗੇੜਦੀ,  
ਵਿਚ ਤਾਂਘਾਂ ਜੀਉੜਾ ਲਾ ਲਿਆ  
ਹੁਣ ਆ ਮਿਲ ਕਲਗੀ ਵਾਲਿਆ ! ੫.



ਮੈਂ ਤੈਨੂੰ ਨਿੱਤ ਚਿਤਾਰਦੀ,  
ਇਕ ਪਲ ਵੀ ਨਾਂਹਿ ਵਿਸਾਰਦੀ,  
ਜੀਉ ਟੋਟੇ ਕਰ ਕਰ ਵਾਰਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੬.

ਕਰ ਮਿਹਰ ਇਸ ਔਗੁਣਹਾਰ ਤੇ  
ਹੁਣ ਛੇਤੀ ਆ ਦੀਦਾਰ ਦੇ  
ਹੇ ਬਖਸ਼ ਮਿਲਾਵਣ ਵਾਲਿਆ !  
ਹੁਣ ਆ ਮਿਲ ਕਲਗੀ ਵਾਲਿਆ ! ੭.

ਕੋਈ ਰਖਦੇ ਹਿੰਮਤ ਤਾਣ ਹਨ,  
ਕੋਈ ਬੰਨ੍ਹਦੇ ਦਾਅਵੇ ਮਾਣ ਹਨ,  
ਮੇਰਾ ਸਭ ਕੁਝ ਬਿਰਹੇ ਖਾ ਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੮.

ਕਈ ਜਨਮ ਗਏ ਤਰਸੇਂਦਿਆਂ,  
ਗਿਆ ਇਹ ਵੀ ਸਿੱਕ ਸਿਕੇਂਦਿਆਂ,  
ਕਿਹਾ ਕਰਮਾਂ ਪਾਸਾ ਢਾਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੯.

ਰੰਗ ਰੰਗ ਖੁਸ਼ੀ ਹੈ ਹੋ ਰਹੀ,  
ਗੁਰਪੁਰਬ ਦਿ ਰੰਗਣ ਸੁਹ ਰਹੀ।  
ਕਰ ਬਖਤ ਮੇਰੇ ਬੀ ਸਾਲਿਆ\*  
ਹੁਣ ਆ ਮਿਲ ਕਲਗੀ ਵਾਲਿਆ ! ੧੦.

---

\*ਮੇਰੀ ਕਿਸਮਤ ਨੂੰ ਬੀ ਚੰਗਿਆਂ ਕਰ ਦਿਓ ।

ਅਜ ਖੁਸ਼ੀਆਂ ਮਾਣੇ ਖਾਲਸਾ,  
ਮੈਨੂੰ ਦਰਸ ਤੇਰੇ ਦੀ ਲਾਲਸਾ !  
ਕਰ ਦਰਸਨ ਨਾਲ ਨਿਹਾਲਿਆ,  
ਹੁਣ ਆ ਮਿਲ ਕਲਗੀ ਵਾਲਿਆ ! ੧੧.

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
ਰਾਗ—ਸੁਹਣੀ । ਤਾਲ ਤੇ ਗਤ—ਢਈਆ । ਮਾਤ੍ਰਾ—੭ ।  
ਲਯ—ਧੀਮੀ । ‘ਆ’ ਦਾ ਘਰ—‘ਵਾਲਿਆ’ ਪਰ ਹੈ ।

X

ਸਰ ਬਾਸ—ਸਾ ਰੋ ਗਾ ਮਾ ਪਾ ਥਾ ਨੀ ।



ਗੀਤ ੬੯— ਹੁਣ ਰੁਤ ਤੇਲ ਪੈਣ ਦੀ ਆਈ

ਟੇਕ-ਹੁਣ ਰੁਤ ਤੇਲ ਪੈਣ ਦੀ ਆਈ ।

ਮੋਰ ਪਪੀਹੇ ਸ਼ੋਰ ਛੱਡਿਆ ਦਾਦਰ ਚੁੱਪ ਕਰਾਈ ।  
ਰੋਲਾ ਬੰਦ ਬੱਦਲਾਂ ਕੀਤਾ, ਬਿਜਲੀ ਚਮਕ ਛਿਪਾਈ,  
ਹੜ੍ਹ ਆਈਆਂ ਨਦੀਆਂ

ਲਹਿ ਤੁਰੀਆਂ ਪੈਣ ਸਹਿਜ ਘਰ ਆਈ ।

ਮਿਠੜੀ ਮਿਠੜੀ ਭਿੰਨੜੀ ਭਿੰਨੜੀ, ਤੇਲ ਪਵੇ ਰਸਦਾਈ,  
ਭਿੰਨੀ ਰੈਣ ਚੰਨ ਤੇ ਤਾਰੇ ਪਉਣ ਵਹੇ ਸੁਖਦਾਈ,  
ਮਿਠੜੀ ਠੰਢ ਸੁਹਾਵੀ ਸਰਦੀ, ਟਿਕਵੀਂ ਟੇਕ ਟਿਕਾਈ,  
ਕਰ ਦੇ ਮਿਹਰ ਮਿਹਰ ਦੇ ਮਾਲਕ ! ਤੇਲ ਪੈਣ ਰੁਤ ਆਈ,  
ਤੇਲ ਵਾਂਗ ਆ ਸਹਿਜ ਸਹਿਜ ਗੁਰ ਅੱਖੀਂ ਵਿਚ ਸਮਾਈਂ,  
ਚਿਰੀ ਵਿਛੁੰਨੀ ਦੇ ਉਰ ਆਕੇ, ਮਿਠੜੀ ਠੰਢਕ ਪਾਈਂ ।  
ਸੇਲੀਆਂ ਵਾਲੇ ਅਰਸ਼ੀ ਦਾਤੇ ਨੂਰੋ ਨੂਰ ਗੁਸਾਈਂ,  
ਚੰਦ ਸੂਰ ਸਿੰਘਾਸਨ ਤੇਰੇ, ਮੋੜ ਮੁਹਾਣਾ ਸਾਈਂ !

ਹੁਣ ਰੁਤ ਤੇਲ ਪੈਣ ਦੀ ਆਈ ਹੁਣ ਨਹੀਂ ਭਲੀ ਜੁਦਾਈ;  
ਹੁਣ ਵਿਚ ਬਿਰਹੋਂ ਰੱਖ ਨ ਸਾਈਂ ! ਹੁਣ ਵਿਥ ਮੇਟ ਗੁਸਾਈਂ !  
ਹੁਣ ਪਰਦੇਸ ਵਸੋ ਨਾ ਪਜਾਰੇ ਹੁਣ ਅੰਛਣ ਰੰਗ ਲਾਈਂ ।  
ਹੁਣ ਘਰ ਵਸੋ ਬਾਹਰ ਨਹੀਂ ਜਾਵੇ ਨੈਣੀਂ ਰਹੋ ਸਮਾਈ,  
ਭਿੰਨੀ ਅੱਖ ਅੰਝੂਆਂ ਵਾਲੀ ਦਰਸ਼ਨ ਨਾਲ ਭਿਨਾਈਂ,  
ਰਿਮ ਝਿਮ ਕਰਦੀ ਝਿਮ ਝਿਮ ਵਸਦੀ ਅਪਣੀ ਤਖਤ ਬਨਾਈਂ ।  
ਹੁਣ ਰੁਤ ਤੇਲ ਪੈਣ ਦੀ ਆਈ, ਹੁਣ ਰੁਤ ਮੇਲ ਸੁਹਾਈ ।

ਹੁਣ ਰੁਤ ਦਰਸਨ ਵਾਲੀ ਆਈ, ਸਿਕ ਪੂਰਨ ਰੁਤ ਆਈ ।  
 ਤਾਰੇ ਚੰਦ ਨੀਲ ਹਨ ਭਿੰਨੇ, ਤੇਲ ਪਵੇ ਸੁਖਦਾਈ ।  
 ਤੇਲ ਮੇਲ ਦੀ ਪਵੇ ਨੈਣ ਆ ਨੈਣ ਰਹਿਣ ਰੰਗ ਲਾਈ ।  
 ਹੁਣ ਰੁਤ ਤੇਲ ਪੈਣ ਦੀ ਆਈ ਮੇਲ ਲੈਣ ਰੁਤ ਆਈ,  
 ਮਿਲਕੇ ਕਦੇ ਨ ਵਿਛੁੜਨ ਵਾਲੀ ਮਿਲੇ ਰਹਿਣ ਰੁਤ ਆਈ ।

ਮਿਲੋ ਆਣ, ਆ ਮੇਲ ਲਓ ਹੁਣ ਤੇਲ ਪਏ ਰੰਗ ਲਾਈ ।  
 ਹੁਣ ਰੁਤ ਤੇਲ ਪੈਣ ਦੀ ਆਈ, ਤੇਲ ਅਰਸ਼ ਤੋਂ ਆਈ ।  
 ਸੂਦ ਨੰਢ ਠਹਿਰਾਉ ਲਿਆਈ ਰਸਭਿੰਨੜੀ ਛਬਿਲਯਾਈ ।  
 ਪੈਂਦੀ ਦਿਸਦੀ ਨਾਂਹੀ ਲੋਕੋ ! ਤੇਲ ਪਵੇ ਸੁਖਦਾਈ ।  
 ਜਿਉਂ ਜਿਉਂ ਪਵੇ ਸਿੰਜਰੇ ਅੰਦਰ, ਰਸ ਨੰਢਾਂ ਵਰਤਾਈ ।  
 ਤੇਲ ਅਰਸ਼ ਤੋਂ ਆਈ ਲੋਕੋ ! ਅੱਖੀਂ ਲਵੇ ਸਮਾਈ,  
 ਸਤਿਗੁਰ ਨਾਨਕ ਘੱਲੀ ਆਪੇ ਅਰਸ਼ੋਂ ਟੁਰਕੇ ਆਈ,  
 ਹੁਣ ਰੁਤ ਤੇਲ ਪੈਣ ਦੀ ਆਈ, ਪੈਂਦੀ ਤੇਲ ਸਵਾਈ,  
 ਪ੍ਰੇਮ ਰੰਗ ਰੰਗੀ ਤੇ ਭਿੰਨੀ, ਪੈਂਦੀ ਤੇਲ ਇਲਾਹੀ ।

ਹੁਣ ਰੁਤ ਤੇਲ ਪੈਣ ਦੀ ਆਈ ਤੇਲ ਪਵੇ ਸੁਖਦਾਈ ।  
 ਕਦੇ ਨ ਵਿਛੁੜਨ ਵਾਲੀ ਸਹੀਓ ! ਤੇਲ ਪੈਣ ਰੁਤ ਆਈ ।

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਕਾਲੰਗੜਾ । ਤਾਲ—੩ । ਗਤ—ਤਲਵਾੜਾ । ਮਾਤਾ—੮ ।  
 ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਪੈਣ ਦੀ ਆਈ’ ਪਰ ਹੈ ।

× × ×

ਸੂਰ ਖਾਸ—ਸਾ ਜੇ ਗਾ ਮਾ ਪਾ ਧਾ ਨੀ ।

— ੧੧੫ —



## ਗੀਤ ੭੦— ਵਿਯੋਗ ਭਾਈ ਪ੍ਰੀਤਮ ਸਿੰਘ ਜੀ

ਭਾਈ ਗੋਹਰ ਜੀ, ਸਾਹਿਬ ਸੀ ਗੁਰੂ ਗੋਬਿੰਦ ਸਿੰਘ ਜੀ ਤੋਂ ਅੰਮ੍ਰਿਤ ਛਕ; ਪ੍ਰੀਤਮ ਸਿੰਘ ਨਾਮ ਪ੍ਰਾਪਤ ਕਰਕੇ; ਘੋੜੇ ਖ੍ਰੀਦਣ ਸੁਲਤਾਨਵਿੰਡ ਗਏ। ਘੋੜੇ ਤਾਂ ਸਾਹਿਬਾਂ ਦੀ ਹਜ਼ੂਰੀ ਵਿਚ ਪੁਜ ਗਏ ਪਰ ਭਾਈ ਸਾਹਿਬ ਜੀ ਨੂੰ ਆਗਯਾ ਸੀ ਕਿ ਸੱਦੇ ਬਿਨਾ ਨਾ ਆਉਣਾ। ਦਰਸ਼ਨਾਂ ਨੂੰ ਸਿਕਦਿਆਂ ਢੇਰ ਸਮਾਂ ਬੀਤ ਗਿਆ; ਇਕ ਦਿਨ ਰਾਤੀਂ ਸੁਪਨੇ ਵਿਚ ਦਰਸ਼ਨ ਹੋਏ ਪਰ ਛੇਤੀ ਹੀ ਮੀਂਹ ਦੇ ਕਾਰਨ ਅੱਖਾਂ ਖੁੱਲ੍ਹ ਗਈਆਂ। ਇਹ ਗੀਤ ਉਨ੍ਹਾਂ ਦੀ ਉਸ ਰਾਤ ਦੀ ਬਿਹਬਲਤਾ ਤੇ ਪ੍ਰੇਮ ਤੰਗ ਦਿਖਾਉਣ ਦਾ ਇਕ ਯਤਨ ਹੈ।

ਟੇਕ—ਆਵੀਂ ਕਲਗੀ ਵਾਲਿਆ ! ਮੈਂ ਨਿਮਾਣੀ ਦੀ ਸਾਰ ਲਈਂ !  
ਵੇ ਸਾਈਆਂ ! ਮੈਂ ਨਿਮਾਣੀ ਦੀ ਸਾਰ ਲਈਂ !

ਆਵੀਂ ਫੌਜਾਂ ਵਾਲਿਆ !	ਕਦੀ ਮੋੜ ਤਾਂ ਵਾਗ ਲਈਂ,
ਤੜਫਾਂ ਮੱਛੀ ਵਾਂਗ ਮੈਂ	ਮੇਰੀ ਰੋਂਦੀ ਦੀ ਰੈਣ ਗਈ।
ਪੱਲੂ ਭਿੱਜੇ ਰੋਂਦਿਆਂ	ਮੇਰੇ ਨੈਣਾਂ ਨੂੰ ਨੀਂਦ ਨਹੀਂ।
ਤੱਕੇ ਵਿਚ ਅਸਮਾਨ ਦੇ	ਮੇਰੀ ਸਿਕਦੀ ਏ ਨਜ਼ਰ ਰਹੀ,
ਨਦਰੀ ਨਾਂ ਦਿਸ ਆਇਓਂ	ਏ ਤਕ ਤਕ ਥੱਕ ਗਈ।
ਅਖੀਂ ਮਿਟੀਆਂ ਪਯਾਰਿਆ !	ਵਿਚ ਅਖੀਆਂ ਦੇ ਨੀਂਦ ਪਈ।
ਨੀਂਦ ਪਈ ਸਿਕ ਨਾਂ ਮਿਟੀ	ਤੇਰੀ ਸੂਰਤ ਨਜ਼ਰ ਪਈ।
ਬਾਂਕੀ ਸੂਰਤ ਮੋਹਿਣੀ	ਸਿਰ ਕਲਗੀ ਹੈ ਖੂਬ ਛਈ,
ਲਹਿਰੇ ਲਕ ਤਲਵਾਰ ਹੈ	ਜਿਉਂ ਬਿਜਲੀ ਹੈ ਲਿਸ਼ਕ ਪਈ।
ਧਨੁਖ ਬਿਰਾਜੇ ਕਰ ਵਿਖੇ	ਨਾਲ ਜਪਨੀ ਬੀ ਦਮਕ ਰਹੀ।
ਸ਼ੋਭਾ ਤੇਰੀ ਦੇਖਕੇ	ਸਭ ਸ਼ੋਭਾ ਨੇ ਸ਼ੋਭ ਲਈ।
ਦਰਸ਼ਨ ਐਸਾ ਦੇਖਕੇ	ਮੈਂ ਨਿਮਾਣੀ ਦੀ ਤਾਬ ਗਈ।

ਦਰਸ਼ਨ ਰਹਿਆ ਤੂੰ ਰਹਿਓ	ਤੇਰੇ ਦਰਸ਼ ਦੀ ਮੌਜ ਰਹੀ ।
‘ਮੈਂ’ ਨ ਰਹੀ ‘ਮੇਰਾ’ ਨ ਰਿਹਾ	ਮੈਂ ‘ਮੇਰੀ’ ਦੀ ਸੌਜ ਗਈ ।
ਬੱਦਲ ਆਏ ਤਾਂ ਸਖੀ !	ਅਸਮਾਨੋਂ ਤਾਂ ਬੂੰਦ ਪਈ,
ਬੂੰਦ ਪਈ ਮੇਰੇ ਨੈਣ ਤੇ	ਮੇਰੀ ਉੱਘੜ ਨੀਂਦ ਗਈ ।
ਅਚਰਜ ਖੇਲ ਰਚਾਇਆ	ਅੱਖ ਖੁਲ੍ਹੀ ਤਾਂ ਦਰਸ ਨਹੀਂ,
ਦਰਸ਼ਨ ਉਹਲੇ ਹੋ ਗਿਆ	ਮੇਰੀ ਮੂਲੋਂ ਨ ਪੇਸ਼ ਗਈ ।
ਉੱਮਲ ਹਿਰਦਾ ਰਹਿ ਗਿਆ	ਮੇਰੀ ਆਸਾ ਤੇ ਬਰਫ ਪਈ ।
ਦੋਸ਼ ਨ ਤੈਨੂੰ ਸਤਿਗੁਰਾ !	ਮੈਂ ਹੀ ਦੋਸ਼ਨ ਹਾਂ ਹੋਇ ਰਹੀ ।
ਕਿਰਪਾ ਕਰ ਤੂੰ ਬਖਸ਼ਿਆ	ਮੈਂ ਨਿਕਾਰੀ ਦੀ ਬਾਂਹ ਗਹੀ ।
ਤੋਲ ਤੁਲਾਇਆ ਮੇਰੜਾ	ਮੈਂ ਤਾਂ ਕੱਸੀ ਨਿਕਲ ਪਈ ।
ਕੱਸੀ ਨਿਕਲੀ ਤੋਲਿਆਂ	ਏ ਤਾਂਹੀਓਂ ਹੀ ਕਸਰ ਪਈ ।
ਕਸਰਾਂ ਵਾਲੀ ਮੈਂ ਬੁਰੀ	ਮੈਨੂੰ ਫੇਰ ਵੀ ਬਖਸ਼ ਲਈਂ ।
ਬਖਸ਼ੀਂ ਬਖਸ਼ੀਂ ਸਾਈਆਂ !	ਤੇਰੇ ਦੁਆਰੇ ਤੇ ਆਨ ਪਈ ।
ਬਿਰਦ ਸੰਮਾਲੀਂ ਆਪਣਾ	ਮੈਨੂੰ ਆਪੇ ਹਿ ਬਖਸ਼ ਲਈਂ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜਿਲਾ । ਤਾਲ—ਦਾਦਰਾ । ਮਾਤ੍ਰਾ—੭ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਸਾਰ ਲਈਂ’ ਪਰ ਹੈ ।

×                      ×                      ×

ਸੁਰ ਖਾਸ—ਸਾ ਰੇ ਗਾ ਤਾ ਮਾ ਪਾ ਧਾ ਨੀ ।



## ਕਲਗੀਆਂ ਵਾਲੇ ਦੀ ਪੀੜ

ਦੁਾਰੇ ਤੇ ਕਿਨ੍ਹ ਨਾਦ ਵਜਾਇਆ ?

ਸੁਤਿਆਂ ਸਾਨੂੰ ਆਨ ਜਗਾਇਆ,  
ਚੀਰ ਕਲੇਜਾ ਅੰਦਰ ਪਾਇਆ,

ਗਈਆਂ ਕੁੱਠੀ ਸਾਰੀਆਂ !  
ਚੀਸਾਂ ਮਾਰਨ ਫੱਟ ਕਰਾਰੇ

ਉੱਤੋਂ ਬਿਰਹੋਂ ਲੂਣ ਖਿਲਾਰੇ,  
ਰਤ ਰੋਂਦੇ ਫੱਟ ਮਾਰਨ ਨਾਅਰੇ,

ਘਾਉ ਬਣੇ ਹੁਣ ਘਾਰੀਆਂ !  
ਸਮਝਾਇਆਂ ਸਮਝੇਂਦੇ ਨਾਹੀਂ,

ਘਾਇਲ ਚੁੱਪ ਕਰੇਂਦੇ ਨਾਹੀਂ,  
ਲੱਗੇ ਫੱਟ ਲੁਕੇਂਦੇ ਨਾਹੀਂ,

ਸਮਝਾਂ ਦੇ ਦੇ ਹਾਰੀਆਂ ।  
ਨੈਣ ਵਸੇਂਦੇ ਜੀਕੂੰ ਸਾਵਨ,

ਮੱਲੋ ਮੱਲੀ ਭਰ ਭਰ ਆਵਨ,  
ਗੂਹੜੀ ਬੜੀਆਂ ਛਹਿਬਰ ਲਾਵਨ

ਰੋ ਰੋ ਹੋਈਆਂ ਆਰੀਆਂ । ੧.


ਸਮਝਾਂ ਨਾਲ ਫੱਟ ਨਹੀਂ ਭਰਦੇ,

ਦਰਦ-ਫਿਰਾਕ ਚੁੱਪ ਨਹੀਂ ਕਰਦੇ,  
ਜਿਗਰੀ ਸਾੜ ਨਹੀਂ ਹਨ ਠਰਦੇ

ਵਾਹਾਂ ਲਾਵੇ ਸਾਰੀਆਂ ।  
 ਕਰੋ ਨ ਕੋਈ ਜੋਰ ਧਿੰਗਾਣਾਂ,  
 ਸੱਦੇ ਕੁਈ ਤਬੀਬ ਸਿਆਣਾਂ,  
 ਪੰਡਤ ਵੈਦ ਹਕੀਮ ਮੁਲਾਣਾਂ,  
 ਕਰੇ ਆਣਕੇ ਦਾਰੀਆਂ ।  
 ਲੱਖਾਂ ਦੁਨੀਆਂ ਵੈਦ ਬੁਲਾਓ,  
 ਲੱਖਾਂ ਮਲਹਮ ਨਾਲ ਲਿਆਓ,  
 ਵਧਦੇ ਸਗੋਂ ਜਾਣ ਏ ਘਾਓ  
 ਦਰਦ ਫਿਰਾਕ ਰਵਾਣੀਆਂ ।  
 ਦਰਦਮੰਦਾਂ ਦਾ ਦਰਸ਼ਨ ਦਾਰੂ,  
 ਬਿਨ ਦਰਸ਼ਨ ਸਭ ਦਾਰੂ ਭਾਰੂ,  
 ਦਾਰੂ ਕਸਕ ਵਧੇਰੇ ਮਾਰੂ,  
 ਦੇਹੁ ਦਰਸ ਮੈਂ ਵਾਰੀਆਂ । ੨.  
 ਹਾਰ ਗਈਆਂ ਮੈਂ ਕਰਦੀ ਜੇਰਾ,  
 ਜਯੋਂ ਜਯੋਂ ਜੇਰਾ ਘਾਉ ਭੁੰਘੇਰਾ,  
 ਕਰ ਮਿਹਰਾਮਤ ਬਿਰਦ ਸੁ ਤੇਰਾ  
 ਸਦਕੇ ਤੈਥੋਂ ਵਾਰੀਆਂ ।  
 ਤੈਂ ਫਿਰਾਕ ਵਿਚ ਦਰਦ ਘਨੇਰੇ,  
 ਤੈਂ ਮਿਲਿਆਂ ਦੁਖ ਢਹਿੰਦੇ ਡੇਰੇ,  
 'ਦਾਰੂ' 'ਦਰਦ' ਦੁਏ ਘਰ ਤੇਰੇ,



ਨਜ਼ਰਾਂ ਤਾਰਨ ਹਾਰੀਆਂ ।  
 ਤੇਰੇ ਦਰਸ ਘਾਉ ਸੀ ਲਾਇਆ,  
 ਤੇਰਾ ਦਰਸ ਦਵਾ ਬਨ ਆਇਆ,  
 ਦਾਰੂ ਦਰਦਾਂ ਵਿੱਚ ਵਸਾਇਆ,  
 ਤੂੰ ਤਬੀਬ ਹੈਂ ਨਜ਼ਾਰੀਆਂ ।  
 ਆ ਮਿਲਿਆ ਜਦ ਕਲਗੀਆਂ ਵਾਲਾ,  
 ਸਿਫਤ ਸਲਾਹ ਦਾ ਪਿਰਮ ਪਿਆਲਾ,  
 ਨਵੀਂ ਨਿਰੋਈ ਚਿੱਤ ਸੁਖਾਲਾ,  
 ਡੁੱਬੀ ਸੱਚੇ ਤਾਰੀਆਂ । ੩.



ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਜ਼ਿਲਾ । ਤਾਲ-੩ । ਗਤ-ਤਲਵਾੜਾ । ਮਾਂਤ੍ਰਾ-੮ ।

ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਸਾਰੀਆਂ' ਹਾਇ ਪਿੱਛੇ ਹੈ ।

× × ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

## ਆ ਮਿਲ !

ਆ ਮਿਲ ਕਲਗੀਆਂ ਵਾਲੇ ਪ੍ਰੀਤਮ !  
 ਤੈਂ ਬਿਨ ਖਰੀ ਨਿਮਾਨੀ ਹਾਂ,  
 ਵੇਦਨ ਦਿਲ ਦੀ ਕਿਸ ਨੂੰ ਦੱਸਾਂ,  
 ਅਪਣਿਆਂ ਵਿੱਚ ਬਿਗਾਨੀ ਹਾਂ ।  
 ਖਲੀ ਤਕਾਵਾਂ ਵਾਟਾਂ, ਸਤਿਗੁਰ !  
 ਦੇ ਝਲਕਾ ਜਿਸ ਰਾਹ ਗਏ,  
 'ਹੁਣ ਆਏ, ਹੁਣ ਆਏ' ਲੋਚਾਂ,  
 ਵਿੱਚ ਉਡੀਕ ਰਹਾਨੀ ਹਾਂ ।  
 ਵਾਂਝ ਸੁਦਾਈਆਂ ਫਿਰਾਂ ਕੂਕਦੀ,  
 ਬਨ ਬੇਲੇ ਥਲ ਦੁੰਡਾਂ ਮੈਂ,  
 ਘਰ ਬੈਠਾਂ ਤਾਂ ਤੱਕਾਂ ਬੂਹੇ  
 ਕਾਵਾਂ ਪਈ ਉਡਾਨੀ ਹਾਂ ।  
 ਰੋ ਰੋ ਯਾਦ ਕਰਾਂ ਹਰ ਵੇਲੇ,  
 ਯਾਦ ਕਰੇ ਕਰ ਰੋਵਾਂ ਮੈਂ,  
 ਵੇਖਣ ਸਹੀਆਂ ਮਾਰਨ ਤਾਅਨੇ,  
 ਬਿਹਬਲ ਹੋ ਹੋ ਜਾਨੀ ਹਾਂ ।  
 ਕੇਹੀ ਚੋਟ ਜਿਰਾਰ ਦੀ ਲੱਗੀ,  
 ਦਿਲ ਮੁੜ ਆਇਆ ਹੱਥ ਨਹੀਂ,



ਉੱਸੇ ਲਗਨ ਲੱਗਾ ਪਿਆ ਤੜਫੇ,  
 ਪੇਸ਼ ਕੁਈ ਹੁਣ ਜਾਨੀ ਨਾ ।  
 ਮੰਦੀ, ਮਾੜੀ ਐਗੁਣਿਹਾਰੀ  
 ਤੇਰੀ ਹਾਂ ਪਰ ਤੇਰੀ ਹਾਂ ।  
 ਤੈਂ ਬਿਨ ਹੋਰ ਹਨ੍ਹੇਰਾ ਸਾਰੇ,  
 ਤੇਰੀ ਭਾਲ ਕਰਾਨੀ ਹਾਂ ।  
 ਰੂਪ ਨ ਚੱਜ ਨ ਗੁਣ ਹਨ ਪੱਲੇ  
 ਮਾਨ ਕਰਨ ਨਹੀਂ ਜੋਗੀ ਮੈਂ,  
 ਬਿਰਹੋਂ ਸਾਗ ਸਹਿਣ ਨਹੀਂ ਜੋਗੀ  
 ਅੱਲ੍ਹੜ ਅਤੇ ਅਯਾਨੀ ਹਾਂ ।  
 ਇੱਕੋ ਖੇਰ ਦਰਸ ਦੀ ਮੰਗਾਂ,  
 ਜਨਮ ਜਨਮ ਤੋਂ ਮੰਗ ਰਹੀ,  
 ਦੁਾਰੇ ਦੁਾਰ ਡੋਲਦੀ ਆਈ,  
 ਫਿਰ ਫਿਰ ਬਹੁਤ ਥਕਾਨੀ ਹਾਂ ।  
 ਭਟਕਣ ਮੇਟ ਚਰਨ ਲਾ ਸਤਿਗੁਰ !  
 ਤਰਸ ਕਰੀਂ ਤਰਸੇਂਦੀ ਤੇ,  
 ਬਲਕਾ ਰੂਪ ਅਨੂਪਮ ਵਾਲਾ  
 ਏਹੋ ਮੰਗ ਮੰਗਾਨੀ ਹਾਂ ।  
 ਮੈਂ ਤੇਰੀ, ਤੂੰ ਮੇਰਾ ਸਾਈਆ !  
 ਤੂੰ ਮੇਰਾ ਮੈਂ ਤੇਰੀ ਹਾਂ,

ਤੇਰੀ ਆਸ ਭਰੋਸਾ ਤੇਰਾ,  
 ਤੈਂ ਪਰ ਟੇਕ ਟਿਕਾਨੀ ਹਾਂ।  
 ਕਰਦੇ ਮਿਹਰ ਕਿਸੇ ਦੇ ਸਦਕੇ  
 ਮੈਂ ਪੱਲੇ ਕੁਈ ਰਾਸ ਨਹੀਂ,  
 ਦੁਾਰੇ ਆਸ ਮੱਲ ਕੇ ਬੈਠੀ,  
 ਬਖਸ਼ਿਸ਼ ਪਈ ਤਕਾਨੀ ਹਾਂ।

—

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਿਹਾਗ। ਤਾਲ—੩। ਗਤ—ਕਵਾਲੀ। ਮਾਤਾ—੮।  
 ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਨਿਮਾਣੀ ਹਾਂ’ ਪਰ ਹੈ।

X X  
 ਸੁਰ ਖਾਸ—ਸਾ ਰੇ ਗਾ ਮਾ ਮਾ ਪਾ ਧਾ ਨੀ ਨੀ।

—੧੨੩—



## ਮੇਰਾ ਨੇਹੁ ਅਵੱਲਾ ।

ਸੁਹਣੀ ਭੁੱਬ ਮੋਈ ਵਿਚ ਪਾਣੀ,  
 ਪਜਾਰਾ ਉਸ ਪਰ ਵੇਖ ਲਿਆ;  
 ਸੱਧਰ ਚਹੇ ਨ ਹੋਈ ਪੂਰੀ,  
 ਮੱਥੇ ਲਿਖਿਆ ਲੇਖ ਲਿਆ ।  
 ਬਿਸਮਿਲ ਹੋਈ ਹੀਰ ਪਈ ਜੇ,  
 ਖੇੜਿਆਂ ਦੇ ਘਰ ਬੈਠ ਰੋਈ,  
 ਐਪਰ ਪਜਾਰਾ ਵੇਖ ਲਿਆ ਉਨ੍ਹ  
 ਕਰ ਦਰਸ਼ਨ ਦੀਦਾਰ ਹੋਈ ।  
 ਥਲੀਂ ਤੜਫਕੇ ਸੱਸੀ ਸੁੱਤੀ,  
 ਮੁੜਿਆ ਨਾ ਮਹਿਬੂਬ ਗਿਆ,  
 ਇੱਕ ਵਾਰ ਪਰ ਪ੍ਰੀਤਮ ਨੈਣੀ,  
 ਦੇਖ ਲਿਆ ਪਰ ਦੇਖ ਲਿਆ ।  
 ਸਿਕ ਸਿਕ ਮਜਨੂੰ ਪਿੰਜਰ ਹੋਯਾ  
 ਲੇਲੀ ਲੇਲੀ ਕੂਕ ਮੋਇਆ,  
 ਕਈ ਵਾਰ ਪਰ ਦਰਸ਼ਨ ਲੇਲੀ,  
 ਨੈਣੀ ਓਸ ਨਸੀਬ ਹੋਇਆ ।  
 ਸ਼ੀਰੀਂ ਨੂੰ ਫਰਿਹਾਦ ਤੜਫਦਾ,  
 ਖਾਇ ਕੁਹਾੜਾ ਪਾਰ ਪਿਆ,  
 ਪਰ ਇਨ੍ਹ ਨੈਣਾਂ ਨਾਲ ਓਸਨੇ  
 ਕਰ ਇਕ ਵੇਰ ਦਿਦਾਰ ਲਿਆ ।  
 ਬੁਲਬੁਲ ਕੂਕ ਕੁਕੇਂਦੀ ਦਿਸਦੀ,

ਸਦਾ ਬਿਰਹੋਂ ਦੇ ਨੈਣ ਭਰੇ,  
 ਐਪਰ ਪ੍ਰੀਤਮ-ਦਰਸ਼ਨ ਬੁਲਬੁਲ  
 ਫਿਰੀ ਬਹਾਰੇ ਰੋਜ਼ ਕਰੇ।  
 ਸੜ ਮਰਦਾ ਪਰਵਾਨਾ, ਸਹੀਓ !  
 ਪ੍ਰੀਤਮ ਛੁਹ ਨਾ ਝੱਲ ਸਕੇ,  
 ਐਪਰ ਦਰਸ਼ਨ ਮਿਲਦਾ, ਭਾਵੇਂ  
 ਮੂਲ ਦਰਸ਼ਨ ਦਾ ਜਿੰਦ ਚੁਕੇ।  
 ਜਿਸ ਦੀ ਜਿਸ ਨੂੰ ਲਗਨ ਲਗੀ ਹੈ  
 ਮਿਲੇ ਕਿ ਲੱਗੇ ਨਹੀਂ ਗਲੇ,  
 ਐਪਰ ਨੈਣੀਂ ਦਰਸ ਓਸ ਨੂੰ  
 ਪਯਾਰੇ ਦਾ ਇਕ ਵਾਰ ਮਿਲੇ।  
 ਦੱਸੋ ਨੀ ਰਲ ਸਹੀਓ ! ਮੈਨੂੰ  
 ਜਿਨ੍ਹ ਅਵੱਲੀ ਪ੍ਰੀਤ ਫਰੇ,  
 ਪ੍ਰੀਤਮ ਜਿਸਦਾ ਏਸ ਸਹੀਰੋਂ  
 ਬਾਹਰ ਰਹੇ, ਉਹ ਕਿਵੇਂ ਰਹੇ ?  
 ਦਰਦ ਮਾਹੀ ਦੇ ਮੁੱਕੀਆਂ ਸਹੀਓ !  
 ਨੈਣੀਂ ਕਦੀ ਨ ਡਿੱਠਾ ਨੀ,  
 ਇਸ਼ਕ ਰਾਂਝਣੇ ਮੁਠੀਆਂ ਉਸਦੇ  
 ਬਿਨ ਡਿੱਠੇ ਜਿਨ ਮੁੱਠਾ ਨੀ।  
 ਸੁਣ ਸੁਣ ਸਿਫਤਾਂ ਕਮਲੀ ਹੋਈਆਂ  
 ਸੁਣ ਸੁਣ ਗੱਲਾਂ ਕੁੱਠੀ ਨੀ।  
 ਸੁਣ ਸੁਣ ਹਾਲ ਲਗੀ ਜੇ ਅੰਦਰ,  
 ਸੁਣ ਸੁਣ ਸਾਰੀ ਲੁੱਠੀ ਨੀ।



ਸੁਣ ਸੁਣ ਧੂਹ ਧੂਕੀਂਦੀ ਜਾਵਾਂ  
 ਕਮਲੀ ਹੋ ਮੈਂ ਉੱਠੀ ਨੀ।  
 ਸੁਣ ਸੁਣ ਹੰਡਲੇ ਮਾਰਾਂ ਮੁੱਠੀ  
 ਡਿੱਗਾਂ ਹੋ ਹੋ ਪੁੱਠੀ ਨੀ।  
 ਨਾ ਨੀ ਸਹੀਓ ! ਸੁਣਨੋਂ ਪਹਿਲੋਂ  
 ਚਿਣਗ ਕਾਲਜੇ ਵੱਸਦੀ ਸੀ,  
 'ਆਲਮ-ਖਜ਼ਾਲ' ਵਨੇ ਕਰ ਰੁਖੀਆ  
 ਰੁਖ ਉੱਪਰ ਦਾ ਦੱਸਦੀ ਸੀ।  
 ਬਿਨ ਦੇਖੇ ਬਿਨ ਸੁਣੇਂ ਕਿਸੇ ਦੀ  
 ਕਸਕ ਮਰਮ ਦੀ ਕਸਦੀ ਸੀ;  
 ਪਾਇ ਵਲਵਲੇ ਬਿਹਬਲ ਕਰਦੀ  
 ਵਿੱਚ ਅਗਮ ਲੈ ਧਸਦੀ ਸੀ।  
 'ਕੁਝ ਹੁੰਦਾ' ਮੈਂ ਕਹਾਂ 'ਕਾਲਜੇ'  
 ਸਮਝ ਕੁਝ ਨਾਂ ਪੈਂਦੀ ਸੀ।  
 ਫੜਾਂ ਕਲੇਜਾ ਬਹਿ ਬਹਿ ਜਾਵਾਂ  
 'ਹਾਇ ਗਈ' ਮੈਂ ਕਹਿੰਦੀ ਸੀ।  
 ਕਿਸਦੀ ਤਾਰ ਖਿਚੇਂਦੀ ਮੈਨੂੰ,  
 ਸੁਰਤ ਨ ਕੋਈ ਰਹਿੰਦੀ ਸੀ।  
 ਗੁਜ਼ਰ ਆਪਿਓਂ ਮੁੜਦੀ ਸਾਂ ਮੈਂ  
 ਫੇਰ ਪੀੜ ਫੜ ਲੈਂਦੀ ਸੀ।  
 'ਨਾਮ' ਸੁਣੇ ਤੇ ਸਹੀਓ ! ਮੈਨੂੰ  
 ਆਨ ਫਟੋਕਾ ਹੋਰ ਪਿਆ।  
 ਜਿਸ ਦੀ ਕਸਕ ਕਸਕਦੀ ਕੁੱਠੇ

ਅੰਦਰ ਧਸ ਉਸ ਨਾਮ ਗਿਆ।  
 ਮੁੱਠੀ ਮੋਹ ਮਹਿਬੂਬ ਓਸਦੇ  
 ਕਦੇ ਨ ਜਿਦਾ ਦਿਦਾਰ ਲਿਆ।  
 ਚਿਣਗ ਬਲੀ ਬਲ ਭਾਂਬੜ ਹੋਈ,  
 ਪਜਾਰ ਅਲਾਂਬਾ ਇਸ਼ਕ ਥਿਆ।  
 ਨੇਹੁ ਅਵੱਲਾ ਮੇਰਾ ਸਹੀਓ !  
 ਜਿਸ ਮੁੱਠੀ ਉਹ ਦਿੱਸੇ ਨਾਂ,  
 ਨੈਣ ਵਸਣ ਜਿਸ ਦੇਸ਼ ਬੰਦੀ ਦੇ  
 ਪਜਾਰਾ ਉੱਥੇ ਦਰਸੇ ਨਾਂ।  
 ਨੈਣ ਖਾਕ ਦੇ ਪਜਾਰਾ ਨੂਰੀ,  
 ਖਾਕ ਨੂਰ ਨੂੰ ਦੇਖੇ ਨਾਂ।  
 ਹਾਇ ਦਰਦ ! ਹਾ ਪੀੜ ਸਹੀਓ ਨੀ !  
 ਕਦੀ ਨ ਆ ਉਹ ਵੇਖੇਗਾ ?  
 ਇਕ ਦਰਸ਼ਨ ਨੂੰ ਤੜਫਾਂ ਸਹੀਓ !  
 ਲੁੱਛਾਂ ਮਛਲੀ ਰੇਤ ਪਈ।  
 ਸਿੱਕ ਸਿੱਕ ਕੇ ਸਿੱਕ ਹੋ ਗਈ  
 ਸੱਧਰ ਦਾ ਬਣ ਰੂਪ ਗਈ।  
 ਇਕ ਝਾਕੇ ਦੀ ਖੈਰ ਨ ਪਈਆ  
 ਅੱਡੀ ਬੋਲੀ ਸਦਾ ਰਹੀ।  
 ਇਸ ਪ੍ਰੀਤਮ ਦੇ ਦਰਸ ਅਸੰਭਵ ?  
 ਹਾ ਸਹੀਓ ! ਮੈਂ ਗਈ, ਗਈ।  
 ਹੇ ਨੂਰੀ ! ਹੇ ਅਰਸ਼ੀ ਪ੍ਰੀਤਮ !  
 ਅਗਮ ਅਥਾਹ ਤੋਂ ਪਰੇ ਪਰੇ।



ਜਿਸਨੂੰ ਲੱਗੇ ਲਗਨ ਤੁਸਾਡੀ,  
 ਦੱਸੇ ਉਹ ਕੀ ਕਰੇ ਕਰੇ।  
 ਤੁਸੀਂ ਦਰਸ ਦੇ ਸਿੱਕ ਨ ਪੂਰੇ  
 ਰਹੇ ਉਢੇਰੇ ਪਰੇ ਪਰੇ।  
 ਐਪਰ ਇਸ਼ਕ ਚਾਉ ਉਸ ਅੰਦਰ  
 ਸਦਾ ਨਵੇਂ ਤੋਂ ਨਵੇਂ ਭਰੇ।  
 ਮੈਂ ਵਿਚ ਤਾਣ ਨਹੀਂ ਜੇ ਪਯਾਰੇ !  
 ਕਿਵੇਂ ਖਾਕ ਨੂੰ ਨੂਰ ਕਰਾਂ।  
 ਨੂਰੋ ਨੂਰ ਬਣਾਂ ਉਡ ਆਵਾਂ  
 ਪਹੁੰਚ ਪਵਾਂ ਵਿਚ ਨੂਰ ਘਰਾਂ।  
 ਨੂਰੀ ਰੂਪ ਆਪ ਦਾ ਵੇਖਾਂ,  
 ਨੂਰੀ ਦਰਸ਼ਨ ਆਨ ਕਰਾਂ।  
 ਨੂਰੀ ਜਾਮੇ, ਨੂਰੀ ਅਸਲੇ,  
 ਨੂਰ ਦੇਸ਼ ਆ ਨੂਰ ਵਰਾਂ।  
 ਹੁੰਦੀ ਤਾਣ ਜਿ ਮੈਂ ਵਿਚ ਪ੍ਰੀਤਮ !  
 ਉੱਡ ਕਦੀ ਦੀ ਆਂਦੀ ਮੈਂ।  
 ਦਾਰੂ ਕੋਈ ਜਿ ਲਭਦਾ ਮੈਨੂੰ  
 ਨਾਲ ਪ੍ਰੇਮ ਦੇ ਖਾਂਦੀ ਮੈਂ।  
 ਰਸਤਾ ਕੋਈ ਜਿ ਦਸਦਾ ਮੈਨੂੰ  
 ਇਕ ਛਿਨ ਢਿੱਲ ਨ ਲਾਂਦੀ ਮੈਂ।  
 ਹੀਲੇ ਕਿਸੇ ਬਹਾਨੇ, ਸਾਈਆਂ !  
 ਦੇਸ਼ ਤੇਰੇ ਪੁਜ ਜਾਂਦੀ ਮੈਂ।  
 ਤੂੰ ਸਮਰਥ ਤੂੰ ਚੋਜੀ ਸੁਹਣਾਂ,

ਖਾਕ ਨੂਰ ਦਾ ਸਾਈਂ ਤੂੰ।  
 ਨੂਰੋਂ ਤੁਰੇ ਖਾਕ ਤੇ ਆਵੇਂ  
 ਸ਼ਕਤੀਵਾਨ ਗੁਸਾਈਂ ਤੂੰ।  
 ਆ ਇਕ ਵੇਰ ਇਸ ਢੋਕ ਨਿਮਾਣੀ  
 'ਦਿਸਦਾ ਜਾਮਾਂ' ਪਾਈਂ ਤੂੰ।  
 ਜੇਹੀ ਤਾਣ ਨੈਣਾਂ ਵਿਚ ਮੇਰੇ  
 ਰੂਪ ਉਜਿਹਾ ਬਣਾਈਂ ਤੂੰ।  
 ਆ ਪ੍ਰੀਤਮ ਆ ਦਰਸ ਦਿਖਾ ਕੇ  
 ਝਾਤਿ ਲਾਡ ਦੀ ਪਾਈਂ ਤੂੰ।  
 ਇਸ ਖਾਕੀ ਦਿਲ ਦੀ ਜੋ ਸੱਧਰ  
 ਪੂਰੀ ਆਨ ਕਰਾਈਂ ਤੂੰ।  
 ਬਿਨ ਤੇਰੇ ਆਇਆਂ ਦੇ ਏਥੇ  
 ਚਿਟੰਗ ਜੁ ਅੰਦਰ ਲਾਈ ਤੂੰ,  
 ਸਫਲ ਨਹੀਂ ਹੈ ਕਲਗੀਆਂ ਵਾਲੇ !  
 ਪਾ ਜੋ ਆਪ ਮਘਾਈ ਤੂੰ।  
 ਇੱਕ ਵੇਰ ਉਹ ਰੂਪ ਧਾਰ ਕੇ  
 ਰੰਗ ਰੇਖ ਲਾ ਆਈਂ ਤੂੰ।  
 'ਦਿਸਦੀ ਛਬੀ' ਦਿਖਾਈਂ ਆਕੇ  
 ਨੈਣੀਂ ਡੇਰਾ ਲਾਈਂ ਤੂੰ।  
 ਯਾ ਪਯਾਰੇ ਏ ਨੈਣ ਜੁ ਮੇਰੇ  
 ਖਾਕੀ ਆਪ ਖੁਲ੍ਹਾ ਦੇ ਤੂੰ।  
 ਨੂਰੀ ਨਜ਼ਰ ਦਿਵਾ ਦੇ ਇਹਨਾਂ  
 ਨੂਰੀ ਰੂਪ ਦਿਖਾ ਦੇ ਤੂੰ।



ਜੇ ਭਾਵੇ ਤੁਧ ਵਿੱਥ ਰਹੇ ਤਾਂ  
ਸ੍ਵਾਦ ਖਿੱਚ ਦਾ ਵਧੇ ਸਦਾ;  
ਨਾਮ ਤੇਰੇ ਦੀਆਂ ਦੇਵਾਂ ਕੂਕਾਂ  
ਭੁੱਲ ਨ ਫੇਰਾ ਪਾਇ ਕਦਾ।

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪੀਲੋਂ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਵੇਖ ਲਿਆ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ।

# ਪ੍ਰੇਮ ਸੰਦੇਸਾ

ਟੇਕ-ਕਲਗੀਆਂ ਵਾਲੇ ਨੂੰ ਕਹੀਂ,

ਨੀ ਮਾਏ ! ਕਲਗੀਆਂ ਵਾਲੇ ਨੂੰ ਕਹੀਂ,  
ਫੇਰਾ ਤਾਂ ਪਾਵਣਾ ਸਹੀ,  
ਨੀ ਮਾਏ ! ਕਦੀ ਤਾਂ ਆਵਣਾ ਸਹੀ ।

ਕੋਣ ਵੇਲੇ ਦੀ ਤਕ ਵਿਚ ਖਲੀਆਂ  
ਖਲੀ ਖਲੀ ਨੂੰ ਪੈ ਗਈਆਂ ਖਲੀਆਂ,  
ਰਾਹ ਤਕੇਂਦਿਆਂ ਅੱਖਾਂ ਨ ਹਲੀਆਂ;  
ਕਲਗੀਆਂ ਵਾਲੇ ਨੂੰ ਕਹੀਂ । ੧ । ਕਲ.....

ਤੱਕਾਂ ਤਕੇਂਦਿਆਂ ਇਹ ਦਿਨ ਆਏ,  
ਸੁਖਾਂ ਸੁਖੇਂਦਿਆਂ ਵਰੇ ਬਿਤਾਏ,  
ਸਿੱਕਾਂ ਸਿੱਕੇਂਦਿਆਂ ਜੁੱਗ ਬਿਲਾਏ,  
ਸਤਿਗੁਰ ਆਯਾ ਨਹੀਂ । ੨ । ਕਲ.....

ਰਾਤਾਂ ਤਾਂ ਬੀਤਣ ਤਾਰੇ ਗਿਣੇਂਦਿਆਂ,  
ਸੂਰਜ ਚੜ੍ਹਦਾ ਬੰਨੇ ਫਿਰੇਂਦਿਆਂ,  
ਦੇਹੁ ਤਾਂ ਬੀਤਦਾ ਸਾਹ ਭਰੇਂਦਿਆਂ,  
ਸੰਝ ਪਿਆਂ ਸੁਖ ਨਹੀਂ । ੩ । ਕਲ.....

ਕੱਖ ਹਿਲੇ ਮੈਂ ਤੂਬੁਕ ਉਠੇਂਦੀ  
ਚਾਰ ਚੁਫੇਰੇ ਉੱਠ ਤਕੇਂਦੀ,  
ਤਕ ਤਕ ਸਾਰੇ ਨੈਣ ਭਰੇਂਦੀ;  
ਨੈਣ ਭਰੇ ਬਹਿ ਗਈ । ੪ । ਕਲ.....



ਦੁੰਡ ਫਿਰੀ ਮੈਂ ਸ਼ਹਿਰ ਗਿਰਾਈਂ,  
 ਜੰਗਲ ਬੇਲੇ ਔਝੜ ਥਾਈਂ,  
 ਨਦੀ ਕਿਨਾਰੇ ਸ਼ਹੁ ਦਰਿਆਈਂ,  
 ਸਾਰ ਨ ਕਿਧਰੋਂ ਪਈ । ੫ । ਕਲ

ਪਰਬਤ ਉਚੜੇ ਦੇਖ ਮੈਂ ਹਾਰੀ,  
 ਕੁਖਾਂ ਤੇ ਕੰਦਰਾਂ ਡੂੰਘੀਆਂ ਗਾਰੀਂ,  
 ਸਾਗਰ ਸਮੁੰਦਰਾਂ ਪਾਰ ਉਰਾਰੀਂ  
 ਦੁੰਡ ਨਿਰਾਸੀ ਰਹੀ । ੬ । ਕਲ

ਵੇਲੇ ਕੁਵੇਲੜੇ ਦੁੰਡਿਆ ਸਾਰੇ,  
 ਦਿਨੀਂ ਦੁਪਹਿਰੀਂ ਸੰਝ ਸਕਾਰੇ,  
 ਕਾਲੀਆਂ ਰਾਤਾਂ, ਤੜਕੇ ਸਾਰੇ  
 ਦੁੰਡਦੀ ਦੁੰਡਦੀ ਰਹੀ । ੭ । ਕਲ

ਅੰਮਾਂ ਤਾਂ ਹਟਕੇ ਬਹੁਤ ਪਿਆਰੀ  
 'ਹੋਸ਼ ਕਰੀ' ਕਹਿ 'ਧੀਏ ਨੀ ਵਾਰੀ !  
 'ਕਲਗੀਆਂ ਵਾਲੇ ਦੀ ਪ੍ਰੀਤ ਵਿਸਾਰੀ'  
 ਦੁਨੀਆਂ ਨੂੰ ਘੁੱਟ ਕੇ ਫਹੀਂ । ੮ । ਕਲ

ਪੰਜ ਭਰਾ ਮੈਨੂੰ ਨਿੱਤ ਸਮਝਾਵਨ  
 ਯਤਨ ਕਰੇਂਦੇ ਚਿਤ ਪਰਚਾਵਨ,  
 ਜਿਵੇਂ ਕਿਵੇਂ ਮੈਨੂੰ ਤੁੱਧੋਂ ਭੁਲਾਵਨ,  
 ਹਾਇ ! ਮੈਂ ਭੁੱਲਦੀ ਨਹੀਂ । ੯ । ਕਲ

ਮੈਨੂੰ ਨ ਭਾਂਵਦੇ ਵੀਰ ਪਿਆਰੇ,  
 ਅੰਮਾਂ ਸਣੇ ਸਾਕ ਸੈਣ ਜੁ ਸਾਰੇ,

ਦੁਨੀ ਦੇ ਰੰਗ ਸਭ ਭਾਸਦੇ ਖਾਏ,  
ਪ੍ਰੀਤਿ ਤੇਰੀ ਰਚ ਰਹੀ ।੧੦। ਕਲ.....

ਕਦੀ ਤਾਂ ਲਾਲ ਆ ਮਿਲੇ ਪਿਆਰੇ,  
ਦਰਸ ਵਿਟਹੁ ਚਉਖੰਨੀਆਂ ਵਾਰੇ,  
ਘੋਲ ਘੁਮਾਈ ਸਦੱਕੜੀ ਸਾਰੇ,  
ਫੇਰਾ ਤਾਂ ਪਾਵਣਾਂ ਸਹੀ ।੧੧। ਕਲ.....

ਐਗੁਣ ਨ ਤੱਕੀਂ ਤੇ ਬਿਰਦ ਸਮੁਾਲੀਂ  
ਮੋੜ ਨ ਦੇਈਂ ਦੁਆਰਿਓਂ ਖਾਲੀ,  
ਖਾਲੀ ਦਰੋਂ ਕੋਈ ਗਿਆ ਨ ਸੁਾਲੀ,  
ਖੈਰ ਤਾਂ ਪਾਵਣੀ ਸਹੀ ।੧੨। ਕਲ.....

ਯਾਦ ਤੇਰੀ ਵਿਚ ਇਹ ਮਨ ਰਾਤਾ,  
ਹੋਰ ਨ ਕੋਈ ਆਈ ਗਿਆਤਾ,  
ਯਾਦ ਬਿਨਾ ਮੈਂ ਕੁਝ ਨਾ ਸਿਆਤਾ  
ਨਾਮ ਤੇਰੇ ਰਚ ਰਹੀ ।੧੩। ਕਲ.....

ਮੈਂ ਨਾ ਰਹੀ ਤੇਰਾ ਨਾਮ ਹੀ ਰਹਿਆ  
ਯਾਦ ਤੇਰੀ ਖਜਾਲ ਤੇਰਾ ਹੀ ਗਹਿਆ,  
ਸਿਕ ਉਡੀਕ ਪਯਾਰ ਤੇਰਾ ਹੀ ਲਹਿਆ  
ਸੁਰਤ ਤੇਰੇ ਵਿਚ ਰਹੀ ।੧੪। ਕਲ.....

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਲ ਤੇ ਗਤ—ਢਈਆ । ਮਾਤ੍ਰਾ—੭ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਕਦੀ ਤਾਂ ਆਵਣਾ ਸਹੀ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੩੩ —



## ਰਾਤ, ਮੈਂ ਤੇ ਗੁਰੂ ਨਾਨਕ

ਛੱਡ ਨੀਂਦ ਗਈ ਖੁਲੀਆਂ ਅਖੀਆਂ,  
 ਮੰਦ ਪੈਣ ਬੁਲਾਵੇ ਹੈ ਪਖੀਆਂ !  
 ਕਿਹੀ ਨਿਰਮਲ ਰਾਤ ਅਹੈ ਛਟਕੀ,  
 ਮਨ ਠੰਢ ਪਈ, ਨ ਰਹੀ ਭਟਕੀ ।  
 ਕਿਹਾ ਹੋਲਾ ਫੁੱਲ ਸਰੀਰ ਹੁਯਾ,  
 ਛੁਟ ਆਸਾ ਤੋਂ ਮਨ ਤੀਰ ਭਿਆ ।  
 ਚੁਪ ਕੁਦਰਤ ਚਾਰ ਚੁਫੇਰੇ ਹੈ,  
 ਕੁਈ ਹੋਰ ਨ ਨੇੜੇ ਮੇਰੇ ਹੈ ।  
 ਇਹ ਵੇਲਾ ਅਚਰਜ ਸੁਹਣਾ ਹੈ,  
 ਜੋ ਮਨ ਨੂੰ ਆਪੇ ਮੁਹਣਾ ਹੈ ।  
 ਇਹ ਵੇਲਾ ਮਿਲਨ ਪਿਆਰੇ ਦਾ,  
 ਇਹ ਵੇਲਾ ਦਰਸ ਦਿਦਾਰੇ ਦਾ ।  
 ਕੁਈ ਰੋਕ ਨ ਕੋਈ ਟੋਕ ਰਹੀ,  
 ਕੁਈ ਨੀਂਦਰ ਦੀ ਨਾਂ ਝੋਕ ਰਹੀ ।  
 ਨਾਂ ਸੂਰਜ ਰਿਹਾ ਨ ਧੁੱਪ ਰਹੀ,  
 ਇਕ ਰਾਤ ਰਹੀ, ਇਕ ਚੁੱਪ ਰਹੀ ।  
 ਇਕ ਕੁਸ਼ਲ ਰਹੀ ਇਕ ਖੇਮ ਰਿਹਾ,  
 ਇਕ ਅਸੀਂ ਰਹੇ ਇਕ ਪ੍ਰੇਮ ਰਿਹਾ,

ਤੈਂ ਬਾਬ ਨ ਕੁਝ ਵਿਚ ਰਿਦੇ ਰਹੀ  
 ਹੁਣ ਦੱਸ ਸਜਨ ਹੈ ਢਿੱਲ ਕਿਹੀ ?  
 ਹਾਂ, ਠੀਕ ਪਿਆਰੇ ਠੀਕ ਅਹੇਂ  
 ਤੂੰ ਸੱਜਣ ਸਦਾ ਨਜੀਕ ਅਹੇਂ ।  
 ਗੁਰ ਨਾਨਕ ਕਦੀ ਨ ਦੂਰ ਰਹੇ,  
 ਤੇ ਪ੍ਰੇਮ ਸਦਾ ਭਰਪੂਰ ਰਹੇ ।  
 ਧਰ ਸੂਰਜ ਡਾਢਾ ਵੇਰੀ ਹੈ,  
 ਵਲ ਪ੍ਰੇਮ ਇਦੀ ਅੱਖ ਕੈਰੀ ਹੈ ।  
 ਦਿਨ ਵੇਲੇ ਬੁਰਮਟ ਪੈਂਦਾ ਏ  
 ਕੁਈ ਪੁਛਦਾ ਏ ਕੁਈ ਕਹਿੰਦਾ ਏ:-  
 ਕੁਈ ਬਗੜਾ ਬਾਂਜਾ ਛੇੜੇ ਹੈ,  
 ਕੁਈ ਕਰਦਾ ਆਨ ਬਖੇੜੇ ਹੈ ।  
 ਸੁਖ ਸੁਖਦਿਆਂ ਆਵੇ ਰਾਤ ਮਸਾਂ,  
 ਚੰਦ ਤਾਰੇ ਭਿੰਨੀ ਰੈਣ ਰਸਾਂ ।  
 ਤਦ ਆ ਏਕਾਂਤ ਸੁਹਾਂਦੀ ਹੈ,  
 ਸਭ ਧੂੜੀ ਦੂਰ ਕਰਾਂਦੀ ਹੈ ।  
 ਤਦ ਪਯਾਰ ਉਠੇ ਲਏ ਲਹਿਰਾਂ ਹੈ,  
 ਹੁਣ ਪਯਾਰ ਦਾ ਹੀ ਇਕ ਪਹਿਰਾ ਹੈ ।  
 ਇਕ ਉਹ ਤੇ ਮੈਂ ਹੀ ਹੁੰਦੇ ਹਾਂ,  
 ਗੁਲਦਸਤੇ ਵਾਂਝੂ ਹੁੰਦੇ ਹਾਂ ।



ਸੌਂ ਦੁਨੀਆਂ ਜਾਂਦੀ ਜਾਗਾਂ ਮੈਂ,  
 ਪਿਯ ਅਪਣੇ ਚਰਨੀ ਲਾਗਾਂ ਮੈਂ।  
 ਤਦ ਖੁਸ਼ੀਆਂ ਦਿਲ ਦੀਆਂ ਮਾਣਾਂ ਮੈਂ  
 ਗੁਰ ਨਾਨਕ ਮੀਤ ਪਛਾਣਾਂ ਮੈਂ।  
 ਹਿਤ ਚਿਤ ਕਰ ਉਸਤਤਿ ਗਾਵਾਂ ਮੈਂ  
 ਵਿਚ ਨਾਨਕ ਚਰਨ ਸਮਾਵਾਂ ਮੈਂ।  
 ਜੋ ਇਸ ਰਸ ਦੇ ਵਿਚ ਰਸਦੇ ਨੇ  
 ਕਦ ਦੁਨੀਆਂ ਦੇ ਵਿਚ ਫਸਦੇ ਨੇ।  
 ਇਸ ਸੁਖ ਤੋਂ ਅੱਖ ਜੁ ਵਾਂਜੀ ਹੈ,  
 ਵਿਚ ਦੁਨੀਆਂ ਰਹਿੰਦੀ ਸਾਂਝੀ ਹੈ।  
 ਜੋ ਆਲਸ ਹੱਥ ਵਿਕੇਂਦੇ ਨੇ,  
 ਓ ਨੀਂਦ ਵਿਖੇ ਗੁਟ ਰਹਿੰਦੇ ਨੇ।  
 ਜਿਨ ਪ੍ਰੇਮ ਪਿਆਲੇ ਪੀਤੇ ਨੀ,  
 ਚਖ ਪਿਰਮ ਰਸਾਂ ਰਸ ਲੀਤੇ ਨੀ,  
 ਤਿਨ ਸੁਹਣੀ ਰਾਤ ਜਗਾਈ ਹੈ,  
 ਜਦ ਸੁੱਤੀ ਹੋਰ ਲੁਕਾਈ ਹੈ।  
 ਤਿਨ ਉਹ ਕੁਝ ਰਾਤੀਂ ਦੇਖਾ ਹੈ,  
 ਜਿਦ੍ਹਾ ਡਾਢਾ ਡੂੰਘਾ ਲੇਖਾ ਹੈ।  
 ਤਿਨ ਸਤਿਗੁਰ ਨਾਨਕ ਪਾਯਾ ਹੈ,  
 ਚਿਤ ਚਰਨਾਂ ਵਿੱਚ ਸਮਾਯਾ ਹੈ।

ਹੇ ਮੁਕਤੀ ਦਾਤੇ ! ਰੱਖ ਸਦਾ  
 ਵਿਚ ਅਪਨੀ ਗੋਦੀ ਚੱਕ ਸਦਾ ।  
 ਦੇਹ ਸੁੱਤੀ ਸੁੱਤਾ ਜੱਗ ਰਹੇ,  
 ਪਰ ਮਨ ਜਾਗੇ ਚਿਤ ਲੱਗ ਰਹੇ ।  
 ਹਰਿਮੰਦਰ ਮੇਰੀ ਦੇਹ ਬਣੇ,  
 ਮਨ ਤਖਤ ਬਨੇ, ਮੈਂ ਬੁਧਿ ਸਣੇ ।  
 ਉੱਤੇ ਬੈਠਾ ਸਦਾ ਰਹੇ,  
 ਮੈਂ ਖਿੜਾਂ ਤੇ ਜਪਦਯਾਂ ਸ੍ਰਾਸ ਵਹੇ ।

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ—ਮਾਂਡ । ਲਯ—ਧੀਮੀ । ‘ਆ’ ਦਾ ਘਰ—‘ਭਟਕੀ’ ਪਰ ਹੈ ।  
 ਤਰਜ਼—ਦੋਹੜਿਆਂ ਦੀ (ਜੋੜੀ ਬੰਦ)  
 X  
 ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਅੱਜ ਕੌਣ ਆਂਵਦਾ ?

ਹੈ ਕੌਣ ਅੱਜ ਆ ਰਿਹਾ	ਅਹੁ ਕੌਣ ਆਂਵਦਾ
ਮੱਥੇ ਤੇ ਕਲਗੀ ਜਿਗਾ	ਜਿੱਸਦੇ ਸੁਹਾਂਵਦਾ ।
ਹਸਮੁਖ ਸਲੋਨਾ ਸੁੰਦਰ	ਹਸਦਾ ਹੈ ਆਂਵਦਾ
ਖੇੜਾ ਖਿੜੇ ਚਮਨ ਦਾ	ਮੁਖੜੇ ਖਿੜਾਂਵਦਾ ।
ਹੈ ਲਟਕ ਮਸਤ ਚਾਲ ਤੇ	ਓ ਨੁਮਕ ਆ ਰਿਹਾ
ਸ਼ਰਮਿੰਦਾ ਕਰ ਚਕੋਰ	ਮੋਰ ਪੈਲ ਪਾਂਵਦਾ ।
ਤਾਰੇ ਤੇ ਚੰਦ ਸੂਰਜ	ਕਲਗੀ 'ਚਿਹ ਹੱਸਦੇ
ਹਾਸਾ ਉਨ੍ਹਾਂ ਦਾ ਰੋਸ਼ਨ	ਦੁਨੀਆਂ ਕਰਾਂਵਦਾ ।
ਅਰਸ਼ੋਂ ਹੈ ਨੂਰ ਆਕੇ	ਮੱਥੇ ਤੇ ਚਮਕਿਆ
ਕੁਈ ਤੇਜ ਦਾ ਅਲਾਂਬਾ	ਬਿਜਲੀ ਹਸਾਂਵਦਾ ।
ਕੁਈ ਅੱਖੀਆਂ ਤੋਂ ਚਾਨਣਾ	ਛੁਟਦਾ ਚੁਫੇਰ ਨੂੰ
ਰੋਸ਼ਨ ਜਹਾਨ ਸਾਰਾ	ਚਾਨਣ ਕਰਾਂਵਦਾ ।
ਇਕ ਅੱਖ ਕਹਿਰ-ਤੱਕਦੀ	ਦੋਖੀ ਦਬਾਂਵਦੀ
ਇਕ ਨੈਣ ਮੇਹਰ ਤੱਕਦਾ	ਫਾਥੇ ਛੁਡਾਂਵਦਾ
ਇੱਕ ਤੱਕ ਐਸੀ ਪਾਵੇ	ਵਿੰਨ੍ਹੋਂ ਕਲੇਜ਼ਾਂ ਨੂੰ,
ਇਕ ਤੱਕ ਨਾਲ ਬਿਸਮਲ	ਮੌਏ ਜਿਵਾਂਵਦਾ ।
ਚੋਭੇ ਪਿਆਰ ਅਣੀਆਂ	ਕਸਕਾਂ ਲਗਾਂਵਦਾ
ਝਰਨਾਟ ਛੇੜ ਦੇਵੇ	ਦਿਲ ਨੂੰ ਹਿਲਾਂਵਦਾ ।
ਸਾਰੇ ਦੁਆਲੇ ਚਿਹਰੇ	ਇਕ ਜੋਤ ਲਿਸ਼ਕਦੀ
ਵਿਚ ਤੀਰ ਪਯਾਰ ਵਾਲਾ	ਰਮਜ਼ਾਂ ਚਲਾਂਵਦਾ ।
ਲਾਲੀ ਭਖਨ ਓ ਗੱਲਾਂ	ਸੇਆਂ ਤੋਂ ਸੁਹਣੀਆਂ,

ਸੋਆਂ ਨੂੰ ਰੰਗ ਸੂਹਾ	ਇੱਥੋਂ ਹੈ ਜਾਂਵਦਾ ।
ਮਿਸਰੀ ਕਮਾਦ ਲੜਾਏ	ਭੇਟ ਆਪਦੀ ਧਰਾਈ
ਸ਼ੀਰੀਂ ਲਬਾ ਤੇ ਬੇਠੀ	ਲਬ ਪਯਾਰ ਗਾਂਵਦਾ ।
ਅਪਨਾ ਬਨਾ ਹੈ ਲੈਂਦਾ	ਅਪਣਤ ਛੱਡਿਆਂ,
ਲੜ ਟੁੱਟਿਆਂ ਨੂੰ ਲੈਂਦਾ	ਲੜ ਲਾ ਨਿਬਾਂਵਦਾ ।
ਦੇਂਦਾ ਹੈ ਵਾਰ ਆਪਾ	ਅਪਨਿਆਂ ਦੇ ਉੱਤੇ
ਜੀਅ, ਜਾਨ, ਮਾਲ ਸਾਰਾ	ਸਦਕੇ ਕਰਾਂਵਦਾ ।
ਗੋਦੀ-ਲਿਆਂ ਦੇ ਉੱਤੇ	ਜਾਇਆਂ ਨੂੰ ਵਾਰਦਾ,
ਵਾਰੇ ਤੇ ਫੇਰ ਬਾਬਲ	ਹੈਲਖੀਅਰਸਦਾਂਵਦਾ ।
ਖੇੜੇ ਉ ਦੇਕੇ ਖਿੜਦਾ	ਖਿੜਦਾ ਤਿ ਖੇੜਦਾ,
ਲੁਟਦਾ ਜਦੋਂ ਓ ਜਾਂਦਾ	ਹੱਸਦਾ ਦਿਸ ਆਂਵਦਾ ।
ਖੁਦੀਆਂ ਨੂੰ ਮਾਰ ਕਢਦਾ	ਸਾਨੂੰ ਸੁਆਰਦਾ,
ਚੜ੍ਹਦੀ ਕਲਾ ਜਗਾਵੇ	ਅੰਮ੍ਰਿਤ ਪਿਲਾਂਵਦਾ ।
ਹੈ ਸੁੱਤੇ ਹੋਏ ਲੋਕਾਂ	ਟੁੰਬਦਾ ਹਿਲੋਰਦਾ
ਰੂਹ ਫੂਕਦਾ ਉਠਾਂਦਾ	ਮੁਰਦੇ ਜਿਵਾਂਵਦਾ ।
ਇਕ ਲੋਅ ਰੱਬੀ ਲਾਂਦਾ	ਆਪੇ ਤੇ ਟੇਕਦਾ
ਆਪੇ ਤੇ ਖਲਕ ਦੀ ਓ	ਰੱਖਯਾ ਸਿਖਾਂਵਦਾ ।
ਫਿਰ ਦੇਸ਼ ਕੌਮ ਖਾਤਰ	ਮਰਨਾ ਸਿਖਾਲਕੇ,
‘ਲਿਵ ਵਿੱਚ ਸ੍ਵਾਸ ਆਵਨ’	ਜੀਵਨ ਬਿਤਾਂਵਦਾ ।
ਦੱਸੇ ਹੈ:—‘ਮੌਤ ਜੀਵਨ,	ਜੀਵਨਾ ਮਰਨ ਹੈ,
‘ਮਰ ਜੀ ਕੇ ਜਾਂਵਦਾ ਜੋ	‘ਸੱਚਖੰਡ ਜਾਂਵਦਾ’ ।
ਸੋਝੀ ਦੇ ਨਾਲ ਪੜਦਾ	ਮੌਤ ਦਾ ਉਠਾਵੇ
ਦੇਵੇਂ ਜਹਾਂ ਦਿਖਾਕੇ	ਭਰਮਾਂ ਮਿਟਾਂਵਦਾ ।
ਢੱਠੀਆਂ ਕਲਾਂ ਚੜ੍ਹਾਵੇ,	ਚੜ੍ਹੀਆਂ ਘੁਕਾਂਵਦਾ



ਬੁਕੀਆਂ ਨੂੰ ਅਰਸ਼ ਤਾਈਂ	ਬੂਟੇ ਬੂਟਾਂਵਦਾ ।
‘ਮੈਂ ਮੈਂ’ ਨੂੰ ਫੜਕੇ ਮਾਰੇ	‘ਮੈਂ’ ਨੂੰ ਜਗਾਂਵਦਾ
ਫਿਰ ‘ਮੈਂ’ ਨੂੰ ਨੁਕਤੇ ਅਪਨੇ	ਸਿੱਧੇ ਤੇ ਲਜਾਂਵਦਾ,
ਓ ਤਾਣ ਵਾਲੀ ‘ਮੈਂ’ ਫਿਰ	ਓ ‘ਮੈਂ’ ਹੈ ਦਮਕਦੀ
ਇਉਂ ਅਰਸ਼ੀ ਰੰਗ ਸੋਹਿਣਾ	ਏਥੇ ਖਿੜਾਂਵਦਾ ।
ਉਹ ਅੱਜ ਹੈ ਪਿਆਰੇ	ਇਸ ਥਾਂ ਤੇ ਆ ਰਿਹਾ
ਹਰ ਹਰ ਦੇ ਦੁਆਰ ਆਪੇ	ਓ ਆਪ ਆਂਵਦਾ ।
ਗੋਬਿੰਦ ਸਿੰਘ ਸੂਰਾ	ਸੱਤਿ ਗੁਰੂ ਗੁਸਾਈਂ
ਅਰਸ਼ਾਂ ਤੋਂ ਧਰਤੀ ਉਤੇ	ਹੈ ਫੇਰਾ ਪਾਂਵਦਾ ।
ਘਰ ਘਰ ਹੈ ਆਂਵਦਾ ਓ	ਅਲਖਾਂ ਜਗਾਂਵਦਾ ।
ਰੂਹ ਫੂਕਦਾ ਹਮੇਸ਼ਾਂ	ਮੋਇਆਂ ਜਿਵਾਂਵਦਾ ।
ਅੱਜ ਸਤਿਗੁਰੂ ਪਿਆਰਾ	ਅਰਸ਼ਾਂ ਤੋਂ ਆਂਵਦਾ ।
ਸਾਨੂੰ ਪਿਆਰ ਕਰਦਾ	ਗੋਦੀ ਹੈ ਪਾਂਵਦਾ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਿਹਾਗ । ਤਾਲ ਤੇ ਗਤ—ਦਾਦਰਾ । ਮਾਤ੍ਰਾ—੬ ।  
ਲਯ—ਚਲੰਤ । ‘ਆ’ ਦਾ ਘਰ—‘ਕੋਣ ਆਂਵਦਾ’ ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੪੦ —

## ਗੋਬਿੰਦ ਰੂਪ ਤੇ ਨਰ ਰੂਪ ।

ਲਿਵ ਪ੍ਰਭੁ ਚਰਨਾਂ ਨਾਲ ਲਗਾਈ,  
 ਨਾਨਕ ਪ੍ਰਭੁ ਵਿਚ ਰਹੇ ਸਮਾਈ ।  
 ਉਪਰ ਮੇਲ ਗੁਬਿੰਦ ਸੰਗ ਲੀਨਾ,  
 ਇਕ ਖਿਨ ਵਿਛੁੜੇ ਗੁਰੂ ਕਦੀ ਨਾਂ ।  
 ਹੇਠਾਂ ਸ੍ਰਿਸ਼ਟੀ ਦੇ ਵਿਚ ਆਏ,  
 ਪਿਉ ਮਾਂ ਭਾਈ ਸਾਕ ਬਨਾਏ,  
 ਸਿੱਖ ਬਨਾਏ ਨਾਲੇ ਬੇਲੀ,  
 ਘਰ ਘਰ ਫਿਰਦਾ ਸਭ ਦਾ ਮੇਲੀ ।

ਚਾਈਆ ਸੱਜਣ ਸਭ ਦਾ ਮਿੱਤ,  
 ਕਦੀ ਨ ਠਾਹੇ, ਠਾਰੇ ਚਿਤ ।  
 ਆਪ ਵਿਚਾਲੇ, ਮੇਲ ਕਰਾਵੇ,  
 ਸ੍ਰਿਸ਼ਟੀ ਨੂੰ ਪ੍ਰਭੁ ਨਾਲ ਲਗਾਵੇ,  
 ਵਿਛੁੜੇ, ਭੁੱਲੇ, ਲੱਭ ਲਿਆਵੇ,  
 ਟੁੱਟੀ ਲਿਵ ਦੀ ਤਾਰ ਜੁੜਾਵੇ ।  
 ਓਧਰ ਪ੍ਰਭੁ ਪੈ ਬਿਨੈ ਕਰਾਵੇ,  
 ਆਖੇ, 'ਸੜਦੀ ਸ੍ਰਿਸ਼ਟੀ ਜਾਵੇ,  
 ਜਿਉਂ ਕਿਉਂ ਪ੍ਰਭ ਜੀ ਹੋ ਕਿਰਪਾਲ  
 ਅਪਨੀ ਸ੍ਰਿਸ਼ਟੀ ਕਰੋ ਨਿਹਾਲ ।'



ਦੁਹੀਂ ਸਿਰੀਂ ਐਉਂ ਸਤਿਗੁਰ ਭੀਨਾ,  
ਪ੍ਰਭ ਸੰਗ ਲੀਨ ਸ੍ਰਿਸ਼ਟਿ ਸੰਗ ਲੀਨਾ ।  
ਉਪਰ ਤੱਕੋ ਗੁਰੁ ਅਭੇਦ,  
ਪ੍ਰਭੁ ਰੂਪ ਤੋਂ ਰਤੀ ਨ ਭੇਦ ।  
ਹੇਠਾਂ ਤੱਕੋ ਸ੍ਰਿਸ਼ਟੀ ਨਾਲ  
ਮਾਨੁਖ ਰੂਪ, ਪਰ ਸਦਾ ਕ੍ਰਿਪਾਲ ।  
ਨਦੀ ਜਿਵੇਂ ਹੈ ਉੱਪਰਵਾਰ,  
ਬਰਫਾਨੀ ਪਰਬਤ ਵਿਚਕਾਰ ।

ਬਰਫ ਰੂਪ ਹੈ ਸੋਮੇ ਕੋਲ,  
ਫਰਕ ਨ ਸਕਦਾ ਕੋਈ ਫੋਲ ।  
ਪਰ ਦੇਖੋ ਜਦ ਹੇਠਾਂ ਜਾਏ  
ਨਾਲ ਸਮੁੰਦਰ ਰਹੀ ਸਮਾਏ ।  
ਇਕ ਸਿਰ ਬਰਫ ਰੂਪ ਹੈ ਸੋਈ,  
ਦੂਜੇ ਸਿਰ ਸਾਗਰ ਹੈ ਸੋਈ,  
ਦੁਹੇ ਰੂਪਾਂ ਦੇ ਵਿਚ ਵਿਚਕਾਰ,  
ਕਰਦੀ ਸੇਵਾ ਤੇ ਉਪਕਾਰ ।  
ਚੋਜੀ ਸਤਿਗੁਰ ਅਤੀ ਅਨੂਪ,  
ਨਾਲੇ ਸੁਹਣਾ ਗੋਬਿੰਦ ਰੂਪ,  
ਨਾਲੇ ਨਰ ਤਨ ਰੂਪ ਦਿਖਾਵੇ,  
ਸਤਿਗੁਰ ਹੋਕੇ ਰਸਤੇ ਪਾਵੇ ।

ਜਨਮ ਮਰਨ ਵਿਚ ਨਹੀਂ, ਪਿਆਰਾ !

ਪਰਉਪਕਾਰੀ ਬਾਣਾ ਧਾਰਾ ।

“ਦੋਹਾ ਸਿਰਿਆ ਕਾ ਆਪਿ ਸੁਆਮੀ

ਖੇਲੈ ਬਿਗਸੈ ਅੰਤਰਿਜਾਮੀ\* ।”

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਪੀਲੋ । ਤਾਲ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਰਹੇ ਸਮਾਈ’ ਪਰ ਹੈ ।

× × × ×

ਸੂਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

---

\*ਸੁਖਮਨੀ ਸਾਹਿਬ ।

— ੧੪੩ —



## ਪ੍ਰੇਮ ਸੁਤੰਤ੍ਰਤਾ ਹੈ।

ਕਈ ਬਾਂਕੇ ਛੈਲ ਛਬੀਲੇ ਨੀ,  
 ਕਈ ਰਖਦੇ ਵਡੇ ਕਬੀਲੇ ਨੀ,  
 ਕਈ ਸੋਨੇ ਪਾ ਪਾ ਪੀਲੇ ਨੀ,  
 ਕਈ ਕੋਟ ਅਕਲ ਦੇ ਦਾਨੇ ਹਨ,  
 ਕਈ ਪੰਡਤ ਵਡੇ ਸਿਆਨੇ ਹਨ।

ਸੁਣ ਗੱਲ ਪ੍ਰੇਮ ਦੀ ਹਸਦੇ ਨੀ,  
 ਕਰਿ ਟੀਕਾ ਇਸਦੀ ਦਸਦੇ ਨੀ,  
 ਵਿਚ ਤ੍ਰਿਸ਼ਨਾ ਫਾਹੀ ਫਸਦੇ ਨੀ,  
 ਇਹ ਫਾਹੀ ਪ੍ਰੇਮ ਦਸਾਂਦੇ ਹਨ,  
 ਵਿਚ ਫਾਹੀ ਹੋਰ ਫਸਾਂਦੇ ਹਨ।

ਏਹ ਨਾ-ਮਹਿਰਮ ਤੋਂ ਮਾੜੇ ਨੀ,  
 ਏਹ ਪਾਂਦੇ ਬੜੇ ਪੁਆੜੇ ਨੀ,  
 ਏਹ ਵੈਰੀ ਡਾਢੇ ਆੜੇ ਨੀ,  
 ਕਰ ਹੋਸ਼ ਸੰਗਲਾਂ ਪਾਂਦੇ ਹਨ,  
 ਫੜ ਛੁਟਿਆ ਬੰਨ੍ਹ ਬਹਾਂਦੇ ਹਨ।

ਇਹ ਪ੍ਰੇਮ ਤਾਂ ਨਿਰੀ ਖਲਾਸੀ ਹੈ,  
 ਕਟ ਦੇਂਦਾ ਸਾਰੀ ਫਾਸੀ ਹੈ,  
 ਪਰ ਜੱਗ ਨੂੰ ਜਾਪੇ ਹਾਸੀ ਹੈ,  
 ਇਹ ਪ੍ਰਭੂ ਜੀ ਨਾਲ ਬੰਨ੍ਹਾਂਦਾ ਹੈ,  
 ਲੜ ਸਭ ਤੋਂ ਹੋਰ ਤੁੜਾਂਦਾ ਹੈ।

ਕਰ ਪਯਾਰ ਤਾਂ ਪ੍ਰੀਤਮ ਪਾਵੇਂਗਾ,  
 ਜੇ ਨਾਮ ਗੁਰੂ ਦਾ ਧਰਾਵੇਂਗਾ,  
 ਇਉਂ ਭੋਜਲ ਨੂੰ ਤਰ ਜਾਵੇਂਗਾ,  
 ਗੁਰੂ ਆਪ ਇਹੋ ਫੁਰਮਾਦਾ ਹੈ:-  
 ਜੋ ਪ੍ਰੇਮ ਕਰੇ ਪ੍ਰਭੁ ਪਾਂਦਾ ਹੈ।

—

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਦੇਸ਼ । ਤਾਲ-ਪਸ਼ਤੋਂ । ਗਤ-ਢਈਆ । ਮਾਤ੍ਰਾ-੭ ।  
 ਲਯ-ਧੀਮੀ । 'ਆ' ਦਾ ਘਰ-'ਸਜਾਨੇ ਹਨ' ਪਰ ਹੈ ।

× ×

ਸੁਰ ਥਾਸ--ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।

— ੧੪੫ —



ਗੀਤ ੭੯- ਸੁਰੀਧੀ ਤੇ ਢੁੱਲ, ਸਾਈਂ ਤੇ ਗੁਸਾਈਂ ।

ਮੇਰਾ ਸਾਈਂ ਨੂਰੋ ਨੂਰ ਹੈ,  
ਕੁਲ ਆਲਮ ਵਿਚ ਭਰਪੂਰ ਹੈ,  
ਬਿਨ ਮਿਲਿਆ ਡਾਢੀ ਦੂਰ ਹੈ,  
ਨਹੀਂ ਲਝਦਾ ਜੀ ਰੰਜੂਰ ਹੈ ।

ਜਿਉਂ ਢੁੱਲੀਂ ਮਹਿਕ ਸਮਾਈ ਦਾ,  
ਹੈ ਰੂਪ “ਵਾਸਨਾ” ਸਾਈਂ ਦਾ ।

ਜੀ ਲਲਚ ਲਲਚ ਕੇ ਭਾਲੇ ਹੈ,  
ਓ ਲੱਝ ਪਵੇ ਜੋ ਨਾਲੇ ਹੈ,  
ਜੇ ਵਾਂਗ ਸੁਰੀਧਿ ਵਿਚਾਲੇ ਹੈ,  
ਪਰ ਰੂਪ ਨ ਕਦੀ ਵਿਖਾਲੇ ਹੈ । ਜਿਉਂ.....  
ਹਾਇ ਫੜੀ ਸੁਰੀਧਿ ਨ ਜਾਂਦੀ ਹੈ,  
ਨਹੀਂ ਮਹਿਕ ਹੋਥ ਵਿਚ ਆਂਦੀ ਹੈ,  
ਜੇ ਕਦੇ ਉ ਫੇਰਾ ਪਾਂਦੀ ਹੈ  
ਦੇ ਲਪਟ ਗੁੰਮ ਹੋ ਜਾਂਦੀ ਹੈ । ਜਿਉਂ.....  
ਹੋ ਝੱਲੇ ਮਗਰੇ ਭੱਜੀਦਾ  
ਤੇ ਖੋਜ ਮਹਿਕ ਦਾ ਲੱਭੀਦਾ,

---

\*ਸੁਰੀਧਿ, ਖੁਸ਼ਬੋ ।

ਨਹੀਂ ਚਲਦਾ ਵੱਸ ਕੁਚੱਜੀ ਦਾ,  
 ਕਦੀ ਆਪੁੰ ਹੀ ਆ ਲੱਝੀਦਾ । ਜਿਉਂ.....  
 ਮੈਂ ਭਾਲ ਕਰੇਂਦੀ ਹਾਰੀ ਸਾਂ,  
 ਹੁਈ ਟੋਲ ਕਰੇਂਦੀ ਆਰੀ ਸਾਂ,  
 ਵਿਚ ਬਿਰਹੋਂ ਦੁਖੀਆ ਭਾਰੀ ਸਾਂ  
 ਵਿਚ ਸਧਰਾਂ ਭੁੱਬੀ ਸਾਰੀ ਸਾਂ । ਜਿਉਂ.....  
 ਤਦ ਫੁੱਲ ਨਜ਼ਰ ਇਕ ਆਯਾ ਸੀ,  
 ਜਿਸ ਸੁਹਣਾ ਰੂਪ ਬਣਾਯਾ ਸੀ,  
 ਉਹ ਫੁੱਲ 'ਸੁਗੰਧਿ-ਸਮਾਯਾ' ਸੀ,  
 ਲੈ ਰੂਪ ਅਰੂਪ ਦਿਖਾਯਾ ਸੀ । ਜਿਉਂ.....  
 ਉਹ ਫੁੱਲ ਗੁਰੂ ਗੁਰ ਨਾਨਕ ਹੈ,  
 ਜੋ ਮਿਲਿਆ ਆਨ ਅਢਾਨਕ ਹੈ,  
 ਉਸ ਵਿਚ ਸੁਗੰਧਿ ਸਮਾਨਕ ਹੈ,  
 ਹੈ 'ਮਹਿਕ' ਤੇ ਨਾਲੇ 'ਮਾਣਕ' ਹੈ । ਜਿਉਂ.....  
 ਰੋਗ ਰੂਪੋਂ ਗੁਰੂ ਪਛਾਤਾ ਹੈ,  
 ਖੁਸ਼ਬੋ ਤੋਂ ਰੋਬ ਸਿਆਤਾ ਹੈ,  
 ਇਉਂ ਮਿਲ ਪਯਾ ਸੱਚਾ ਦਾਤਾ ਹੈ  
 ਹੁਣ ਪਿਤਾ ਗੁਰੂ ਕਰ ਜਾਤਾ ਹੈ । ਜਿਉਂ.....  
 ਗੁਰ ਨਾਨਕ ਪੁਰਖ ਸੁਗੰਧਤਿ ਹੈ,  
 'ਖੁਸ਼ਬੋ' ਤੇ 'ਰੂਪ' ਅਰ 'ਰੋਗਤ' ਹੈ,



ਉਸ ਚਮਨ ਲਗਾਯਾ ਸੰਗਤਿ ਹੈ,  
 ਵਿਚ ਬੈਠਾ ਲਾਕੇ ਪੰਗਤਿ ਹੈ। ਜਿਉਂ.....  
 ਲੜ ਫੜ ਨਾਨਕ ਗੋਸਾਈਂ ਦਾ,  
 ਤਦ ਦਰ ਪਾਸੇਂ ਤੂੰ ਸਾਈਂ ਦਾ,  
 ਜਿਉਂ ਸ਼ਰਨ ਫੁੱਲ ਜਦ ਜਾਈਦਾ,  
 ਤਦ ਦਾਨ ਸੁਗੰਧੀ ਪਾਈ ਦਾ।  
 ਜਿਉਂ ਫੁੱਲੀਂ ਮਹਿਕ ਸਮਾਈ ਦਾ,  
 ਹੋ ਰੂਪ “ਵਾਸ਼ਨਾ” ਸਾਈਂ ਦਾ।



ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ—ਬਿਹਾਗ। ਤਾਰ ਤੇ ਗਤ—ਪਸ਼ਤੋਂ। ਮਾਤ੍ਰਾ—੭।  
 ਲਯ—ਧੀਮੀ। ‘ਆ’ ਦਾ ਘਰ—‘ਸਾਈਂ ਦਾ’ ਪਰ ਹੈ।  
 X  
 ਸੁਰ ਘਾਸ—ਸਾ ਰੋ ਗਾ ਮਾ ਮਾ ਪਾ ਧਾ ਨੀ।

## ਅੱਖ ਪਹਿਲੇ ਕਿ ਦੀਦਾਰ ?

ਆ ਪੁਛਦੇ ਲੋਕ ਦਿਵਾਨੀ ਨੂੰ,  
 ਮੈਂ ਦੁਨੀਆਂ ਰਾਹ ਭੁਲਾਨੀ ਨੂੰ,  
 ਨਿਤ ਅਪਨੇ ਵਿਚ ਮਸਤਾਨੀ ਨੂੰ,  
 ਉਹ ਕਲਗੀਆਂ ਵਾਲਾ ਦੱਸ ਕੁੜੇ !  
 ਕੁਈ ਸਾਨੂੰ ਪਵੇ ਰਹੱਸ ਕੁੜੇ !  
 ਅਸੀਂ ਸੁਣਿਆਂ ਪ੍ਰੀਤਮ ਸੁਹਣਾ ਹੈ,  
 ਸੁਖ ਦੇਣਾ ਤੇ ਦੁਖ ਖੁਹਣਾ ਹੈ,  
 ਅਤਿ ਮਿੱਠਾ ਤੇ ਮਨ ਮੋਹਣਾ ਹੈ,  
 ਪਾ ਖੈਰ ਦਰਸ ਦੀ ਅਸਾਂ ਕੁੜੇ ?  
 ਤੈਂ ਦੁਆਰੇ ਬੈਠੇ ਆਨ ਬੁੜੇ ।  
 ਇਕ ਤਲਬ ਦਿਦਾਰ ਦੁਲਾਰੇ ਦੀ  
 ਉਸ ਕਲਗੀਆਂ ਵਾਲੇ ਪਜਾਰੇ ਦੀ,  
 ਹੋ ਖਿੱਚ ਪਈ ਰੁਖ ਨਜਾਰੇ ਦੀ,  
 ਹੋ ਜਾਵੇ ਅਸਾਂ ਦਿਦਾਰ ਕੁੜੇ !  
 ਕਰ ਸਾਡੇ ਤੇ ਉਪਕਾਰ ਕੁੜੇ ।  
 ਕੁਈ ਹੋਰ ਸ਼ਾਲ ਨਹੀਂ ਪਾਣਾ ਹੈ,  
 ਮੁੜ ਮੁੜ ਕੇ ਨਹੀਂ ਅਕਾਣਾ ਹੈ,  
 ਇਕ ਝਾਕਾ ਲੈ ਠਰ ਜਾਣਾ ਹੈ,  
 ਤੁਧ ਡਿੱਠਾ ਅਸਾਂ ਦਿਖਾਲ ਕੁੜੇ !  
 ਕਰ ਦਰਸ਼ਨ ਨਾਲ ਨਿਹਾਲ ਕੁੜੇ ।



ਮੈਂ ਸੁਣ ਹਸ ਦੁਹਰੀ ਹੋਨੀ ਹਾਂ,  
ਫਿਰ ਨੈਣ ਛਮਾਂ ਛਮ ਰੋਨੀ ਹਾਂ,  
ਪਈ ਚੱਕੀ ਜੀ ਵਿਚ ਝੋਨੀ ਹਾਂ,  
ਏ ਸਖੀਆਂ ਦੇ ਝੁੰਡ ਆਨ ਜੁੜੇ !  
ਕੀ ਆਖੇ ਜੋ ਸ਼ਹੁ\* ਆਪ ਰੁੜੇ ?

ਫਿਰ ਸਭਨਾ ਵਿਚੋਂ ਸਿਆਣੀ ਨੂੰ,  
ਮੈਂ ਆਖਿਆ: ਸੁਣ ਪਰਭਾਣੀ ਤੂੰ,  
ਕੀ ਪੁੱਛਦੇ ਮੁੱਝ ਇਆਣੀ ਨੂੰ ?  
ਕੁਈ ਪੰਡਤ ਪਾਂਧਾ ਪੁੱਛ ਕੁੜੇ !  
ਕੁਈ ਜੋਗੀ ਨੂੰ ਪੁਛ ਗਿੱਛ ਕੁੜੇ ।

ਮੈਂ ਮੂਰਖ ਭਈ ਦਿਵਾਨੀ ਹਾਂ,  
ਰਾਹ ਰਸਤੇ ਸੱਭ ਭੁਲਾਨੀ ਹਾਂ,  
ਹੋ ਕਮਲੀ ਪਈ ਭੁਆਨੀ ਹਾਂ,  
ਰਟ ਪ੍ਰੀਤਮ ਪ੍ਰੀਤਮ ਨਿੱਤ ਕੁੜੇ !  
ਇਕ ਕਲਗੀਆਂ ਵਾਲਾ ਚਿੱਤ ਕੁੜੇ ।

ਮੈਂ ਅਖੀਆਂ ਪਈ ਲਭਾਵਾਂ ਨੀ,  
ਜੇ ਮਿਲਨ ਤਾਂ ਮੀਤ ਤਕਾਵਾਂ ਨੀ ।  
ਬਿਨ ਨੈਨ ਦਰਸ ਕਿੰਵ ਪਾਵਾਂ ਨੀ,  
ਦਰਸਨ ਤੋਂ ਪਹਿਲੇ ਅੱਖ ਕੁੜੇ,  
ਨਹੀਂ ਅੱਖ ਤਾਂ ਦਰਸਨ ਵੱਖ ਕੁੜੇ ।

ਉਹ ਚਾਨਣ ਆਪ ਪਿਆਰਾ ਹੈ,

---

\*ਸ਼ਹੁ-ਸ਼ਹੁ ਦਰਿਆ ।

ਪਾਇ ਨੈਣਾਂ ਵਿਚ ਝਲਕਾਰਾ ਹੈ,  
ਨਹੀਂ ਨੈਣ ਤਾਂ ਕਿੰਵ ਦੀਦਾਰਾ ਹੈ ?

ਲਭ ਦਰਸਨ ਜੋਗੀ ਅੱਖ ਕੁੜੇ !

ਸਿਕ-ਦਰਸ ਨ ਐਵੇਂ ਰੱਖ ਕੁੜੇ ।

ਉਹ ਦੇਵੇ ਦਰਸ ਸੁਜਾਖੇ ਨੂੰ,

ਪਏ ਜਲਵਾ ਨਹੀਂ ਮੁਨਾਖੇ ਨੂੰ,

ਨਹੀਂ ਦੀਵਾ ਦਿਸੇ ਦੁਆਖੇ ਨੂੰ,

ਕਰ ਅਖੀਆਂ ਪਹਿਲੋਂ ਭਾਲ ਕੁੜੇ !

ਮੰਗ ਮਗਰੋਂ ਦਰਸਨ ਮਾਲ ਕੁੜੇ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਬਿਹਾਗ । ਤਾਲ -੩ । ਗਤ-ਨਕਟਾ । ਮਾਤ੍ਰਾ-੮ ।

ਲਯ-ਵਿਚਲੇ ਮੇਲ ਦੀ । ‘ਆ’ ਦਾ ਘਰ-‘ਰਹੱਸ ਕੁੜੇ’ ਪਰ ਹੈ ।

×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੫੧ —



## ‘ਮੈਂ ਤੇਰਾ’—‘ਤੂੰ ਮੇਰਾ’

ਹੇ ਸੁਹਣੇ ਸਤਿਗੁਰ ਨਾਨਕ !  
 ਹੇ ਦਇਆ ਸਮੁੰਦਰ ਸ੍ਵਾਮੀ !  
 ਤੂੰ ਦੁਖੀਆਂ ਦੇ ਦੁਖ ਦੇਖੇ,  
 ਛਡ ਦੇਸ ਵਲਾਇਤ ਸੁਹਣੀ,  
 ਤੂੰ ਉਚਾ ਹੈਂ ਅਤਿ ਭਾਰਾ,  
 ਵਿਚਨੀਵਜਾਂ ਲੋਕਾਂ ਆਇਆ,  
 ਨਹੀਂ ਅਸੀਂ ਪਹੁੰਚ ਸਾਂ ਸਕਦੇ  
 ਤੂੰ ਆਪ ਆਨ ਕੇ ਪਹੁੰਚਾ,  
 ਨਹੀਂ ਰਾਜ ਸਮਾਜੀਂ ਆਯਾ,  
 ਸਹੇ ਮਿਹਣੇ ਨਾਲ ਉਲਾਂਭੇ,  
 ਪਿਉ ਸਮਝੇ ਪੁੱਤਰ ਮੇਰਾ  
 ਕਹਿ ‘ਵਣਜ ਕਰੋ ਮਿਰੇ ਬੇਟਾ !’  
 ਪਰ ਦੇਖੋ ਸੁਹਣਾ ਸਤਿਗੁਰ  
 ਲੈ ਤਕੜੀ ਤੋਲੇ ਸੇਦਾ  
 ਇਉਂ ਰਹਿੰਦਾ ਚੁਪ ਚੁਪਾਤਾ  
 ਹੋ ਮਾਨੁਖ ਝੱਲੇ ਚੱਖੇ  
 ਫਿਰ ਵਾਹ ਵਾਹ ਪਯਾਰੇ ਮੇਰੇ,  
 ਸਭ ਦੰਭ ਕਪਟ ਫਿਰ ਦੇਖੇ,  
 ਜਰਵਾਣੇ ਜੁਲਮ ਕਮਾਂਦੇ  
 ਲਾਹ ਅੱਖਾਂ ਅਗੋਂ ਪਰਦੇ  
 ਕਿਤੇ ਰਾਖਸ਼ ਕੋਡੇ ਵਰਗੇ

ਹੇ ਮਿੱਠੇ ਤੇ ਅਤਿ ਪਯਾਰੇ !  
 ਹੇ ਦਾਸਾਂ ਦੇ ਰਖਵਾਰੇ !  
 ਦੁਖ ਦੇਖੇ ਕੋਮਲ ਹੋਯਾ,  
 ਤੂੰ ਆਇਆ ਦੁਖੀਆਂ ਦੁਆਰੇ।  
 ਪਰਆਪਹਿਠਾਹਾਂ ਆਇਆ,  
 ਧਰ ਵੇਸ ਮਨੁੱਖੀ ਸਾਰੇ।  
 ਵਿਚ ਪੀੜਾਂ ਦੇ ਸਾਂ ਨੱਪੇ,  
 ਆ ਦੁਖੀਆਂ ਦੇ ਦੁਖ ਟਾਰੇ।  
 ਵਿਚ ਲੋਕ ਗਰੀਬਾਂ ਆਯਾ,  
 ਕੁਝ ਧੱਪੇ ਨਾਲ ਕਰਾਰੇ।  
 ਉਹ ਦੇਵੇ ਹੱਥ ਰੁਪੱਯੇ,  
 ਮਾਂ ਆਖੇ ‘ਕਾਜ ਸੁਆਰੇ’।  
 ਨਹੀਂ ਅਪਣਾ ਆਪ ਲਖਾਵੇ,  
 ਸੁਲਤਾਨ ਪੁਰੇ ਵਿਚਕਾਰੇ।  
 ਦੁਖ ਚਾਰ ਚੁਫੇਰੇ ਦੇਖੇ,  
 ਸਭਿ ਸ੍ਵਾਦ ਕੁੜੱਤੇ ਖਾਰੇ।  
 ਤੂੰ ਦੇਸ਼ ਦੇਸ਼ ਨੂੰ ਟੁਰਿਆ,  
 ਜੋ ਦੇਖੇ ਆਪ ਨਿਵਾਰੇ।  
 ਤੂੰ ਸਤਿਗੁਰ ਸੱਭ ਤਕਾਏ,  
 ਉਹ ਬੰਦੇ ਨੈਣ ਉਘਾੜੇ।  
 ਕਿਤੇ ਸੱਜਣ ਠੱਗ ਕਸਾਈ,

ਕਿਤੇ ਜਾਦੂਗਰ ਤੇ ਦੰਭੀ,  
 ਵਿਚ ਸੱਚ ਖੰਡ ਸੈਂ ਬੈਠਾ,  
 ਇਕਤਰਸ ਖਿੱਚ ਤੁਧਲਜਾਯਾ  
 ਕੁਈ ਗਿਆ ਨ ਤੈਨੂੰ ਸੱਦਣ,  
 ਤੂੰ ਤਰਸ ਆਪ ਹੀ ਖਾਧਾ  
 ਅਸੀਂ ਮੁਰਦੇ ਮਰ ਸਾਂ ਚੁੱਕੇ,  
 ਰੁਹ-ਪਯਾਰ ਅਸਾਂ ਵਿਚ ਫੂਕੀ  
 ਤੂੰ ਪਹਿਲੇ ਪਯਾਰ ਸਿ ਕੀਤਾ,  
 ਤਦ ਅਸੀਂ ਪਯਾਰ ਵਿਚ ਜਾਗੇ,  
 ਇਹ ਪਯਾਰ ਜਿਨ੍ਹਾਂ ਨੇ ਲੀਤਾ  
 ਜਦ ਖੁੱਲ੍ਹੇ ਤੈਨੂੰ ਡਿੱਠਾ  
 ਓਹ ਖੀਵੇ ਤੇ ਹੋ ਰਸੀਏ  
 ਵਿਚ ਲੋਕਾਂ ਪ੍ਰੇਮ ਵਸਾਂਦੇ,  
 ਹੋ ਉੱਚੇ ਸਤਿਗੁਰ ਨਾਨਕ !  
 ਕਰ ਮਿਹਰ ਓ ਕਰਾਂ ਸ੍ਰਾਮੀ !  
 ਮੈਂ ਨੀਵਾਂ ਹਾਂ ਤੇ ਹੀਣਾ,  
 ਏ ਹੀਰੇ ਵਰਗੇ ਸੁਹਣੇ  
 ਜਿਉਂ ਤੁਸੀਂ ਤਦੋਂ ਸਓ ਆਏ  
 ਤਿਉਂ ਆਪੇ ਬਿਰਦ ਸੰਭਾਲੋ,  
 ਇਕਰਿਜ਼ਮ ਪਯਾਰਦੀ ਪਯਾਰੇ!  
 ਇਕਕਿਣਕਾ ਇਸ਼ਕਸੁਵਾਲਾ  
 ਮੈਂ ਅੰਦਰ ਆਪ ਰਖਾਵੇ  
 ਫਿਰ ਦਿੱਸੇ ਹਰਦਮ ਮੈਨੂੰ  
 ਹਾਂ, ਸੁਹਣਾ ਮਿੱਠਾ ਪਯਾਰਾ

ਕਿਤੇ ਰਾਹ ਖੁਹ ਪਾਪੀ ਤਾਰੇ।  
 ਰਚ ਮੌਜ ਅਨੰਦੀ ਤੂੰ ਤਾਂ,  
 ਵਿਚ ਦੁਖੀ ਦੋਖੀਆਂ ਭਾਰੇ।  
 ਨਾਨਿਉਤਾ ਘਲ ਅਣਵਾਯਾ,  
 ਆ ਮੁਰਦੇ ਚੱਕ ਜਿਵਾਰੇ।  
 ਤੂੰ ਰੁਮਕਾ ਜਿੰਦੜੀ ਪਾਯਾ,  
 ਭਾਵ ਕੱਢੇ ਦੁੱਪਰਿਆਰੇ।  
 ਫਿਰ ਪਯਾਰ ਅਸਾਂ ਵਿਚ ਆਯਾ,  
 ਹੋ ਸੁਹਣੇ ਤੇ ਅਤਿ ਪਯਾਰੇ !  
 ਬੰਦ ਨੈਣ ਉਨ੍ਹਾਂ ਦੇ ਖੁੱਲ੍ਹੇ:  
 ਤੇ ਤੱਕੇ ਰੂਪ ਨਿਆਰੇ।  
 ਤੈਂ ਨਾਲ ਪ੍ਰੇਮ ਪਏ ਕਰਦੇ,  
 ਹਨ ਪਹੁੰਚੇ ਤੇਰੇ ਦੁਆਰੇ।  
 ਹੋ ਨੀਵੀਆਂ ਪਯਾਰ ਨ ਵਾਲੇ!  
 ਜਗ ਆ ਜਿਉਂ ਲੋਕੀਂ ਤਾਰੇ।  
 ਮੈਂ ਗੁਣ ਮਾਣਾਂ ਤੋਂ ਖਾਲੀ,  
 ਮੈਂ ਜਨਮ ਕਈ ਹਨ ਹਾਰੇ।  
 ਆ ਆਪੇ ਖਲਕ ਬਚਾਈ,  
 ਲਓ ਮੈਨੂੰ ਲਾ ਚਰਣਾਰੇ।  
 ਇਕ ਭੋਰਾ ਪ੍ਰੇਮ ਪੀਆ ਦਾ,  
 ਲਿਵ ਭਰਿਆ ਨਾਲ ਹੁਲਾਰੇ  
 ਤੇ ਜਾਗ ਪਿਆਰੀ ਖੋਲ੍ਹੇ,  
 ਲਗ ਸਭ ਤੋਂ ਚੰਗੇ ਪਯਾਰੇ।  
 ਇਕਠੰਢਾ ਰਸ ਦਾ ਭਰਿਆ,



ਕੁਈ ਮੈਨੂੰ ਹੋਰ ਨ ਲੱਗੇ  
 ਖਿਚ ਡੋਰ ਲਗੇ ਜੀ ਐਸੀ  
 ਵਧ ਖਿੱਚੀ ਸਗੋਂ ਵਧੇ ਓ  
 'ਮੈਂ ਤੇਰਾ' ਹਰਦਮ ਕੂਕਾਂ  
 'ਮੈਂ ਤੇਰਾ' ਸਬਕ ਪਕਾਵਾਂ  
 ਇਕ ਸਿੱਕ ਰਹੇ ਜੀ ਮੇਰੇ  
 'ਤੂੰ ਮੇਰਾ' ਸੁਣਨਾਂ ਲੋਚਾਂ  
 ਚਹਿ ਜਨਮ ਕਈਚਾ ਬੀਤਣ  
 ਤੂੰ ਜਦੋਂ ਚਹੇਂ ਚਾ ਆਖੀਂ,  
 ਹਾਂ ਇਕ ਦਿਨ ਐਸਾ ਆਉ  
 —ਬਿਨ ਗੁਣ ਜੋਹੈ ਅਪਨਾਵੇ—  
 ਫਿਰ ਲੋੜ ਨ ਬਾਕੀ ਕੋਈ,  
 ਵਿਚ ਚਰਨਾਂ ਮਿਲੀ ਸਮਾਈ,

ਬਿਨ ਤੇਰੇ, ਪ੍ਰਭੂ ਸੁਆਰੇ !  
 ਜੋ ਖਿੱਚੀ ਕਦੀ ਨ ਟੁੱਟੇ,  
 ਕਸ ਰੱਖੇ ਦਿਨ ਰੈਣਾਰੇ।  
 'ਹਰ ਹਾਲ ਗੁਰੂ ਮੈਂ ਤੇਰਾ'  
 ਹੋਰ ਗੱਲਾਂ ਸੱਭ ਵਿਸਾਰੇ।  
 ਕਦ ਸਤਿਗੁਰ ਤੁੱਠੇਆਖੇ:—  
 'ਤੂੰ ਮੇਰਾ' ਕਦੋਂ ਪੁਕਾਰੇਂ।  
 'ਮੈਂ ਤੇਰਾ' ਮੈਂ ਨਾਂ ਭੁੱਲਾਂ,  
 'ਤੂੰ ਮੇਰਾ' ਮੇਰੇ ਪਯਾਰੇ !  
 ਜਦ ਸਤਿਗੁਰ ਨਾਨਕ ਪਯਾਰਾ !  
 'ਤੂੰ ਮੇਰਾ' ਆਖ ਪੁਕਾਰੇ।  
 ਜੀਇੱਛੁ ਜੜਾਫਲ ਪਾਇਆ,  
 ਸੁਖ ਪਾਏ ਅਗਮ ਅਪਾਰੇ।

ਇਹ ਗੀਤ ਪਿੱਛੋਂ ਆ ਚੁਕੇ ਗੀਤ ਨੰਬਰ ੬੭ ਦੇ ਸੁਰ ਤਾਲ ਪਰ  
 ਗਾਇਆ ਜਾ ਸਕਦਾ ਹੈ।

## ਗੁਰੂ ਦੀ ਟੋਕ ।

ਜਦ ਮੈਨੂੰ ਪਾਪ ਦਬਾਂਦੇ ਹਨ,  
 ਚੌਫੇਰ ਹਨੇਰ ਮਚਾਂਦੇ ਹਨ,  
 ਤਦ ਨੈਣ ਮਿਰੇ ਉਠ ਜਾਂਦੇ ਹਨ,  
 ਟਕ ਤੇਰੇ ਵੱਲ ਜਮਾਂਦੇ ਹਨ ।  
 ਦਰ ਤੇਰਾ ਪਏ ਤਕਾਂਦੇ ਹਨ,  
 ਅਰ ਤਕਦੇ ਨਹੀਂ ਥਕਾਂਦੇ ਹਨ,  
 ਤਦ ਨੀਰ ਭਰੇ ਭਰ ਲਜਾਂਦੇ ਹਨ,  
 ਇਹ ਬਿਨਤੀ ਤਦੋਂ ਅਲਾਂਦੇ ਹਨ:-

‘ਤੂੰ ਮੇਰੀ ਟੋਕ ਗੁਸਾਈਂ ਹੈਂ,  
 ਮੈਂ ਤੇਰੀ ਸ਼ਰਨ ਤਕਾਈ ਹੈ,  
 ‘ਏ ਦੂਤੀ ਬੜੇ ਕਸਾਈ ਹੈਂ  
 ਨਹੀਂ ਰਖ ਸਕਦਾ ਪਿਉ ਮਾਈ ਹੈ,  
 ‘ਨਹੀਂ ਸਕੇ ਬਚਾ ਮਿਤ ਭਾਈ ਹੈ  
 ਤੂੰ ਸਭ ਪਰ ਭਾਰੂ ਸਾਈਂ ਹੈਂ,  
 ‘ਮੈਂ ਤੇਰੀ ਭਰੀ ਦੁਹਾਈ ਹੈ,  
 ਗੁਰ ਨਾਨਕ ਸਦਾ ਸਹਾਈ ਹੈ’ ।



ਜਦ ਤੇਰਾ ਰੂਪ ਤਕਾਈਦਾ  
 ਤਦ ਆਸ ਆਸਰਾ ਪਾਈਦਾ।  
 ਇਉਂ ਪਾਪਾਂ ਤਈਂ ਭਜਾਈਦਾ,  
 ਹੋ ਸੁਖੀਏ ਸ਼ਰਨ ਸਮਾਈਦਾ।'

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ-ਜ਼ਿਲਾ। ਤਾਲ-੩। ਗਤ-ਕਵਾਲੀ। ਮਾਤ੍ਰਾ-੮।  
 ਲਯ-ਵਿਚਲੇ ਮੇਲ ਦੀ। 'ਆ' ਦਾ ਘਰ--'ਮਚਾਂਦੇ ਹਨ' ਪਰ ਹੈ।  
 ਸੁਰ ਖਾਸ-ਸਾ ਰੋ ਗਾ ਮਾਂ ਪਾ ਧਾ ਨੀ।

ਗੀਤ ੮੩-‘ਜਗਤ ਜਗਵੇਦੀ’ ਪਰ ਮਾਤਾ ਚੋਣੀ  
(ਸੁਲੱਖਣੀ) ਜੀ ਦੀ ਭੇਟ ।

‘ਕੁਛ ਕਰ ਭੇਟ ਜਗਤ ਦੀ ਤੂੰ ਬੀ ਜਾਂਦਾ ਜਗਤ ਜਲੰਦਾ’,  
ਸੁਹਣਾ ਵਾਕ ਨਣਦ ਦੇ ਮੂੰਹੋਂ ਕੰਨੀ ਮੇਰੀ ਪੈਂਦਾ ।  
ਮੈਂ ਕੀ ਭੇਟ ਨਿਮਾਣੀ ਦੇਵਾਂ ਹੋਵੇ ਤਾਂ ਕੁਛ ਦੇਵਾਂ ?  
ਪਿਰ ਪਰਦੇਸ਼, ਸਦਾ ਦੇ ਰਮਤੇ, ਮੈਂ ਲੇਵਾਂ ਕੇ ਦੇਵਾਂ ?  
ਕਈ ਕਈ ਬਰਸ ਦਰਸ ਨਹੀਂ ਹੁੰਦੇ ਘਰ ਨਹੀਂ ਫੇਰੇ ਪਾਏ,  
ਖੱਟਣ ਵਾਲੇ ਰਹਿਣ ਬਦੇਸ਼ੀਂ, ਧਨ ਕਿੱਥੋਂ ਮੈਂ ਆਏ ।  
ਬਾਲ ਅਵਾਣੇ ਖੱਟ ਨ ਜਾਣਨ ਮੈਂ ਦਿੱਤਾ ਟੁਕ ਖਾਂਦੇ,  
ਤੱਕਣ ਹਥ ਮੇਰੇ ਵਲ ਸੁਹਣੇ ਦੰਮ ਕਿਤੋਂ ਨਹੀਂ ਆਂਦੇ ।  
ਬਾਬਲ ਮੇਰਾ ਲਖੀਅਰ ਨਾਹੀ ਲਖਦਾਤਾ ਮੈਂ ਹੋਕੇ  
ਕੀਕੂੰ ਦੁੱਖ ਜਗਤ ਦੇ ਕੱਟਾਂ ਦਾਨ ਅਮਿੱਤੇ ਦੇਕੇ ?  
ਪੰਡਤ ਨਹੀਂ ਪੜ੍ਹੀ ਮੈਂ ਸ਼ਾਸਤ੍ਰ ਵਿੱਦਯਾ ਦਾਨ ਕਰਾਵਾਂ,  
ਮੂਰਖ ਨੂੰ ਮੈਂ ਚਾਨਣ ਦੇਕੇ ਸੋਝੀ-ਦੀਪ ਜਗਾਵਾਂ ।  
ਜੋਗੀ ਨਹੀਂ ਸਿੱਧੀਆਂ ਜਾਣਾਂ, ਦੁਖ ਦੁਨੀਆਂ ਦੇ ਕੱਟਾਂ,  
ਦੂਰ ਦਲਿੱਦਰ ਕਰਾਂ ਜਗਤ ਦੇ, ਅਹੁਰਾਂ ਲਾਹ ਲਾਹ ਸੁੱਟਾਂ ।  
ਵੈਦ ਨਹੀਂ ਵੈਦਗੀ ਜਾਣਾਂ, ਦਰਦ ਰਵਾਣਿਆਂ ਤਾਈਂ  
ਦਾਰੂ ਦਿਆਂ, ਨਿਰੋਏ ਕਰਕੇ ਦੁਨੀਆਂ ਪੀੜ ਮਿਟਾਈਂ ।  
ਮੈਂ ਸੰਗੀਤ ਨ ਰੱਬੀ ਜਾਣਾਂ, ਧੁਰ ਦੀ ਬਾਣੀ ਗਾਵਾਂ,  
ਮੁਏ ਜਗਤ ਦੇ ਕੰਨੀਂ ਫੂਕਾਂ, ਕਰ ਸੁਰਜੀਤ ਜਗਾਵਾਂ ।  
ਹੁੰਦਾ ਕੁਈ ਵੰਡਾਵੇ ਸਹੀਓ ! ਅਣਹੁੰਦੇ ‘ਚੋਂ ਦੱਸੋ,  
ਜਗ ਨੂੰ ਕੀ ਮੈਂ ਵੰਡ ਦਿਵਾਵਾਂ ? ਮੁਸ਼ਕਲ ਪਈ ਅਵੱਸੋ ।



ਜੇ ਮੈਂ ਆਖਾਂ ਵੱਟ ਕਸੀਸਾਂ ਸੁਣ ਤੂੰ ਜਗਤ ਜਲੰਦੇ !  
 ਦਾਨ ਕਰਾਂ ਮੈਂ ਤੇਰੇ ਸੁਖ ਨੂੰ ਸਿਰ ਦੇ ਤਾਜ ਸੁਹੰਦੇ ।  
 ਉਹ ਦਾਤਾ, ਉਹ ਧੁਰ ਦਾ ਦਾਤਾ, ਅਰਸੀ ਤਾਣਾਂ ਵਾਲਾ,  
 ਗੁਪਤ ਪ੍ਰਗਟ ਤੇ ਹੁਕਮ ਓਸਦਾ ਮੁਏ ਜਿਵਾਵਣ ਵਾਲਾ,  
 ਉਹ ਮੈਂ ਦਾਨ ਦਿਆਂ ਜੱਗ ਤੈਨੂੰ ਤੈਨੂੰ ਉਹ ਸੁਖ ਦੇਵੇ  
 ਤੇਰੇ ਲਈ ਦਿਨੇ ਤੇ ਰਾਤੀਂ ਦੁਖ ਸਾਰੇ ਸਿਰ ਲੇਵੇ,  
 ਤੇਰਾ ਹੋ ! ਮੇਰਾ ਨਾਂ ਹੋਵੇ, ਸਾਰਾ ਤੇਰਾ ਹੋਵੇ,  
 ਮੈਂ ਨਿਜ ਮਾਨ ਤਿ ਦਾਵਾ ਛੱਡਾਂ, 'ਪਕੜ' ਨ ਮੈਂ ਮਨ ਖੋਵੇ ।  
 ਭਾਵੇਂ ਓ ਘਰ ਹਨ ਨਹੀਂ ਵੜਦੇ ਇਕ ਇਕ ਕਰਨ ਉਦਾਸੀ,  
 ਬਾਰਾਂ ਬਾਰਾਂ ਵਰ੍ਹੇ ਨ ਪਰਤਨ ਸੁਨਿਹਾਂ ਸਾਰ ਨ ਆਸੀ,  
 ਸਾਧੂ ਹੁਏ ਗ੍ਰਿਹਸਤ ਤੋਂ ਛੁੱਟੇ, ਤੋੜੇ ਸੱਭ ਤਗਾਦੇ,  
 ਮਮਤਾ ਮੋਹ ਮੁਕਾਏ ਸਾਰੇ, ਬੰਧਨ ਸੱਭ ਛੁਡਾਕੇ ।  
 ਪਰ ਕਮਲੀ ਮੈਂ ਸਹੀਓ ਸਾਰੀ, ਮੇਰੀ 'ਪਕੜ' ਨ ਛੁਟਦੀ,  
 ਮੋਹ ਮਮਤਾ ਤੇ ਮਾਯਾ ਮੇਰੀ 'ਉਹ ਮੇਰੇ' ਨਹੀਂ ਟੁਟਦੀ ।  
 'ਉਹ ਮੇਰੇ' ਮੈਂ ਏਸ ਆਸਰੇ ਜੀਵਾਂ ਆਸ ਬਨ੍ਹਾਈ,  
 'ਉਹ ਦੁਨੀਆਂ ਦੇ ਮੇਰੇ ਨਾਹੀਂ' ਸਕਾਂ ਨ ਸੋਚ ਫੁਰਾਈ ।  
 ਜੋਗੀ ਕਈ ਫਕੀਰ ਸਿਆਣੇ, ਸਾਧ ਕਈ ਹਨ ਆਏ,  
 ਅਰਸੀ ਜੋਤਿ ਓਸ ਵਰੁਸਾਏ ਫੇਰੇ ਏਥੇ ਪਾਏ ।  
 ਆਖਣ 'ਰੱਬ ਕੰਤ ਹੈ ਤੇਰਾ, ਉਹ ਦੁਨੀਆਂ ਲਈ ਆਯਾ,  
 'ਤੂੰ ਦੇ ਤੋੜ ਆਪਣਾ ਦਾਵਾ, ਆਪਾ ਦਿਓਂ ਚੁਕਾਯਾ' ।  
 ਹਾਇ ! ਨਿਖੁੱਟੀ ਦੀ ਮਤ ਮੋਟੀ, ਮੇਰੀ ਸਮਝ ਨ ਆਵੇ,  
 ਮੇਰੀ ਪਯਾਰ-ਡੋਰ ਨੂੰ ਕੋਈ ਸਿੱਖਯਾ ਨਹੀਂ ਤੁੜਾਵੇ ।  
 ਮੈਂ ਦਿਨ ਰਾਤ ਫਸੀ ਮੋਹ ਉਸ ਦੇ ਕਿਵੇਂ ਨ ਸਕਾਂ ਭੁਲਾਈ,  
 'ਉਹ ਮੇਰੇ' ਇਕ ਪਕੜ ਕਹਿਰ ਦੀ ਕਿਵੇਂ ਨ ਸਕਾਂ ਘਟਾਈ ।

ਇਸ ਖਿਚ ਬੱਧੀ ਖਿੱਚੀ ਜਾਵਾਂ, ਖਿੱਚੀ ਸਦਾ ਰਹਾਵਾਂ;  
 'ਮੋਹ' 'ਪਕੜ' ਕੁਛ ਆਖੋ ਇਸ ਨੂੰ ਚੱਕਰ ਏਸ ਰਹਾਵਾਂ।  
 ਇਸ 'ਪਿਯ-ਮੋਹ' ਧੜਕਦੀ ਛਾਤੀ; ਕਸਕ ਕਸਕਦੀ ਅੰਦੇ।  
 ਲਹਿਰੇ ਰਹਿਨ ਕਾਲਜੇ ਉਠਦੇ ਬਰਰਾਟਾਂ ਹਿਯ ਮੰਦਰੇ।  
 ਏਸ ਮਰਮ ਦੀ ਪੀੜ ਕਦੇ ਮੈਂ ਆਪੇ ਤੋਂ ਹੋ ਗੁਜ਼ਰਾਂ,  
 ਅੰਝੂ ਇੱਕ ਕਿਰੇ ਆ ਅੱਖੋਂ ਖਿੱਚ ਜਾਂਦੀਆਂ ਨਜ਼ਰਾਂ।  
 ਆਪਾ ਸਭ ਮੇਰਾ ਜਜੋਂ ਪੰਘਰ, ਘੁਲ ਮਿਲ ਘੁਲ ਮਿਲ ਜਾਂਦਾ,  
 ਕਿਸ ਵਿਚ? ਮੈਂ ਜਾਣਾ ਕੁਝ ਨਾਹੀਂ ਫਿਰ ਅੱਥਰੁ ਇਕ ਆਂਦਾ।  
 ਕੁਝ ਹੋਵੇ ਕੁਝ ਰਹੇ ਕਾਲਜੇ, ਕੁਝ ਰਹਿੰਦਾ ਕੇ ਨਾਹੀਂ,  
 ਸਾਰੀ ਮੈਂ ਇਕ ਕਾਂਬਾ ਹੋਕੇ ਬਰਰਾਵਾਂ ਗੁੰਮ ਜਾਹੀਂ;  
 ਇਸ ਵੇਲੇ ਇਕ 'ਅੱਥਰੁ' ਸਹੀਓ! ਇਹ ਸਿਕ ਬੂੰਦ ਸੁ ਪਾਣੀ,  
 ਇਹ ਤੁਪਕਾ ਇਕ ਖਾਰੇ ਜਲ ਦਾ ਝਰਦਾ ਅੱਖਾਂ ਥਾਣੀਂ,  
 ਹੈ: ਹੇ ਜਗਤ! ਤੁਧੇ ਦੀ ਭੇਟਾ, ਇਹ ਤੁਪਕਾ ਇਕ ਪਾਣੀ,  
 ਜਗ-ਜਗਵੇਦੀ ਦੇ ਏ ਉੱਤੇ ਮੇਰੀ ਭੇਟ ਨਿਮਾਣੀ।

-----

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰ: ੨੮, ੨੯, ੩੯ ਵਿਚੋਂ ਕਿਸੇ  
 ਇਕ ਵਿਚ (ਜਿਸ ਰਾਗ ਵਿਚ ਚਾਹੇ) ਵਜਾਇਆ ਜਾ ਸਕਦਾ ਹੈ।



## ਗੀਤ ੮੪-ਗੁਰੂ ਜਯੋਤਿ-ਕਲਗੀਧਰ ਮਹਾਰਾਜ- ਕਿੱਥੇ ਗਏ ?

ਸੂਚਨਾ--‘ਗੁਰ ਨਾਨਕ ਦੇਵ ਗੋਬਿੰਦ ਰੂਪ’ ਤੇ ‘ਵਹਿ ਪ੍ਰਗਟਿਓ ਪੁਰਖ ਭਗਵੰਤ ਰੂਪ’ ਦੇ ਗੁਰਵਾਕ ਤੇ ਸੱਖ ਵਾਕ ਅਨੁਸਾਰ ਸਤਿਗੁਰ ਜੀ ਦਾ ਅਵਤਾਰ ਲੈਣਾ ਤੇ ਜੋਤੀ ਜੋਤ ਰਲਣਾ ਇੱਕੋ ਕ੍ਰਿਸ਼ਮੇ ਹਨ, ਇਲਾਹੀ ਪ੍ਰੇਮ ਦੇ। ਜਿਵੇਂ ‘ਅਵਤਾਰ ਤੇ ਅਸੀਂ ‘ਖੁਸ਼ੀ’ ਕਰਦੇ ਹਾਂ, ਤਿਵੇਂ ‘ਜਯੋਤੀ ਜੋਤਿ’ ਵੀ ਉਸੇ ਤਰ੍ਹਾਂ ਦੇ ਖੁਸ਼ੇ ਦੇਣ ਹਾਰਇਕ ਕੋਤਕ ਸਮਝਣਾ ਚਾਹੀਏ\* । ਇਸ ਅਸੂਲ ਮੁਜਬ ਸਾਹਿਬਾਂ ਦੇ ਜਯੋਤੀ ਜਯੋਤ ਸਮੇਂ ਦਾ ਇਸ ਦੀਸਣਹਾਰ ਚੁੰਧਿਆਉਣ ਵਾਲੇ ਪਰਦੇ ਦੇ ਉਹਲੇ ਜੋ ਕੋਤਕ ਵਰਤਿਆ ਉਸ ਨੂੰ ਮਨੁੱਖੀ ਬੋਲੀ ਤੇ ਕਾਵਯ ਵਿਚ ਅੰਕਿਤ ਕਰਨ ਦੀ ਇਕ ਮੂਰਤੀ ਇਹ ਹੈ:—

‘ਜਗਤ-ਯਾਤਰਾ’ ਕਲਗੀਧਰ ਦੀ ਜਦ ਮੁੱਕੀ ਸੀ ਪਜਾਰੀ,  
ਤੱਤਾਂ ਤੋਂ ਕੁਦਰਤ ਪੁਛ ਕੀਤੀ:—‘ਹੈ ਵਜ੍ਹਦ ਇਹ ਭਾਰੀ,  
‘ਕੌਣ ਤੁਸਾਂ ਚੋਂ ਕਰੇ ਸੰਭਾਲਣ ? ਪੈਗੰਬਰ ਤੇ ਜੋਧਾ,  
‘ਕਵੀ ਸ਼ਿਰੋਮਣਿ, ਰਸਿਕ ਰਸਾਂ ਦਾ, ਗੁਣ ਸਪੰਨ, ਉਪਕਾਰੀ।’

ਧਰਤੀ ਨੇ ਕੰਨ ਹਥ ਧਰ ਦਿੱਤੇ:—‘ਮੈਂ ਭਾਰੀ ਤੇ ਮੈਲੀ  
‘ਏ ‘ਨਾਪਾ ਵਲਵਲਿਆਂ ਵਾਲਾ’ ਮੈਂ ਨਾ ਸਕਾਂ ਸੰਭਾਰੀ।’

ਅੱਗ ਕਹੇ:—‘ਮੈਂ ਧੂਏਂ ਵਾਲੀ, ਤੱਤੀ ਸਾੜਨ ਹਾਰੀ।  
‘ਝਰਨਾਟਾਂ ਦੇ ਜਯੋਤਿ ਮੰਡਲ ਨੂੰ ਛੂਹ ਨਾਂ ਸਕਾਂ ਨਕਾਰੀ।’

ਨੀਰ ਕਹੇ:—‘ਮੈਂ ਠੰਢਾ ਤੱਤਾ, ਛਿਨ ਸੁਥਰਾ ਛਿਨ ਭਰਿਆਂ,  
‘ਨੂਰ ਇਲਾਹੀ ਦਾ ਏ ਬੁੱਕਾ ਮੈਂ ਸਾਂਭਣ ਤੋਂ ਆਰੀ।’

\*ਮਿਤੁ ਪੈਝੈ ਮਿਤੁ ਬਿਗਸੈ ਤਿਸੁ ਮਿਤ ਕੀ ਪੈਜ ਭਾਵਏ ॥

ਤੁਸੀ ਵੀਚਾਰਿ ਦੇਖਹੁ ਪੁਤ ਭਾਈ ਹਰਿ ਸਤਿਗੁਰੁ ਪੈਨਾਵਏ ॥

†ਕੁਦਰਤ ਨੇ ਤੱਤਾਂ ਤੋਂ ਪੁੱਛਿਆ ।

‡ਮੈਲਾ ।

ਪੇਣ ਕਹੇ:—‘ਮੈਂ ਖੇਡਾਂ ਘੱਟੇ, ਟਿਕਣ ਨ ਕਿਧਰੇ ਵਾਲੀ,  
‘ਰਸ ਕਿਰਨਾਂ ਦਾ ਏਹ ਅਲਾਂਬਾ ਕਿੱਥੇ ਧਰਾਂ ਲੁਕਾਰੀ?’

ਕਹੇ ਅਕਾਸ਼:—‘ਸੂਨ ਮੈਂ ਸਾਰਾ ਇਹ ਹੈ ਹੋਂਦ ਇਲਾਹੀ,  
‘ਰੂਪ, ਅਰੂਪ, ਰਸਾਲ, ਵਿਰਾਗੀ; ਮੈਂ ਨਾਂ ਸਕਾਂ ਸਮਾਰੀ।’

ਤਦੋਂ ਬ੍ਰਹਮ ਤੋਂ ਨਾਂਦ ਉਤਰਿਆ, ਉਸ ਨੇ ਸਿਰ ਤੇ ਚਾਇਆ:—  
‘ਬ੍ਰਹਮ ਰੂਪ ਹੈ ਹਸਤੀ ਤੇਰੀ; ਚਲ ਅਪਣੇ ਘਰ, ਵਾਗੀ!’

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੬੯ ਦੇ ਸੁਰ ਤਾਲ ਪਰ  
ਵਜਾਇਆ ਜਾ ਸਕਦਾ ਹੈ।



## ਗੀਤ ੮੫-ਕਹੁ ਕਿਸ ਨੇ ਪਾਰ ਉਤਾਰਿਆ ?

ਕੋਈ ਪੀਰ ਵਡਾ ਉਲਿਯਾਉ ਸੀ,  
ਕੋਈ ਰਿਖੀ ਮੁਨੀ ਉਮਰਾਉ ਸੀ;  
ਅਵਤਾਰ ਵਡਾ ਦਰਿਯਾਉ ਸੀ;  
ਕੋਈ ਗਜਾਨੀ ਵਡ-ਪਰਭਾਉ ਸੀ,  
ਕਹੁ ਆਪਾ ਕਿਸਨੇ ਵਾਰਿਆ ?  
ਹੋ ਸਦਕੇ ਸਣ ਪਰਵਾਰਿਆ ?

ਕਹੁ ਕਿਸ ਨੇ ਖੁਸ਼ੀਆਂ ਛੱਡੀਆਂ;  
ਛਡ ਤਖਤ ਧਰੇ ਭੇਂ ਅੱਡੀਆਂ,  
ਕੋਣ ਜਾਗੇ ਰਾਤਾਂ ਵੱਡੀਆਂ;  
ਪਰ-ਪਯਾਰ 'ਚ ਬਾਂਹਾਂ ਅੱਡੀਆਂ,  
ਹਾਂ ਕੋਣ ਜਿਨ ਆਪਾ ਵਾਰਿਆ ?  
ਤੇ ਵਾਰਿਆ ਸਣ ਪਰਵਾਰਿਆ ?

ਉਹ ਕੋਣ ਜੁ ਪੁੱਤ ਕੁਹਾਂਵਦਾ,  
ਤੇ ਨੀਹਾਂ ਹੇਠ ਚਿਠਾਂਵਦਾ,  
ਫਿਰ ਤਕਦਾ ਨਾ ਘਬਰਾਂਵਦਾ,  
ਦੇ ਬਲੀ ਨ ਜੁੱਸੇ ਮਾਂਵਦਾ ?  
ਦਸ ਕਿਸ ਨੇ ਆਪਾ ਵਾਰਿਆ ?  
ਹੋ ਘੋਲੀ ਸਣ ਪਰਵਾਰਿਆ ?

ਮਾਂ ਪੋਤੇ ਦੇ ਜੀ ਵਾਰਦੀ,  
ਦੁਖ ਬਿਰੁੱ ਦੇ ਨਾਰ ਸਹਾਰਦੀ,

ਪੁਤ ਚਾਰੇ ਭੇਟ ਚੜ੍ਹਾਂਵਦੀ,  
ਇਹ ਕ੍ਰਾਮਤ ਕਿਸ ਬਣ ਆਂਵਦੀ ?  
ਕਿਉਂ? ਕਿਸਨੇ ਆਪਾ ਵਾਰਿਆ ?  
ਦੇ ਸਰਬੰਸ ਜਗ ਨਿਸਤਾਰਿਆ ।

ਕੌਣ ਬੇਲੀ ਅਪਣੇ ਵਾਰਦਾ ?  
ਜਗਵੇਦੀ ਪਯਾਰੇ ਚਾੜ੍ਹਦਾ,  
ਦੁਖ ਹਰਦਾ ਇਉਂ ਸੰਸਾਰ ਦਾ,  
ਫਿਰ ਸ਼ੇਰ ਵਾਂਗ ਲਲਕਾਰਦਾ ?  
ਕਿਉਂ? ਕਿਸਨੇ ਆਪਾ ਵਾਰਿਆ ?  
ਦੇ ਸਭ ਕਿਛ ਸਾਨੂੰ ਤਾਰਿਆ ।

ਇਕ ਸਾਧੂ ਕਹਿਣ ਫਕੀਰ ਹੋ,  
ਨਾ ਰਾਜਾ ਨਾ ਜਾਗੀਰ ਹੋ,  
ਨਾ ਮਨਸਬਦਾਰ ਅਮੀਰ ਹੋ,  
ਨਹੀਂ ਦੇਸ਼ ਵਲੈਤ ਵਜ਼ੀਰ ਹੋ,  
ਉਨ੍ਹ ਕਹਿਦੇ ਆਪਾ ਵਾਰਿਆ ?  
ਤੇ ਵਾਰਿਆ ਸਣ ਪਰਵਾਰਿਆ ।

ਉਹ ਦੁਖੀਆਂ ਦਾ ਇਕ ਯਾਰ ਸੀ,  
ਤੇ ਨੀਚਾਂ ਦਾ ਉਸ ਪਯਾਰ ਸੀ,  
ਉਹ ਦਾਸ ਨਿਵਾਜਣ ਹਾਰ ਸੀ,  
ਜਗ ਸਾਧ ਬਚਾਵਣ ਹਾਰ ਸੀ,  
ਇਸ ਲਈ ਉਸ ਆਪਾ ਵਾਰਿਆ ?  
ਦੇ ਸਰਬੰਸ ਸਣ ਪਰਵਾਰਿਆ ।



ਉਹ ਆਤਮ ਦਾ ਦਾਤਾਰ ਸੀ,  
 ਉਹ ਗੁਰ ਵੱਡਾ ਅਵਤਾਰ ਸੀ,  
 ਉਹ ਸ਼ਾਹ ਸੱਚੀ ਸਰਕਾਰ ਸੀ,  
 ਦਿਲ ਉਸ ਦਾ 'ਦੁੱਖ-ਨਿਵਾਰ' ਸੀ,  
 ਉਸ ਆਪਾ ਸਾਥੋਂ ਵਾਰਿਆ !  
 ਤੇ ਵਾਰਿਆ ਸਣ ਪਰਵਾਰਿਆ ।

ਉਨ ਮਰਦੇ ਸਾਧ ਬਚਾ ਲਏ,  
 ਨਾਲ ਸ਼ਾਹੀਆਂ ਮੱਥੇ ਲਾ ਲਏ,  
 ਤੇ ਰਾਜਿਆਂ ਭੇੜ ਭਿੜਾ ਲਏ  
 ਦੁਖ ਭਰਦੇ ਲੋਕ ਛੁਡਾ ਲਏ  
 ਇਉਂ ਆਪਾ ਉਸ ਨੇ ਵਾਰਿਆ  
 ਦੇ ਸਰਬੰਸ ਸਣ ਪਰਵਾਰਿਆ ।

ਸੁਖ ਚੈਨ ਅਰਾਮ ਤਜਾਂਵਦਾ,  
 ਦਿਨ ਰੁੱਝਾ ਰਾਤਿ ਜਗਾਂਵਦਾ,  
 ਮਨ ਤਨ ਧਨ ਸਾਰਾ ਲਾਂਵਦਾ,  
 ਜੋ ਅਪਣਾ, ਖਰਚ ਕਰਾਂਵਦਾ,  
 ਅੰਤ ਆਪਾ ਉਸਨੇ ਵਾਰਿਆ,  
 ਵਾਰ ਪਹਿਲੇ ਪੁਤ ਪਰਵਾਰਿਆ ।

ਪੁਤ, ਮਿਤਰ ਸਾਰੇ ਵਾਰਦਾ  
 ਸਿਖ, ਪਯਾਰੇ ਬੀ ਨੌਛਾਰਦਾ,  
 ਸੁਖ ਅਪਣੇ ਸਾਰੇ ਟਾਰਦਾ  
 ਇਕ ਬੱਧਾ ਸਾਡੇ ਪਯਾਰ ਦਾ ।

ਉਸ ਸਭ ਕੁਛ ਸਾਥੋਂ ਵਾਰਿਆ,  
ਦੇ ਅਪਣੇ ਅਸਾਂ ਸਵਾਰਿਆ।

ਉਹ ਸੱਚਾ ਗੁਰ ਅਵਤਾਰ ਹੈ,  
ਸਿੰਘ ਗੋਬਿੰਦ ਗੁਰੂ ਅਪਾਰ ਹੈ,  
ਉਹ ਵਸਦਾ ਪਾਰ ਉਰਾਰ ਹੈ,  
ਤੇ ਕਰਦਾ ਪਯਾਰ ਵਪਾਰ ਹੈ।  
ਉਸ ਕਲਗੀ ਵਾਲੇ ਵਾਰਿਆ  
ਸਭ ਅਪਨਾ, ਸਾਨੂੰ ਤਾਰਿਆ।

ਹੋ ਉਸਦਾ, ਉਸ ਜਿਹਾ ਹੋਰ ਵੇ,  
ਗੁਰ ਕਿਸੇ ਨਹੀਂ ਪਿਆ ਕੋਲ ਵੇ,  
ਸਭ ਪੋਥੀਆਂ ਭਾਵੇਂ ਫੋਲ ਵੇ,  
ਚਹਿ ਲੱਭ ਗਲੇ ਪਾ ਢੋਲ ਵੇ  
ਇਕ ਕਲਗੀਧਰ ਜਿਨ ਵਾਰਿਆ,  
ਦੇ ਸਭ ਕਿਛ ਜਗ ਨਿਸਤਾਰਿਆ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਕੋਂਸੀਆ। ਤਾਲ—੩। ਗਤ—ਤਲਵਾੜਾ। ਮਾਤ੍ਰਾ—੮।  
ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਪਰਵਾਰਿਆ’ ਪਰ ਹੈ।

×

ਸੁਰ ਖਾਸੇ—ਸਾ ਰੇ ਗਾ ਮਾ ਪਾ ਧਾ ਨੀ।

— ੧੬੫ —



ਗੀਤ ੧੬— ਘਰ ਛੱਡਣ ਦੀ ਲੋੜ ਨਹੀਂ ।

ਮੈਂ ਪੁਛਿਆ ਬਾਹਮਣ ਪਾਂਧੇ ਨੂੰ,  
ਤੇ ਪੰਡਤ ਕਾਂਸੀ ਜਾਂਦੇ ਨੂੰ,  
ਸੰਨਯਾਸੀ ਦੇਸ਼ ਫਿਰਾਂਦੇ ਨੂੰ,  
'ਸ਼ਹੁ ਕਿਸ ਬਿਧਿ ਢੂੰਡ ਲਭਾਈਦਾ ?'  
ਓਹ ਕਹਿੰਦੇ 'ਜੰਗਲ ਜਾਈਦਾ ।'

ਮੈਂ ਪੁਛਿਆ ਮੁੱਲਾਂ ਦਾਨੇ ਨੂੰ  
ਤੇ ਕਾਜ਼ੀ ਵਡੇ ਸਿਆਨੇ ਨੂੰ,  
ਇਕ ਸੂਫੀ ਸੂਫ ਹੰਢਾਨੇ ਨੂੰ,  
'ਸ਼ਹੁ ਕਿਸ ਬਿਧਿ ਦੱਸੋ ਪਾਈਦਾ ?'  
ਓਹ ਕਹਿੰਦੇ 'ਜੰਗਲ ਜਾਈਦਾ ।'

ਮੈਂ ਜੰਗਲ ਡੇਰਾ ਲਾਯਾ ਸੀ,  
ਬਹਿ ਨਦੀਆਂ ਜੁੱਗ ਲੰਘਾਯਾ ਸੀ,  
ਨਹੀਂ ਆਦਮ ਜ਼ਾਤਿ ਤਕਾਯਾ ਸੀ,  
ਸੀ ਵਯਾਕੁਲ ਹੋ ਹੋ ਜਾਈਦਾ,  
ਨਹੀਂ ਪਯਾਰਾ ਇਸ ਬਿਧਿ ਪਾਈਦਾ ।

ਮੈਂ ਮੁੜਕੇ ਭਾਲ ਕਰਾਈ ਸੀ,  
ਕੁਲ ਦੁਨੀਆਂ ਹੰਢ ਤਕਾਈ ਸੀ,  
ਸਭ ਖਲਕਤ ਪੁੱਛ ਦਸਾਈ ਸੀ,  
'ਸ਼ਹੁ ਕਿਸ ਬਿਧਿ ਦੱਸੋ ਪਾਈਦਾ ?'  
ਸਭ ਕਹਿੰਦੇ 'ਜੰਗਲ ਜਾਈਦਾ ।'

ਵਿਚ ਜੰਗਲ ਜੰਗਲ ਖਾਂਦਾ ਹੈ,  
ਦਿਲ ਚੋਰ ਨਾਲ ਹੀ ਜਾਂਦਾ ਹੈ,  
ਨਹੀਂ 'ਪੜਦਾ-ਅਕਲ' ਨਸਾਂਦਾ ਹੈ,  
ਜਿਹੇ ਜਾਵੇ ਤਿਹੇ ਰਹਾਈ ਦਾ,  
ਕੁਛ ਹੋਰ ਨਹੀਂ ਬਨ ਜਾਈਦਾ।

ਇਉਂ ਹੁੱਟੀ ਹੁਟਕੇ ਥੱਕੀ ਨੂੰ  
ਤੇ ਸਾਧਨ ਕਰਨੋਂ ਅੱਕੀ ਨੂੰ,  
ਵਿਚੁੰ ਧੁਖਦੀ ਉਤੋਂ ਢੱਕੀ ਨੂੰ,  
ਜਦ ਆਸ ਤੋੜ ਜੀ ਢਾਈਦਾ,  
ਗੁਰ ਨਾਨਕ ਦਰਸ਼ਨ ਪਾਈਦਾ।

ਇਕ ਝਲਕਾ ਮਿਲਜਾ ਅਚਾਨਕ ਦਾ  
ਦੁਖ ਮਿਟਿਆ ਰਾਹ ਭਿਆਨਕ ਦਾ  
ਫਿਰ ਹੁਕਮ ਮਿਲਜਾ ਗੁਰਨਾਨਕ ਦਾ:—  
'ਘਰ ਜੰਗਲ ਆਪ ਬਨਾਈਦਾ,  
'ਨਹੀਂ ਵਿੱਚ ਬਨਾਂ ਦੇ ਧਾਈ ਦਾ।

'ਜਦ ਸੁੱਤਾ ਟੱਬਰ ਰਾਤ ਪਿਆ  
ਘਰ ਜੰਗਲ ਤਦ ਹੋ ਸਾਫ ਗਿਆ,  
'ਚੁਪ ਸ਼ਾਂਤਿ ਇਕਾਂਤ ਚੁਫੇਰ ਬਿਆ,  
ਨਹੀਂ ਸੁੱਤਿਆਂ ਸਮਾਂ ਗੁਆਈ ਦਾ  
'ਸ਼ਹੁ ਮਿਲੇ, ਜਿ ਜਾਗ ਧਿਆਈ ਦਾ।

'ਸ਼ਹੁ ਪਾਈਏ ਯਾਦ ਕਰਾਈਏ ਜੇ,  
ਕਰ ਪਯਾਰ ਨ ਦਿਲੋਂ ਭੁਲਾਈਏ ਜੇ,



‘ਲਿਵ ਡੋਰੀ ਪੱਕ ਬਨਾਈਏ ਜੇ,  
ਉਹ ਪਯਾਰ ਕੀਤਿਆਂ ਪਾਈਦਾ।  
‘ਬਿਨ ਪ੍ਰੇਮ ਹੱਥ ਨਹੀਂ ਆਈਦਾ।

ਜਦ ਲਿਵ ਦੀ ਤਾਰ ਬਨਾਈ ਹੈ,  
ਜਿੰਦ ਸ਼ਹੁ ਦੇ ਵਿੱਚ ਸਮਾਂਦੀ ਹੈ,  
‘ਸੁਖ ਵਸਲ ਪੀਆ ਦਾ ਪਾਂਦੀ ਹੈ,  
ਤਦ ਘਰ ਬੈਠੇ ਹੀ ਪਾਈਦਾ।  
‘ਘਰ ਬਨ ਦੇ ਤੁੱਲ ਬਨਾਈਦਾ।’

ਮੈਂ ਸਦਕੇ ਸਤਿਗੁਰ ਪਯਾਰੇ ਤੋਂ  
ਗੁਰ ਨਾਨਕ ਮੇਲਣਹਾਰੇ ਤੋਂ  
ਉਸ ਪ੍ਰੀਤਮ ਆਪ ਸੁਆਰੇ ਤੋਂ  
ਜਿਸ ਮਿਲਿਆ ਭਵ ਤਰ ਜਾਈਦਾ।  
ਮਿਲ, ਵਿਛੁੜ ਨ ਜਿਸ ਤੋਂ ਜਾਈਦਾ।

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਭੈਰਵੀ। ਤਾਲ—੩। ਗਤ—ਨਾ ਧੀ ਧਿ ਨਾ। ਮਾਤ੍ਰਾ—੧੬।  
ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਦੋਸੋ ਪਾਈਦਾ’ ਪਰ ਹੈ।

× × × × ×

ਸੂਰ ਖਾਸ—ਸਾ ਰੋ ਗਾ ਮਾ ਪਾ ਧਾ ਨੀ।

— ੧੬੮ —

## ਕੀ ਕੀਤਾ ?

ਕੀ ਕੀਤਾ, ਗੁਰ ਗੋਬਿੰਦ ਸਿੰਘ ਨੇ ?

ਤੈਨੂੰ ਲੀਤਾ ਰਖ ਦੁਖ ਪੀੜੋ ।

ਸੁਣ ਮੀਤਾ ! ਜਮ ਮਾਰੋਂ ਨਰਕੋਂ,

ਦਿਲ ਸੀਤਾ ਪ੍ਰਭੁ ਢਰਨੀਂ ਤੇਰਾ,

ਤੋਂ ਜੀਤਾ ਮਨ, ਉਸਦੀ ਬਖਸ਼ਿਸ਼,

ਰਖ ਨੀਤਾ ਚਿੱਤ ਉਸ ਸਤਿਗੁਰ ਨੂੰ ।

ਅਮਯ\* ਪੀਤਾ ਤੂੰ ਜੀਵਿਓਂ ਮੁਰਦਾ,

ਦੁਖ ਬੀਤਾ, ਛਕ ਜਦ ਤੋਂ ਲੀਤਾ

ਸੁਖ ਗੀਤਾ ਇਹ ਅੰਮ੍ਰਿਤ ਛਕਣਾ,

ਜਰਨੀਤਾ† ਹੈ ਐਖਾ ਇਸਨੂੰ ।

ਮੈਂ ਕੀਤਾ, ਉਲਟਾ ਇਸ ਨਾਲੋਂ

ਭੁੱਲ ਦੀਤਾ ਉਪਕਾਰ ਗੁਰੂ ਦਾ ।

ਗਉ‡ ਗੀਤਾ ਅਨਮਤ ਦੇ ਹਰਦਮ,

ਨਹਿ ਚੀਤਾ ਸਿੱਖੀ ਦਾ ਰਸਤਾ ।

ਇਕ ਭੀਤਾ‡ ਉਸਰੀ ਹੁਣ ਡਾਢੀ,

ਜਿਨ ਕੀਤਾ ਬੇਮੁਖ ਸਤਿਗੁਰ ਤੋਂ ।

---

\* ਅੰਮ੍ਰਿਤ ॥ † ਜਿਰਨਾ ॥ ‡ ਕੋਧ ॥



ਸੁਣ ਮੀਤਾ ! ਮੰਗ ਬਖਸ਼ਿਸ਼ ਗੁਰ ਦੀ,  
 ਦਿਲ ਛੀਤਾ\* ਕਰ ਇਕਦਮ ਨਾਹੀ ।  
 ਸ਼ਰਣੀਤਾਂ ਉਸ ਗੁਰ ਦੀ ਹੋਜਾ:-  
 'ਰੱਖ ਲਿਆ ਗੁਰ ਕਲਗੀ ਵਾਲੇ !'  
 ਗਾ ਗੀਤਾ ਹੁਣ ਹਰਦਮ ਉਸਦੇ,  
 ਨਵ ਨੀਤਾ ਰਹੁ ਸਿਮਰਨ ਕਰਦਾ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ-ਫ਼ੈਰਵੀ । ਤਾਲ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।  
 ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ-'ਪੀੜੋ' ਪਰ ਹੈ ।  
 X X X X X  
 ਸੁਰ ਖਾਸ-ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।

---

\*ਛਿੱਕਾ । †ਸ਼ਰਨਾਗਤ ।

## ਅਰਸ਼ਾਂ ਦੀ ਅਵਾਜ਼ ।

ਕਿਤੇ ਬਿਜਲੀ ਬੱਦਲ ਗੱਜਦੇ ਨੀਂ,  
 ਕਿਤੇ ਸਾਗਰ ਕੰਢੇ ਭਜਦੇ ਨੀਂ,  
 ਕਿਤੇ ਪੈਣ ਫਰਾਟੇ ਵਜਦੇ ਨੀਂ,  
 ਪਰ ਸਾਨੂੰ ਠੰਢ ਨ ਪੈਂਦੀ ਏ,  
 ਸਦ ਸੁਣ ਕੇ ਜਿੰਦੜੀ ਢੈਂਦੀ ਏ।

ਕਿਤੇ ਬੁਲਬੁਲ ਰਾਗ ਉਚਾਰੇ ਨੀਂ,  
 ਕਿਤੇ ਕੋਇਲ ਬੋਲ ਕਰਾਰੇ ਨੀਂ,  
 ਕਿਤੇ ਮੋਰ ਪਪੀਹ ਪੁਕਾਰੇ ਨੀਂ,  
 ਪਰ ਸਾਨੂੰ ਠੰਢ ਨ ਪੈਂਦੀ ਏ,  
 ਜਿੰਦ ਸੁਣਦੀ ਏ ਦੁਖ ਸਹਿੰਦੀ ਏ।

ਕਿਤੇ ਵਜਦੇ ਢੋਲ ਢਮੱਕੇ ਨੀਂ,  
 ਕਿਤੇ ਗਿੱਧੇ ਪੈਣ ਧਮੱਕੇ ਨੀਂ,  
 ਕਿਤੇ ਸੁਣੀਏ ਨਾਚ ਘੁਮੱਕੇ ਨੀਂ,  
 ਪਰ ਸਾਨੂੰ ਠੰਢ ਨ ਪੈਂਦੀ ਏ,  
 ਜਿੰਦ ਸੁਣ ਸੁਣ ਥੱਲੇ ਲਹਿੰਦੀ ਏ,

ਕਿਤੇ ਤੂਤੀ ਨਾਦ ਸੁਣਾਂਦੀ ਏ,  
 ਕਿਤੇ ਮੁਰਲੀ ਰੰਗ ਜਮਾਂਦੀ ਏ,



ਕਿਤੇ ਬੀਨਾ ਬੰਨ੍ਹ ਬਹਾਦੀ ਏ,  
ਪਰ ਸਾਨੂੰ ਠੰਢ ਨ ਪੈਂਦੀ ਏ,  
ਜਿੰਦ ਨਾਲ ਸਗੋਂ ਵਧ ਖਹਿੰਦੀ ਏ।

ਕਿਤੇ ਸੁਰ ਸਾਰੰਗੀ ਲਾਈ ਏ,  
ਕਿਤੇ ਵੀਣਾ, ਗਲੇ ਗਵਾਈ ਏ,  
ਕਿਤੇ ਜਲਤਰੰਗ ਸੁਖਦਾਈ ਏ,  
ਪਰ ਸਾਨੂੰ ਠੰਢ ਨ ਪੈਂਦੀ ਏ,  
ਦਿਲ ਹੋਰ ਉਦਾਸੀ ਛੈਂਦੀ ਏ।

ਕਿਤੇ ਗਾਂਦੀਆਂ ਗੋਲੀਆਂ ਬਾਂਦੀਆਂ ਨੀਂ,  
ਕਿਤੇ ਬਾਈਆਂ ਰਾਗ ਅਲਾਂਦੀਆਂ ਨੀਂ,  
ਕਿਤੇ ਗਾਣੀਆਂ ਗੀਤ ਸੁਣਾਂਦੀਆਂ ਨੀਂ,  
ਪਰ ਸਾਨੂੰ ਠੰਢ ਨ ਪੈਂਦੀ ਏ,  
ਜਿੰਦ ਦੁੱਖ ਵਧੇਰਾ ਲੈਂਦੀ ਏ!

ਇਹ ਬਿਰਹੋਂ ਬੜਾ ਕਸਾਈ ਏ,  
ਇਸ ਵੇਦਨ ਇਕ ਚਾ ਲਾਈ ਏ,  
ਜੋ ਰਗ ਰੇਸ਼ੇ ਵਿਚ ਛਾਈ ਏ,  
ਹੁਣ ਸਾਨੂੰ ਠੰਢ ਨ ਪੈਂਦੀ ਏ,  
ਇਹ ਵੇਦਨ ਕਟਦੀ ਰਹਿੰਦੀ ਏ।

ਜੇ ਕਲਗੀਆਂ ਵਾਲਾ ਆਵੇ ਨੀਂ,  
ਇਕ ਝਾਤ ਪਯਾਰ ਦੀ ਪਾਵੇ ਨੀਂ,

‘ਸੈਂ ਆਯਾ’ ਰਾਗ ਇਲਾਹੀ ਏ,  
‘ਤੂੰ ਮੇਰਾ’ ਗੀਤ ਖੁਦਾਈ ਏ,  
‘ਮੈਂ ਤੇਰਾ’ ਨਾਦ ਗੁਸਾਈਂ ਏ,  
ਇਹ ‘ਅਰਸ਼ੀ ਸੱਦ’ ਸਦੈਂਦੀ ਏ,  
ਚਕ ਅਸਾਂ ਅਰਸ਼ ਲੈ ਵੈਂਦੀ ਏ।

ਰਾਗ-ਭੀਮ ਪਲਾਸ । ਤਾਲ-੩ । ਗਤ-ਨਾ ਧੀ ਧਿ ਨਾ । ਮਾਤ੍ਰ-੧੬ ।  
ਲਯ-ਧੀਮੀ । 'ਆ' ਦਾ ਘਰ-'ਦੋਂਦੀ ਏ' ਪਰ ਹੈ ।

ਸੁਰ ਖਾਸ-ਸਾ      ਏ      ਗਾ      ਮਾ      ਪਾ      ਧਾ      ਨੀ ।



ਜਯੋਂ ਬੱਦਲ ਟੁਰਦਾ ਮਲਕੜੇ,      ਕਿਤੇ ਠਹਿਰੇ ਜਾਪੇ ਪਲਕੜੇ,  
 ਛਾਂ ਠੰਢੀ ਦੇਈ ਜਾਂਵਦਾ,      ਤੇ ਛਹਿਬਰ ਪਯਾਰੀ ਲਾਂਵਦਾ।  
 ਤਯੋਂ ਨਾਨਕ ਸਤਿਗੁਰ ਆਇਆ      ਜਿਨ ਮਿਹਰਾਂ ਮੀਂਹ ਵਸਾਇਆ,  
 ਜਗ ਜਲਦਾ ਠਾਰ ਦਿਖਾਇਆ      ਅਣਮੁੱਲਾ ਸੁਖ ਵਰਤਾਇਆ,  
 ਓ ਤੂਠ ਤੂਠ ਵਸਦਾ ਦਯਾਲ ਹੋ,      ਤੇ ਘਰ ਘਰ ਫਿਰੇ ਕ੍ਰਿਪਾਲ ਹੋ,  
 'ਸਚ' ਸਿੰਝੀ-ਨਾਦ ਵਜਾਂਵਦਾ,      ਜਿੰਦ ਮੋਇਆਂ ਅੰਦਰ ਪਾਂਵਦਾ,  
 ਦਿਲ-ਭਟਕਿਆਂ ਤਾਈਂ ਮੋੜਦਾ,      ਰਬ ਸੱਚੇ ਦੇ ਵਿਚ ਜੋੜਦਾ।  
 ਕਟ ਦੇਂਦਾ ਧੁੰਦ ਗੁਬਾਰ ਓ      ਕਰ ਦੇਂਦਾ ਭੋਜਲ ਪਾਰ ਓ,  
 ਆ ਬੈਠੋ ਛਾਵੇਂ ਓਸ ਦੀ,      ਲਓ ਛਹਿਬਰ ਭਿੰਨੀ ਓਸਦੀ।  
 ਰਸ ਰੱਤੇ ਹੋ ਰੰਗ ਰੱਤੜੇ      ਤੇ ਉੱਚੇ ਪ੍ਰੇਮਾ ਮੱਤੜੇ,  
 ਏਓ ਹੀਰਾ ਜਨਮ ਸੁਆਰ ਏ,      ਜੋ ਜਾਇ ਨ ਖਾਲੀ ਵਾਰ ਏ।

-----

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੮੮ ਦੇ ਸੁਰ ਤਾਲ ਪਰ  
 ਵਜਾਇਆ ਜਾ ਸਕਦਾ ਹੈ।

## ਸ਼ੀਤ ੯੦- ਕਦੀ ਨ ਉਹਲੇ ਹੋਵੇ ਦਰਸ਼ਨ !

ਹੁਣ ਮੈਂ ਪੀਯ ਵਿਚ ਰਹੀ ਸਮਾਇ,  
 ਪਿਯ ਵਿਚ ਮੈਂ ਹਾਂ, ਮੈਂ ਵਿਚ ਪੀਆ,  
 ਚੰਦਨ ਲਪਟ ਪੀਆ ਵਿਚ ਮੁਸ਼ਕੀ,  
 ਕਉਲ ਖਿੜੇ ਸਭ ਪਿਯ ਮੇਰੇ ਵਿਚ  
 ਏ ਜੋ ਚੰਨ ਸੂਰ ਤੇ ਤਾਰੇ,  
 ਪਿਯ ਮੇਰੇ ਵਿਚ ਸਾਗਰ ਲਹਿਰੇ,  
 ਮਾਹਾਂ ਤੋਂ ਲੈ ਮਾਹੀਃ ਤਕ ਸਭਦਾ,  
 ਖੰਡ ਮੰਡਲ ਮਾਹੀ ਵਿਚ ਤਰਦੇ,  
 ਫਿਰ ਮਾਹੀ ਸਭਨਾਂ ਵਿਚ ਵਸਦਾ,  
 ਹਰ ਹਰ ਦਾ ਵਿਚ ਪਿਯ ਦੇ ਡੇਰਾ;  
 ਬਨ ਬੇਲੇ ਬਾਗਾਂ ਦੇ ਖੇੜੇ,  
 ਪਯਾਰੇ ਵਿਚ ਸੁਹੰਦੜੇ ਦਿੱਸਣ,  
 ਜੌਂ ਬੱਦਲ ਤਰਦੇ ਵਾ-ਮੰਡਲ,  
 ਜੌਂ ਹਿਰਦੇ ਮੇਰੇ ਵਿਚ ਲਹਿਰੇ,  
 ਮੱਥੇ ਤੇ ਜੌਂ ਖੁਸ਼ੀ ਵਸੇ ਆ,  
 ਗਲਾਂ ਤੇ ਜੌਂ ਭਖੇ ਉਮਾਹ ਹੈ,  
 ਮੋਤੀ ਵਿਚ ਜੌਂ ਆਬ ਵਸੇ ਹੈ,  
 ਅੱਗ ਵਿੱਚ ਜਿਉਂ ਚਾਨਣ ਵਸਦਾ,  
 ਤਿਉਂ ਸਾਰੇ ਪੀਆ ਪਯਾ ਵਸਦਾ,

ਮੈਂ ਵਿਚ ਪੀਆ ਵਾਸ।  
 ਖਿੜੀ ਪ੍ਰੇਮ ਦੀ ਵਾਸ\*।  
 ਮਲਿਆਗਰ ਦੇ ਸ੍ਵਾਸ।  
 ਝੁੰਮਣ ਭਉਰੇ ਦਾਸ।  
 ਪਿਯ ਤੋਂ ਲੈਣ ਪ੍ਰਕਾਸ਼।  
 ਬਿਜਲੀ ਮਾਰੇ ਲਾਸ।  
 ਮਾਹੀਃ ਵਿੱਚ ਨਿਵਾਸ।  
 ਮਾਤ[], ਪਤਾਲ, ਅਕਾਸ਼।  
 ਅੰਦਰ ਬਾਰੂ, ਨਿਵਾਸ।  
 ਹਰ ਹਰ ਵਿਚ ਪਿਯ ਵਾਸ।  
 ਹਰਿਆਵਲ, ਮਉਲਾਸ(),  
 ਧਰਤੀ ਅਤੇ ਅਕਾਸ਼।  
 ਪੈਣ ਸੁਗੰਧਿ ਨਿਵਾਸ;  
 ਪੀਯ-ਪ੍ਰੇਮ ਦੀ ਆਸ;  
 ਨੈਣੀਂ ਪ੍ਰੇਮ ਪ੍ਰਕਾਸ਼,  
 ਬੁੱਲ੍ਹਾਂ ਤੇ ਜੌਂ ਹਾਸ,  
 ਹੀਰੇ ਪਾਣੀ ਵਾਸ;  
 ਬਿਜਲੀ ਵਿਚ ਚਪਲਾਸ।  
 ਦਿਸਦਾ ਪਾਸੋ ਪਾਸ;

\*ਵਾਸਨਾ। ਚੰਦ। ਝੁੰਮਣੀ। ਚੰਦ ਤੋਂ ਮੱਛੀ ਤਕ ਦਾ ਭਾਵ ਅਕਾਸ਼  
 ਤੋਂ ਪਤਾਲਾਂ ਤਕ ਹੈ। ਝੁੰਪਯਾਰਾ। []ਮਾਤਲੋਕ। ()ਮਉਲਨਾ।



ਪਿਯ-ਮੋਹੀ ਮੈਂ ਉਸ ਵਿਚ ਤੱਕਾ  
 ਹਰ ਦਿਸਦੇ ਵਿਚ ਪੀਆ ਲਸਦਾ  
 ਸਾਗਰ ਬੂੰਦ ਬੁਦਬੁਦੇ ਅੰਦਰ  
 ਸਾਗਰ, ਬੂੰਦ, ਬੁਦਬੁਦੇ ਸਭ ਨੂੰ  
 ਪਿਯ 'ਨੁਕਤਾ' ਪਿਯ 'ਘੇਰਾ' ਮੇਰਾ,  
 ਲੁਕ ਬਹਿਣਾ, ਲੁਕ ਜਾਹਰ ਹੋਣਾ,  
 ਹਰ ਰੰਗੇ ਹਰ ਜਾਈ ਖਿੜਨਾ,  
 ਵਿਗਸਯਾ ਅੰਦਰ ਬਾਹਰ ਪਯਾਰਾ  
 ਅੰਦਰ ਬਾਹਰ ਰਵ ਰਹਯਾ ਮੇਰੇ  
 ਨੈਣ ਰਹੇ ਰੰਗ ਲਾ ਇਸ ਦਰਸ਼ਨ  
 ਕਦੀ ਨ ਉਹਲੇ ਹੋਵੇ ਦਰਸ਼ਨ,

ਉਹ ਤੇ ਉਹਦਾ ਪ੍ਰਕਾਸ਼ ।  
 ਕਾਦਰ ਕੁਦਰਤ ਵਾਸ ।  
 ਪਿਯ ਦੀ ਲਿਸ਼ਕੇ ਲਾਸ ।  
 ਅਪਨੇ ਵਿੱਚ ਲਿਆ ਸੁ ।  
 ਘੇਰੇ ਨੂੰ ਘੇਰਿਆ ਸੁ ।  
 ਚੋਜ ਪੀਆ ਦਾ ਖਾਸ ।  
 'ਵੱਖ' ਤੇ 'ਵਿੱਚ' ਵਿਗਾਸ ।  
 ਚਮਨ ਜਿਵੇਂ ਖਿੜਿਆਸ ।  
 ਦਿਲ ਤੇ ਨੈਣ ਨਿਵਾਸ ।  
 ਹਿਰਦਾ ਏਸ ਹੁਲਾਸ ।  
 ਰਾਤ ਦਿਨੇ ਅਰਦਾਸ ।

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਆਸਾ । ਤਾਰ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਾਜ-ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਵਾਸ ਜੀ' ਪਰ ਹੈ ।

×

ਸੂਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

# ਅਰਸੀਆਂ ਦਾ ਸੰਦੇਸ਼ !

ਮੈਂ ਡਿੱਠਾ ਰਾਤ ਫਿਸ਼ਤੇ ਹੇਠ ਆਏ  
 ਕਿ ਅਸਮਾਨਾਂ ਤੋਂ ਸੁੰਦੇ ਨਾਲ ਲਯਾਏ।  
 ਸਰੋਦਾਂ ਛਿੜ ਰਹੀਆਂ ਰਸ ਰੰਗ ਭਰੀਆਂ  
 ਤੇ ਦਫ ਵਜਦੇ ਸੁਹਾਵੇ ਤਾਰ ਲਾਏ।  
 ਕਿ ਨਚਦੇ, ਹੇਠ ਨੂੰ ਤੁਰ ਤਾਲ ਲਾਏ  
 ਚਲੇ ਸਭ ਰਾਗ ਆਵਨ ਸਾਜ ਚਾਏ।  
 ਤੇ ਚਲੀਆਂ ਰਾਗਨੀਆਂ ਨਾਲ ਆਵਨ  
 ਗਲੇ ਮਿੱਠੇ ਸੁਹਾਵੇ ਸੁਰ ਅਲਾਏ।  
 ਜਿਵੇਂ ਮੋਰਾਂ ਤਿਵੇਂ ਪੈਲਾਂ 'ਨ ਪੈਂਦੀਆਂ  
 ਜ਼ਿਮੀਂ ਦੇ ਨਾਚ ਉਨ੍ਹਾਂ ਨਾਚਾਂ ਭੁਲਾਏ।  
 ਜੇ ਦਿੱਤਾ ਦਿਲ, ਸਮਝ ਗਾਵਣ ਦੀ ਆਈ  
 ਗੁਰੂ ਆਵਣ ਦਾ ਸੁਹਲਾ ਏ ਸੁਣ ਆਏ:-  
 “ਗੁਰੂ ਨਾਨਕ ਗੁਰੂ ਨਾਨਕ ਪਿਆਰਾ  
 ਸੁਣੋ ਲੋਕੋ ! ਤੁਸਾਂ ਦੇ ਦੇਸ਼ ਆਏ।  
 “ਤਿਆਰੀ ਕਰ ਲਵੋ ਆਦਰ ਦੀ ਸਾਰੀ  
 ਕਿ ਘਰ ਬਨ ਬਾਗ, ਸਬ ਕਰ ਲੋ ਸੁਹਾਏ।  
 “ਸੁਆਗਤ ਦਾ ਜਦੋਂ ਸਾਮਾਨ ਕਰ ਲੋ  
 ਫਿਰ ਆਪੇ ਨੂੰ ਲਓ ਐਦਾਂ ਸਜਾਏ:-  
 “ਦਿਲ ਅਪਨੇ ਨੂੰ ਬਣਾਵੋ ਤਖਤ ਸੁਹਣਾ,  
 ਦਿਓ ‘ਮੈਂ’ ਆਪਣੀ ਹੇਠਾਂ ਵਿਛਾਏ।  
 “ਸੁਗੰਧੀ ‘ਪੋਮ’ ਦੀ ਛਿੜਕਾ ਦਿਓ ਜੀ,  
 ਦਿਓ ‘ਆਪਾ’ ਗੁਰੂ ਤੋਂ ਅਜ ਲੁਟਾਏ।



“ਜਿ ‘ਆਪਾ’ ਹੋ ਗਿਆ ‘ਆਪੇ’ ਤੋਂ ਖਾਲੀ  
 ਗੁਰੂ ਨਾਨਕ ਤਦੋਂ ਡੇਰੇ ਆ ਲਾਏ ।  
 “ਤੁਸੀਂ ਪਯਾਰਾਂ ਦੇ ਤਦ ਰਸ ਰੰਗ ਮਾਣੋ  
 ਜਦੋਂ ਆਪਾ ਇਸ ਆਪੇ ਤੋਂ ਘੁਮਾਏ ।  
 “ਇਸੇ ਪਯਾਰਾ ਤਦੋਂ ਹਰ ਰੰਗ ਵਸਦਾ  
 ਵਿਛੋੜਾ ਫੇਰ ਨਾਂ ਆ ਮੂੰਹ ਦਿਖਾਏ ।  
 “ਉਠੋ ਲੋਕੋ ! ਸੁਣੋ ਲੋਕੋ ! ਤੇ ਗਾਵੋ :—  
 ਕਿ ਔਹ ਆਏ, ਗੁਰੂ ਨਾਨਕ ਅਹੁ ਆਏ ।  
 “ਬੁਝਾਰਤ ਦੇ ਦਿਓ ਅਜ ਜਗਤ ਤਾਈਂ  
 ਗੁਰੂ ਆਏ ਤੇ ਖੁਸ਼ੀਆਂ ਨਾਲ ਲਜਾਏ ।  
 “ਮਿਲੋ ਆਕੇ ਹਾਂ ਆਪਾ ਭੇਟ ਧਰਧਰ,  
 ਮਿਲੋ ਐਦਾਂ ਜੁ ਗੁਰ ਗੋਦੀ ਖਿਡਾਏ ।  
 “ਸਫਲ ਜੀਵਨ, ਸਫਲ ਜੀਵਨ ਹੋ ਜਾਵੇ  
 ਗੁਰੂ ਦੇ ਅੰਕ ਫਿਰ ਰਹੀਓ ਸਮਾਏ” ।

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਕੋਸੀਆ । ਤਾਲ ਤੇ ਗਤ—ਚੰਚਲ । ਮਾਤ੍ਰਾ—੧੪ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਲਜਾਏ’ ਪਰ ਹੈ ।

X

ਸੁਰ ਖਾਸ—ਸਾ ਰੈ ਗਾ ਮਾ ਪਾ ਧਾ ਨੀ ।

ਗੀਤ ੯੨- ਸੰਗਤ ਦੀ ਬਿਰਹ ਅਰਜ਼ੋਈ !

ਦਿਖਾ ਦੇ ਦਿਖਾ ਦੇ ਦਿਖਾ ਦੇ ਪਯਾਰਿਆ !  
ਜ਼ਰਾ ਮੁਖੜਾ ਸੁਹਾਵਾ ਦਿਖਾ ਦੇ ਸੁਹਣਿਆਂ !  
ਤੇਰੀਆਂ ਚਿਹੋਕੀਆਂ ਉਡੀਕਾਂ ਸੱਜਣਾਂ !  
ਪੁਜਾ ਦੇ ਪੁਜਾ ਦੇ ਪੁਜਾ ਦੇ ਪਯਾਰਿਆ ! ੧.

ਤੇਰੇ ਨਾਮ ਨੂੰ ਹੀ ਮੈਂ ਧਿਆਵਾਂ,  
ਦਿਨ ਤੇ ਰਾਤੀਂ ਪਈ ਅਲਾਵਾਂ;  
ਪਈ ਅਲਾਵਾਂ ਵਾਹ ਵਾ ਵਾਹ !

ਦਿਖਾ ਦੇ ਦਿਖਾ ਦੇ ਦਿਖਾ ਦੇ ਪਯਾਰਿਆ !  
ਜ਼ਰਾ ਮੁਖੜਾ ਸੁਹਾਵਾ ਦਿਖਾ ਦੇ ਸੁਹਣਿਆਂ ! ੨.  
ਹੁਣ ਗੁਰ ਨਾਨਕ ਪਯਾਰੇ ਆਈਂ,  
ਫੇਰਾ ਅਜ ਆ ਸਾਡੇ ਪਾਈਂ;  
ਫੇਰਾ ਪਾਈਂ ਵਾਹ ਵਾ ਵਾਹ !

ਦਿਖਾ ਦੇ ਦਿਖਾ ਦੇ ਦਿਖਾ ਦੇ ਪਯਾਰਿਆ !  
ਜ਼ਰਾ ਮੁਖੜਾ ਸੁਹਾਵਾ ਦਿਖਾ ਦੇ ਸੁਹਣਿਆਂ ! ੩.  
ਸਾਨੂੰ ਚਰਨੀਂ ਆਨ ਲਗਾਈਂ,  
ਸਿਕਦੇ ਮੱਥੇ ਠੰਢਕ ਪਾਈਂ,  
ਠੰਢਕ ਪਾਈਂ ਵਾਹ ਵਾ ਵਾਹ !

ਦਿਖਾ ਦੇ ਦਿਖਾ ਦੇ ਦਿਖਾ ਦੇ ਪਯਾਰਿਆ !  
ਜ਼ਰਾ ਮੁਖੜਾ ਸੁਹਾਵਾ ਦਿਖਾ ਦੇ ਸੁਹਣਿਆਂ ! ੪.



ਆ ਜਾ ਵਿੱਥਾਂ ਮੋਟ ਗੁਸਾਈਂ !  
 'ਅਪਨੀ' ਆਖ ਤਿ ਲੈ ਅਪਨਾਈ;  
 ਲੈ ਅਪਨਾਈ ਵਾਹ ਵਾ ਵਾਹ !  
 ਦਿਖਾ ਦੇ ਦਿਖਾ ਦੇ ਦਿਖਾ ਦੇ ਪਯਾਰਿਆ !  
 ਚੁਰਾ ਮੁਖੜਾ ਸੁਹਾਵਾ ਦਿਖਾ ਦੇ ਸੁਹਣਿਆਂ ! ਪ੍ਰ

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਰ—੩ । ਗਤ—ਤਲਵਾੜਾ । ਮਾਤ੍ਰਾ—੯ ।  
 ਲਯ—ਚਲੰਤ । 'ਆ' ਦਾ ਘਰ—'ਸੁਹਣਿਆਂ' ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਧਾ ਧਾ ਨੀ ।





# ਪੰਜਾਂ ਪਜਾਰਿਆਂ ਦੀ 'ਅੰਮ੍ਰਿਤ' ਵੇਲੇ ਦੀ ਅਰਜ਼ੋਈ ਤੇ ਕਲਗੀਧਰ ਜੀ ਦਾ ਉੱਤਰ

ਪੰਜ ਪਿਆਰੇ—

ਪਿਲਾ ਦੇ ਪਿਲਾ ਦੇ ਪਿਲਾ ਦੇ ਪਜਾਰਿਆ !

ਸਾਨੂੰ ਅੰਮ੍ਰਿਤ ਦਾ ਜਾਮ ਪਿਲਾ ਦੇ ਪਜਾਰਿਆ !

ਲੱਗੀਆਂ ਚਿਰੋਕੀਆਂ ਪਿਆਸਾਂ ਦਾਤਿਆ ! ਪਿਲਾ ਦੇ

ਤੁਰਕੇ ਮੌਤ ਘਾਟ ਤੋਂ ਆਏ,

ਧਰਕੇ ਸੀਸ ਤਲੀ ਤੇ ਲਜਾਏ,

ਸੀਸ ਲਿਆਏ ਵਾਹ ਵਾ ਵਾਹ ।

ਪਿਲਾ ਦੇ ਪਿਲਾ ਦੇ ਪਿਲਾ ਦੇ ਪਜਾਰਿਆ ! ਸਾਨੂੰ

ਸਾਡੇ ਪੱਲੇ ਰਾਸ ਨ ਕਾਈ,

ਕਰੀਂ ਕਬੂਲ ਇਹ ਭੇਟਾ ਸਾਈਂ !

ਭੇਟਾ ਸਾਈਂ ਵਾਹ ਵਾ ਵਾਹ ।

ਪਿਲਾ ਦੇ ਪਿਲਾ ਦੇ ਪਿਲਾ ਦੇ ਪਜਾਰਿਆ ! ਸਾਨੂੰ

ਦੇਵੇ ਅੰਮ੍ਰਿਤ ਮੋਏ ਜਿਵਾਵੇ,

ਅਪਨੀ ਜੀਵਨ ਛੋਹ ਲਗਾਵੇ,

ਛੋਹ ਲਗਾਵੇ ਵਾਹ ਵਾ ਵਾਹ ।

ਪਿਲਾ ਦੇ ਪਿਲਾ ਦੇ ਪਿਲਾ ਦੇ ਪਜਾਰਿਆ ! ਸਾਨੂੰ

ਕਲਗੀਆਂ ਵਾਲੇ ਦਾ ਉੱਤਰ—

ਆਓ ਸਪੁੱਤੋ ਝੋਲੀ ਪਾਵਾਂ,

ਅੰਮ੍ਰਿਤ ਜਾਮ ਅਮੁੱਲ ਪਿਲਾਵਾਂ,  
ਅਮੁੱਲ ਪਿਲਾਵਾਂ ਵਾਹ ਵਾ ਵਾਹ।

ਬਨਾ ਲਾਂ ਬਨਾ ਲਾਂ ਬਨਾ ਲਾਂ ਪਜਾਰਿਓ !  
ਤੁਹਾਨੂੰ ਪੁੱਤਾਂ ਤੋਂ ਪਿਆਰੇ ਬਨਾ ਲਾਂ ਦੁਲਿਓ !

ਅਪਨੇ ਜਾਏ ਤੁਸਾਂ ਤੋਂ ਵਾਰਾਂ,  
ਤੁਹਾਨੂੰ ਗੋਦੀ ਲੈ ਪ੍ਰਤਿਪਾਰਾਂ,  
ਲੈ ਪ੍ਰਤਿਪਾਰਾਂ ਵਾਹ ਵਾ ਵਾਹ।

ਬਨਾਂ ਲਾਂ ਬਨਾ ਲਾਂ ਬਨਾ ਲਾਂ ਪਜਾਰਿਓ !  
ਤੁਹਾਨੂੰ ਪੁੱਤਾਂ ਤੋਂ ਪਿਆਰੇ ਬਨਾ ਲਾਂ ਦੁਲਿਓ !

---

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੯੨ ਦੇ ਸੁਰ ਤਾਲ ਪਰ  
ਵਜਾਇਆ ਜਾ ਸਕਦਾ ਹੈ।



## ਦੁਹਾਈ ਬਾਬੇ ਨਾਨਕ ਦੀ

ਗੁਰੂ ਨਾਨਕ ! ਗੁਰੂ ਨਾਨਕ !	ਦਿਆਂ ਤੇਰੀ ਦੁਹਾਈ ਮੈਂ !
ਦੁਹਾਈ ਹੈ ਗੁਰੂ ਨਾਨਕ !	ਦੁਹਾਈ ਦਰ ਤੇ ਪਾਈ ਮੈਂ !
ਬਚਾ ਮੈਨੂੰ ਬਿਆਧਾਂ ਤੋਂ	ਛੁਡਾ ਦੁੱਖਾਂ ਦੀ ਖਾਈ ਤੋਂ,
ਤੁਹੀਂ ਰਖਯਕ ਹੈਂ ਦੁਖੀਆਂ ਦਾ	ਤਿਰੀ ਆਸਾ ਤਕਾਈ ਮੈਂ !
ਵਿਛੋੜਨ ਨਾਮ ਤੇਰੇ ਤੋਂ	ਲਿਜਾਵਨ ਖਿੱਚ ਗਮ ਅੰਦਰ,
ਅਜਿਹਿ ਮਿਤਾਂ ਤੋਂ ਰਖਯਾ ਕਰ	ਦਿਆਂ ਤੇਰੀ ਦੁਹਾਈ ਮੈਂ !
ਇ ਦਿਲ ਮੇਰਾ ਬਣੇ ਮੰਦਰ	ਨ ਕੁਛ ਵੱਸੇ ਇਦ੍ਰੇ ਅੰਦਰ,
ਇ ਸਿਹਜਾ ਆਪ ਦੀ ਹੋਵੇ	ਦਿਓ ਐਸੀ ਸਫਾਈ ਮੈਂ !
ਤੁਸੀਂ ਮਾਲਕ ਬਣੇ ਘਰ ਦੇ	ਰਹਿਣ ਸਭ ਓਪਰੇ ਡਰਦੇ,
ਤੁਸੀਂ ਹੋਵੋ ਚਰਨ ਤੁਹਾਡੇ	ਰਹਾਂ ਚਰਨੀ ਸਮਾਈ ਮੈਂ !
ਅਜੇਹਾ ਕਰ ਦਿਓ ਦਿਲ ਨੂੰ	ਬਣੇ ਆਰਾਮਗਾਹ ਤੁਹਾਡੀ
ਨ ਮੈਂ ਹੋਵਾਂ ਨ ਮੇਰੀ ਹੋ	ਰਹੇ ਕੋਈ ਨ ਕਾਈ ਮੈਂ !
ਮਿਰੇ ਦਿਲ ਵੜਦਿਆਂ ਸਾਈਆਂ !	ਤੁਸੀਂ ਝਿਜਕੋ ਕਦੇ ਨਾਂਹੀ,
ਇ ਨਿਜ ਮੰਦਰ ਤੁਹਾਡਾ ਹੋ,	ਤੁਹਾਡਾ ਹੋ, ਹੋ ਸਾਈਂ ਮੈਂ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਦੁਹਾਈ ਮੈਂ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

ਗੁਰ ਨਾਨਕ ਮਹਾਰਾਜ !

ਜਨਮ ਜਨਮ ਤੋਂ ਸਿਕਦੀ ਆਈ ਆਸ ਪੂਰਦੇ ਆਜ !

ਆ ਜਾਓ ਸਿਕ ਪੂਰਨ ਹਾਰੇ, ਹੇ ਮੇਰੇ ਸਿਰਤਾਜ !

ਪਤਿਤ ਪਾਵਨ ਹੈ ਬਿਰਦ ਤੁਧੇ ਦਾ ਪਾਲ ਬਿਰਦ ਦੀਲਾਜ !

ਹੁਣ ਨਾ ਰੱਖ ਵਿਛੋੜੇ ਅੰਦਰ, ਅਪਨਾ ਲੈ ਮਹਾਰਾਜ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ--

ਰਾਗ-ਪੀਲੋ । ਤਾਲ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।

ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ-'ਮਹਾਰਾਜ' ਪਰ ਹੈ ।

× × ×

ਸੁਰ ਖਾਸ-ਸਾ ਚੇ ਗਾ ਗਾ ਮਾ ਪਾ ਥਾ ਨੀ ਨੀ ।



ਵਿਖਮ ਪਦ—

ਦਰਸ਼ਨ ਚਲ ਆਨੰਦਪੁਰ ਕਰੀਏ:—

ਚਲੋ ਸਹੀਓ ਆਨੰਦਪੁਰ ਚਲੀਏ  
 ਝਿੰਮਣੀਆਂ ਦੇ ਝਾੜੂ ਕਰਕੇ  
 ਚਰਨ ਛੋਹ ਵਰੁਸਾਇਆ ਕਿਣਕਾ  
 ਕਰ ਸੁਰਮਾਂ ਅੱਖੀਂ ਵਿਚ ਪਾਈਏ  
 ਇਸ ਰੋਸ਼ਨ ਦਿਲ ਨਾਲ ਸਖੀ ! ਗੁਰ  
 ਸਿਮਰ ਸਿਮਰ ਸ੍ਰਾਮੀ ਗੁਰ ਅਪਨਾ  
 ਦਰਸ ਸੁਹਾਵੇ ਸੈ ਵਰਿਆਂ ਦੇ  
 ਖਿਚ ਸ਼ਮਸ਼ੇਰ ਖੜੇ ਦੇ ਅੱਗੇ  
 ਅੰਮ੍ਰਿਤ ਦਾਤ ਮਿਲੇ ਦਾਤੇ ਤੋਂ  
 ਜੀਵਾਲੇ ਤਾਂ ਜੀਉ ਜੀਉ ਪਈਏ  
 ਮਰਕੇ ਅਮਰ, ਅਮਰ ਹੋ ਸੇਵਾ  
 ਸੇਵਕ ਤੋਂ ਤਦ ਮਿਲੇ ਪੁਤ੍ਰ ਪਦ  
 ਸੇਵਾ ਕਰੀਏ, ਨਾਮ ਸਿਮਰੀਏ  
 ਕਲਗੀਧਰ ਦੀ ਛੁਹ ਪਾਰਸ ਲਭ  
 ਕੰਚਨ ਕਾਯਾਂ ਕਾਲ ਨ ਗ੍ਰਾਸੇ

ਦਰਸ਼ਨ ਕਰ ਕਰ ਠਰੀਏ ।  
 ਥਾਂ ਥਾਂ ਪਏ ਸੰਬਰੀਏ ।  
 ਕਿਣਕਿਆਂ ਵਿੱਚ ਢੁੰਡਰੀਏ ।  
 ਦਿਲ ਅੰਧੇਰਾ ਹਰੀਏ ।  
 ਗੋਬਿੰਦ ਸਿੰਘ ਸਿਮਰੀਏ ।  
 ਨੈਂ ਸਮਿਆਂ ਦੀ ਤਰੀਏ ।  
 ਕਲਗੀਧਰ ਦੇ ਕਰੀਏ ।  
 ਸਿਰ ਭੇਟਾ ਚਾ ਧਰੀਏ ।  
 ਖਿੜ ਖਿੜ ਘੁਟ ਘੁਟ ਭਰੀਏ ।  
 ਮਾਰੇ ਹਸ ਹਸ ਮਰੀਏ ।  
 ਕਰੀਏ, ਹਉਂ ਤੋਂ ਡਰੀਏ ।  
 ਭੀ ਸੇਵਾ ਨੂੰ ਵਰੀਏ ।  
 ਹਉਂ ਹਰੀਏ, ਭਵ ਤਰੀਏ ।  
 ਕੰਚਨ ਕਾਯਾਂ ਕਰੀਏ ।  
 'ਵਾਹ ਵਾ' ਸਦਾ ਉਚਰੀਏ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਲ ਤੇ ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਕਰੀਏ' ਪਰ ਹੈ ।

X X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।

## ਦਰਸ਼ਨ-ਤਰਸਨ

ਜਗਜਾਸੂ ਪੁਕਾਰ:—

ਬਕ ਗਏ ਤਰਸ ਤਰਸ ਕੇ ਨੈਨ,  
 ਤਰਸ ਕਰੋ ਹੁਣ ਤਰਸ ਰਹੀ ਤੇ ਤਰਸ ਭਰੇ ਤਕ ਨੈਨ ।  
 ਉਮਰ ਬਿਤੀ ਦਰਸ਼ਨ-ਤਰਸਨ ਵਿਚ ਗੁਰ ਨਾਨਕ ਸੁਖ ਐਨ !  
 ਦਰਸ਼ਨ ਮਿਲੇ ਨ ਮਿਟਦੀ ਤਰਸਨ, ਦਰਸਬਿਨਾ ਕਿੰਝ ਚੈਨ?  
 ਦਿਨ ਨਾ ਬਿਤੇ, ਚਿੰਤ ਚਿਤ ਚੁਭਦੀ, ਸੋਚੀਂ ਬਿਤੇ ਨ ਰੈਨ:  
 ਕਦ ਆਸਨ ਕਦ ਦਰਸ ਦਿਖਾਸਣ ? ਮਿਠ ਬੋਲੇ ਮਿਠ ਬੈਨ ।  
 ਕਿਉਂ ਆਵਣ ? ਮੈਂ ਚੱਜ ਨ ਕਾਈ, ਗੁਣ ਪੱਲੇ ਨਹੀਂ ਹੈਨ ।  
 ਝੋਲੀ ਲਵੇ ਨਿਰਾਸਾ ਪਾ ਹੁਣ ਗਮ ਗੋਦੀ ਵਿਚ ਲੈਨ:  
 ਕਿਨ ਆਣਾ ਹੇ ਦਰਸ ਪਿਆਸੀ ਤੇਰੇ ਠਾਰਨ ਨੈਨ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ ਮਾਂਡ । ਤਾਰ—੩ । ਗਤ—ਤਲਵਾੜਾ ਬੈਠਵੀਂ । ਮਾਤ੍ਰਾ—੮ ।  
 ਲਯ—ਬਹੁਤ ਧੀਮੀ । ‘ਆ’ ਦਾ ਘਰ—‘ਨੈਨ’ ਪਰ ਹੈ ।

X                  X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।



ਗੀਤ ੯੯—

## ਦਰਸ਼ਨ-ਦਾਤ

ਗੁਰਮੁਖ ਵਾਕ—

ਬੁਲਬੁਲ ! ਨਾ ਕਰ ਵੈਣ ।

ਗੁਰ ਨਾਨਕ ਖਿੜਿਆ ਗੁਲ ਚਹੁ ਦਿਸ਼

ਖੁਹਲ ਦਿਲੇ ਦੇ ਨੈਣ ।

ਕਰ ਦਰਸ਼ਨ ਦਿਲ ਖਿੜ ਪਈ ਸਾਰਾ,

ਕਦੀ ਨ ਉਹਲੇ ਇਹ ਦੀਦਾਰਾ,

ਇਸ਼ਕ-ਨਰਦ ਆ ਪੁਗਦੀ ਇਸ ਥਾਂ,

ਇਹ ਮੰਡਲ ਸੁਖ ਚੈਨ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਮਿਸ਼ਰ । ਤਾਲ-੩ । ਗਤ-ਤਲਵਾੜਾ ਧੀਮੀ । ਮਾਤ੍ਰਾ-੮ ।  
ਲਯ-ਬਹੁਤ ਧੀਮੀ । 'ਆ' ਦਾ ਘਰ-'ਵੈਣ' ਪਰ ਹੈ ।

×

ਸੁਰ ਖਾਸ-ਸਾ ਰੇ ਗਾ ਮਾ ਮਾ ਪਾ ਧਾ ਨੀ ।

— ੧੯੯ —

ਭਰ ਭਰ ਭੁਲ੍ਹਦੇ ਨੈਣ,  
 ਕਲਗੀਆਂ ਵਾਲੇ ਪਯਾਰੇ ਤੈਨੂੰ  
 ਦੂਡ ਰਹੇ ਦਿਨ ਰੈਣ,  
 ਆ ਵਾਰੀ ! ਹੁਣ ਪਾ ਜਈਂ ਫੇਰਾ,  
 ਹੋਰ ਨਹੀਓਂ ਹੁਣ ਹੁੰਦਾ ਜੇਰਾ,  
 ਇਕ ਝਾਕੇ ਦੀ ਕਰ ਮਿਹਰਾਮਤ  
 ਬਿਨ ਦਰਸ਼ਨ ਨਹੀਂ ਚੈਨ ।

---

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਮਿਸ਼੍ਰਤ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਬਹੁਤ ਧੀਮੀ । ‘ਆ’ ਦਾ ਘਰ—‘ਨੈਣ’ ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਮਾ ਪਾ ਧਾ ਨੀ ।



## ਸੁਕਰਾਨਾ !

ਟੇਕ-ਕਰ ਮਨ ਸੁਕਰ ਸੁਕਰ ਸੁਕਰਾਨਾ,  
 ਰਹਮਤ ਮਿਲੀ, ਮਿਲੀ ਆ ਰਹਮਤ, ਰਹਮਤ ਦਾ ਸੁਕਰਾਨਾ ।  
 ਖਬਰ ਖੁਸ਼ੀ ਦੀ ਅਰਸ਼ੋਂ ਆਈ, ਵਜਦਾ ਪਯਾ ਸਦਿਯਾਨਾ:—  
 “ਹੁਣ ਗ਼ਮ ਖਾ ਨਾ, ਹੁਣ ਗ਼ਮ ਖਾ ਨਾ, ਹੁਣ ਗ਼ਮ ਖਾ ਨਾ, ਖਾ ਨਾ  
 “ਗ਼ਮ ਦਿਲ ਤੇਰਾ ਧੋ ਦਿੱਤਾ ਹੁਣ, ਬਖਸ਼ਿਆ ਖੁਸ਼ੀ ਖ਼ਜ਼ਾਨਾ ।  
 “ਸਿਫਤ-ਸਲਾਹ ਦਾ ਪੀਇਹਪਯਾਲਾ, ਪੀ ਤੇ ਬੁੱਲ੍ਹ ਹਿਲਾ ਨਾ ।  
 “ਨੂਰ-ਝਮਾਕਾ ਆਇਆ ਈ, ਲੈ ਸਹਿ, ਨਿਜ ਨੂੰ ਭੁਲ ਜਾ ਨਾ।”  
 ਤਦ ਇਕ ਨੂਰ ਝਮਾਕਾ ਵੱਜਾ, ਕੀਤਾ ਉਨ ਬੰਗਾਨਾ,  
 ਵਿਸਮ, ਵਿਸਮ, ਬੇਖੁਦ, ਬੇਖੁਦ ਹੋ, ਖੁਲਿਆ ਭੇਤ ਲੁਕਾਨਾ:  
 ਪ੍ਰੀਤਮ ਸੀ ਛੁਪਿਆ ‘ਮੈਂ’ ਉਹਲੇ, ਹੁਣ ਉਸ ਹੋ ਮਿਹਰਵਾਨਾ  
 ਨਿਜ ਸਰੂਪ ਦੇ ਸ਼ੀਸ਼ੇ ਲੈ ਲਯਾ, ਉਹਲਾ ਦੂਰਿ ਮਿਟਾਨਾ ।  
 ਪੀਰ ਮਹਿੰਡਾ ਧੰਨ ਗੁਰ ਨਾਨਕ, ਕਰ ਮਨ ! ਉਸ ਸੁਕਰਾਨਾ ।  
 ਜਿਸ ਕਰ ਮਿਹਰ ਉਚਾਯਾ ਧੂੜੋਂ, ਉਸ ਦਾ ਕਰ ਸੁਕਰਾਨਾ ।  
 ਚਰਨ-ਧੂੜ ਗੁਰ ਨਾਨਕ ਪਾਰਸ, ਉਸ ਵਿਚਰਲ ਰੁਲ ਜਾਨਾ,—  
 ਝੋਲੀ ਚੜ੍ਹਨ ਅਰਸ਼ ਦੀ, ਸਖੀਏ ! ਹੁਸਨਾਂ ਲੈ ਗਲ ਲਾਨਾ !  
 ਸੁਕਰ ਸੁਕਰ ਗੁਰ ਨਾਨਕ ! ਤੇਰੀ, ਰਹਮਤ ਦਾ ਸੁਕਰਾਨਾ ।  
 ਜਿਨ ਦੁਖ ਕੱਟ ਅਮਰ ਸੁਖ ਅੰਦਰ ਦਿੱਤਾ ਲਾਇ ਟਿਕਾਨਾ ।  
 ਧੰਨ ਗੁਰ ਨਾਨਕ, ਧੰਨ ਗੁਰ ਨਾਨਕ, ਸੁਕਰਾਨਾ ਸੁਕਰਾਨਾ ।  
 ਤੇਰੀ ਰਹਿਮਤ ਦਾ ਗੁਰ ਨਾਨਕ ! ਲਖ ਲਖ ਹੈ ਸੁਕਰਾਨਾ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਮਾਲਕੋਂਸ । ਤਾਲ—੩ । ਗਤ—ਨਾ ਧੀ ਧਿ ਨਾ । ਮਾਤ੍ਰਾ—੧੬ ।  
 ਲਯ-ਧੀਮੀ । ‘ਆ’ ਦਾ ਘਰ—‘ਸੁਕਰਾਨਾ’ ਪਰ ਹੈ ।

× × × ×

ਸੁਰ ਖਾਸ—ਸਾ ਗਾ ਮਾ ਧਾ ਨੀ ।

## ਇੱਕੋ ਦਾਤਾ ਤੂੰ !

ਕਲਗੀਆਂ ਵਾਲੇ ਨਜ਼ਰ ਤਕਾਈ,  
 ਮਿੱਠੀ ਝਾਤ ਅਸੀਂ ਵਲ ਪਾਈ,  
 ਲਾਟ ਲਗਾਈ, ਜੋਤ ਜਗਾਈ,  
 ਆ ਵਸਿਆ ਵਿਚ ਤੂੰ,  
 ਸਾਡੇ ਅੰਦਰ ਤੂੰ,  
 ਇੱਕੋ ਦਾਤਾ ਤੂੰ ॥ ੧ ॥

ਆਪਾ ਸਾਡੇ ਵਿੱਚ ਵਸਾਵੇਂ,  
 ਆਪੇ ਫਿਰ ਤੂੰ ਝਾਤੀ ਪਾਵੇਂ,  
 ਆਪੇ ਦੇਖੋਂ ਤੇ ਬਿਗਸਾਵੇਂ,  
 ਸਾਨੂੰ ਆਖੋਂ 'ਤੂੰ',  
 ਪਰ ਤੂੰ ਆਪੇ ਤੂੰ,  
 ਇੱਕੋ ਦਾਤਾ ਤੂੰ ॥ ੨ ॥

ਤੇਰੇ ਜੇਡਾ ਹੋਰ ਨ ਕੋਈ,  
 ਫੋਲ ਡਿਠੀ ਮੈਂ ਸਾਰੀ ਲੋਈ,  
 ਪਾੜ ਕਲੇਜਾ ਤਾਂ ਮੈਂ ਰੋਈ !  
 ਸਭ ਤੋਂ ਵੱਡਾ ਤੂੰ,  
 ਤੇਰੇ ਜਿੱਡਾ ਤੂੰ,  
 ਇੱਕੋ ਦਾਤਾ ਤੂੰ ॥ ੩ ॥



ਤੂੰ ਸਾਹਿਬ ਮੈਂ ਬਾਦੀ ਤੇਰੀ  
 ਘੁਲ ਮਿਲ ਜਾਏ 'ਮੈਂ' ਏ ਮੇਰੀ  
 ਚਰਨ ਸ਼ਰਨ ਵਿਚ ਹੋ ਜਾਏ ਢੇਰੀ,  
 ਇੱਕੋ ਹੋਵੇ ਤੂੰ,  
 ਤੂੰਹੀਓ ਦਾਤਾ ਤੂੰ  
 ਇੱਕੋ ਦਾਤਾ ਤੂੰ ॥ ੪ ॥

— — — — —

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਸਾਡੇ ਅੰਦਰ ਤੂੰ' ਪਰ ਹੈ ।

× × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੧੯੨ —

## ਇਕ ਅਰਜ਼ੋਈ !

ਟੇਕ—ਹਾਂ ਕੌਣ ਹੈ ਜੋ ਐਸ ਵੇਲੇ ਆ ਕਰੇ ਦਿਲਦਾਰੀਆਂ !

ਹੁਣ ਸੰਝ ਹੈ, ਹਾਂ ਸੰਝ ਹੈ,	ਹੁਣ ਸੰਝ ਹੈ ਅੰਧਕਾਰੀਆ,
ਪੈ ਰਹੀ ਹੁਣ ਬਰਫ ਹੈ	ਹੁਣ ਪੈ ਰਹੀਆਂ ਠੰਢਿਆਰੀਆਂ !
ਨਾ ਚਾਨਣਾਂ, ਨਾ ਚਾਉ ਹੈ	ਨਾ ਨਿੱਘ ਖੇੜਨ ਵਾਲੜੀ,
ਦਿਲ ਨੂੰ ਹਸਾਵਣ ਹਾਰੀਆਂ	ਸਖੀਆਂ ਗਈਆਂ ਹੁਣ ਸਾਰੀਆਂ !
ਹੁਣ 'ਕੱਲ੍ਹ ਹੈ, ਹੁਣ ਮੈਂ ਅਹਾਂ	ਹੁਣ ਮੈਂ ਤੋਂ ਮੈਂ ਹੈ ਡਰ ਰਹੀ,
ਸੋਚ ਸਹਿਮੇ ਸੋਚ ਤੋਂ	ਅਕਲਾਂ ਅਕਲ ਤੋਂ ਹਾਰੀਆਂ ।
ਤੂੰਦੱਸ ਕਲਗੀ ਵਾਲਿਆ !	ਤੁਝ ਬਾਝ ਕਿਹੜਾ ਬਾਹੁੜੇ ?
ਹਾਂ ਕੌਣ ਹੈ ਜੋ ਐਸ ਵੇਲੇ	ਆ ਕਰੇ ਦਿਲਦਾਰੀਆਂ !
ਹੈ ਬੇਕਸੀ ਦਾ ਯਾਰ ਤੂੰ	ਹੈ 'ਕੱਲ੍ਹ ਦਾ ਬੇਲੀ ਤੁਈਂ
ਹੈਂ ਦਰਦ ਦਾ ਦਰਦੀ ਤੁਈਂ	ਦੁਖੀਆਂ ਦੀ ਕਰਨੈਂ ਦਾਰੀਆਂ ।
ਆਪੇ ਨੂੰ ਅਪਣੇ ਸਹਮ ਤੋਂ	ਆਪੇ ਨੂੰ ਅਪਣੀ ਕੈਦ ਤੋਂ
ਤਲਵਾਰ ਤੇਰੇ ਪਯਾਰ ਦੀ	ਹੈ ਦੇਵਦੀ ਛੁਟਕਾਰੀਆਂ !
ਜ਼ਾਲਮ ਡਰਾਏ ਤੂੰ ਸਦਾ	ਮਜ਼ਲੂਮ ਗੋਦੀ ਤੂੰ ਲਏ
ਫਿਰ ਦਿਲ ਉਚਾਏ ਉਨ੍ਹਾਂਦੇ	ਤੇ ਬਖਸ਼ੀਆਂ ਸਰਦਾਰੀਆਂ ।
ਪਾ ਤਾਣ ਤੈਥੋਂ ਚਿੜੀ ਨੇ	ਬਾਜ਼ਾਂ ਨੂੰ ਪਾਏ ਵਖਤ ਸੇ,
ਕਸਤੂਰਿਆਂ ਨੇ ਸ਼ੇਰ ਢਾਹ	ਲਈਆਂ ਸੀ ਬਰਖ਼ੁਰਦਾਰੀਆਂ ।



ਉਜੜੇ ਵਸਾਏ ਤੂੰ ਸਦਾ ਬਿਗੜੇ ਸੁਵਾਰੇ ਤੂੰ ਸਦਾ,  
 ਹੁਣ ਜਗਤ ਇਕ ਹੈਰਾਨ ਹੈ ਤੈਂ ਦੇਖਕੇ ਗੁਲਕਾਰੀਆਂ !  
 ਆ ਬਹੁੜ ਔਗੁਣਹਾਰ ਨੂੰ ਹੁਣ ਦੇਰ ਦਾ ਵੇਲਾ ਨਹੀਂ,  
 ਹੋ ਰਹਿਮਤਾਂ ਦੇ ਮਾਲਕਾ ! ਆ ਬਹੁੜ, ਸਦਕੇ ਸਾਰੀਆਂ !  
 ਮੈਂ ਵਾਰਨੇ ਤੈਂ ਨਾਮ ਤੋਂ, ਮੈਂ ਘੋਲੀਆਂ ਤੈਂ ਯਾਦ ਤੋਂ,  
 ਤੈਂ ਯਾਦ ਦੇ ਇਸ਼ਆਸਰੇ ਤੋਂ ਜਾਉਂ ਮੈਂ ਬਲਿਹਾਰੀਆਂ !  
 ਹਾਂ, ਡੋਰ ਅਪਣੀ ਯਾਦ ਦੀ ਇਸ ਬਹਿਰੇ ਗਮ ਵਿਚ ਬਖਸ਼ਕੇ,  
 ਨਿਜ ਖਿੱਚ ਵਿਚ ਖਿਚ ਰੱਖਣਾ ਦੇ ਦੇ ਕੇ ਕਸਕਾਂ ਪਜਾਰੀਆਂ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸੁਹਣੀ । ਤਾਲ—ਪਸ਼ਤੋ । ਗਤ—ਵਢੀਆ । ਮਾਤ੍ਰਾ—੭ ।  
 ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਦਿਲਦਾਰੀਆਂ’ ਪਰ ਹੈ ।

X

ਸੁਰ ਖਾਸ—ਸ਼ਾ ਰੇ ਗਾ ਮਾ ਧਾ ਨੀ ।

— ੧੯੪ —

ਗੀਤ ੧੦੪— ਗੁਰੂ ਨਾਨਕ ਦਰਬਾਰ ਚੱਲੀਏ।

ਟੇਕ—ਚਲੋ ਚਲੋ ਦਰਬਾਰ ਚਲੋ ਚਲ ਚੱਲੀਏ,  
ਗੁਰ ਨਾਨਕ ਦਰਬਾਰ ਸਖੀ ਅੱਜ ਚੱਲੀਏ!

ਚਲੋ ਚਲੋ ਦਰਬਾਰ ਚਲੋ ਚਲ ਚੱਲੀਏ,  
ਚੱਲੋ ਪੁਰਿ ਕਰਤਾਰ ਸਖੀ ਅੱਜ ਚੱਲੀਏ—  
ਰਾਵੀ ਵਗੇ ਜਿਥਾਉਂ ਕਰੇ ਅਠਖੇਲੀਆਂ,  
ਲੈ ਪਯਾਰੇ ਦੀ ਛੋਹ ਕਿ ਨਵਲ ਨਵੇਲੀਆਂ,  
ਚਲੋ ਚਲੋ ਦਰਬਾਰ ਚਲੋ ਅੱਜ ਚੱਲੀਏ!  
ਗੁਰ ਨਾਨਕ ਦਰਬਾਰ ਸਖੀ ਅੱਜ ਚੱਲੀਏ।

ਗੋਸ਼ਾ ਚੱਲ ਇਕਾਂਤ ਸੁ ਓਥੇ ਮੱਲੀਏ,  
ਬਹੀਏ ਮਨ ਨੂੰ ਜੋੜ, ਨ ਬੈਠੇ ਹੱਲੀਏ।  
ਸੁਣੀਏ ਪਯਾਰੀ ਸੱਦ ਅਜੇ ਪਈ ਗੂੰਜਦੀ,  
ਵੱਜੇ ਪਿਆ ਰਬਾਬ, 'ਵਾਜ ਜਿਉਂ ਕੂੰਜ ਦੀ।  
ਪਯਾਰੇ ਸੰਦੀ ਸੱਦ ਸੁ ਪਈ ਸੁਣੀਂਵਦੀ,  
ਚਲ ਸੁਣੀਏ ਓ ਸੱਦ ਨ ਬੁੱਢੀ ਥੀਂਵਦੀ।

ਗੁਰ ਨਾਨਕ ਦੀ ਸੱਦ 'ਧੰਨ ਨਿਰੰਕਾਰ' ਦੀ,  
ਪਯਾਰੀ ਪਯਾਰੀ ਕੂਕ 'ਧੰਨ ਕਰਤਾਰ' ਦੀ।

‘ਤੂੰਈ’, ਤੂੰਈ’, ਏਕ, ਤੂੰਈ’ ਹੋਕ ਓ,  
ਗੁਰੁ ਨਾਨਕ ਦੀ ਸੱਦ ‘ਦਾਤਾ ਏਕ ਹੋ’  
ਚਲ ਸੁਣੀਏ ਦਿਲ ਲਾਇ ਸੁਜਸ ਕਰਤਾਰ ਦਾ ।  
ਰਚ ਜਾਈਏ ਰਸ ਰੰਗ ਚਖਿ ਰਸ ਪਯਾਰ ਦਾ ।

ਬਿਰਹੋਂ ਕੋਇਲ ਕੂਕ ਓਸ ਗੁਰ ਦਯਾਲ ਦੀ,  
ਪਯਾਰੇ ਦੇ ਵਿਚ ਪਯਾਰ ਕੂਕ ਕਿਰਪਾਲ ਦੀ,  
ਮਰਦਾਨੇ ਦੀ ਨਾਲ ਸੁ ਮਿਲਵੀਂ ਹੋਕ ਓ  
ਮਿੱਠੀ ਸੱਦ ਰਬਾਬ ਮਿਲੀ ਹੁਈ ਏਕ ਓ  
ਚਲ ਸੁਣੀਏ ਦਰਬਾਰਸੁ ਪੁਰਿ ਕਰਤਾਰ ਦੇ,  
ਚਲ ਸੁਣੀਏ ਸੰਗੀਤ ਸੁ ਰਬੀ ਪਯਾਰ ਦੇ !

ਰਚ ਜਾਈਏ ਰਸਰੰਗ ਚੱਖ ਰਸ ਪਯਾਰ ਦਾ,  
ਹੋਈਏ ਮਸਤੁਲ ਮਸਤ ਲਖ ਰਸ ਪਯਾਰ ਦਾ ।

ਫਿਰ ਕਰੀਏ ਅਰਦਾਸ ਮਸਤੀ ਵਿਚ ਹੀ:—  
‘ਸਾਈਆਂ ! ਖਿੱਚੀ ਰੱਖ ਸਦਾ ਵਿਚ ਖਿੱਚਹੀ,  
‘ਗੁਣਗਾਵਾਂ ਦਿਨ ਰਾਤ ਕਿ ਕੀਰਤ ਗਾਂਵਦਾ  
‘ਰਹਾਂ ਹਜ਼ੂਰੀ ਵਿੱਚ ‘ਗੁਰੂ ਗੁਰ’ ਧਯਾਂਵਦਾ;



'ਅਣੀ ਰਹੇ ਨਿਤ ਪ੍ਰੇਮ ਚੁਭੀ ਵਿਚ ਕਾਲਜੇ,  
 'ਨੈਣ ਰਹਿਣ ਰੰਗ ਲਾਇ ਰਤੇ ਰੰਗ ਲਾਲ ਦੇ,  
 'ਗੁਣ ਕੀਰਤ ਨਿਤਨਿੱਤ ਕਿ ਕਹਦਾ ਮੈਂ ਰਹਾਂ,  
 'ਪਯਾਰ ਜੁੜਦੇ ਵਿਚ ਕਿ ਜੁੜਿਆ ਮੈਂ ਰਹਾਂ।'

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—  
 ਰਾਗ—ਪੀਲੋ । ਤਾਲ ਤੇ ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਚੱਲੀਏ' ਪਰ ਹੈ ।  
 X X  
 ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

# ਗੁਰ ਨਾਨਕ ਬਿਰਹਾ ।

ਅੰਮੀ !                      ਤੜਫਨ ਸਾਰੀ ਰੈਨ,  
ਸੈਨ ਨ ਆਵੇ ਚੈਨ;  
ਅੰਮੀ ! ਤੜਫਨ ਸਾਰੀ ਰੈਨ ।

ਉਸ ਕਵਲ ਨੈਨ ਬਿਨ, ਮਾਈ ਮੈ !  
ਇਸ ਬਿਰਹੋਂ ਮਾਰ ਮੁਕਾਈ ਮੈ,  
ਮੈਂ ਉਮਰ ਬਿਤੀ ਕੁਰਲਾਂਦਿਆਂ  
ਸੁਕਦੇ ਕਦੇ ਨ ਨੈਨ ।

ਅੰਮੀ !                      ਤੜਫਨ ਸਾਰੀ ਰੈਨ,  
ਸੈਨ ਨ ਆਵੇ ਚੈਨ;  
ਅੰਮੀ ! ਤੜਫਨ ਸਾਰੀ ਰੈਨ ।

ਮੋੜ ਮੋੜ ਹੁਣ ਮੋੜ ਮੁਹਾਰਾਂ,  
ਆ ਲਟ-ਕੰਦੜਾ ਦੇਹ ਦੀਦਾਰਾਂ,  
ਗੁਰ ਨਾਨਕ ਪ੍ਰੀਤਮ ਕਰ ਮਿਹਰਾਂ  
ਆ ਵਸ ਮੇਰੇ ਨੈਨ !

ਪਯਾਰੇ ਤੜਫਨ ਸਾਰੀ ਰੈਨ  
ਸੈਨ ਨ ਆਵੇ ਚੈਨ  
ਦਾਤਾ ! ਆ ਵਸ ਮੇਰੇ ਨੈਨ !



ਗੀਤ ੧੦੬—ਮਹਿਕ ਕਲਗੀ ਵਾਲੜੇ ਦੀ

ਮਹਿਕ ਕਲਗੀ ਵਾਲੜੇ ਦੀ ਓਸ ਥਾਂ ਤੋਂ ਲੈਕੇ ਆ।

ਐ ਸਬਾ ! ਚਮਕੌਰ ਜਾ,	ਪੂੜੀ ਦੇ ਗਲ ਲਗਲਗਕੇ ਆ,
ਮਹਿਕ ਕਲਗੀ ਵਾਲੜੇ ਦੀ,	ਓਸ ਥਾਂ ਤੋਂ ਲੈਕੇ ਆ:—
ਹੋਲੀਆਂ ਜਿਸ ਥਾਂ ਤੇ ਸੁਹਣੇ	ਨਾਲ ਜਿੰਦਾਂ ਖੇਡੀਆਂ,
ਅਤਰ ਤੇ ਅੰਬੀਰ ਜਿਸ ਥਾਂ	ਹੈ ਅਜੇ ਤਕ ਫੈਲਿਆ।
ਪੁੱਤਰਾਂ ਦੇ 'ਗੁਲ ਸਗੂਫੇ'	ਖੂਨ ਹੋ ਜਿਸ ਥਾਂ ਖਿੜੇ,
ਮਿਤਰਾਂ ਦਾ 'ਗੁਲੇ ਲਾਲਹ'	ਰੱਤ ਹੋ ਸੀ ਟਹਿਕਿਆ।
'ਆਪਾ ਨੁਛਾਵਰ' ਦੀ ਕਲੀ	ਜਿਸ ਥਾਂ ਬਲੀ ਹੋ ਖਿੜ ਪਈ,
ਗੁੰਚਹ ਸੀ ਦਿਲਵਾਰਨੇ ਦਾ	ਜਿਸ ਜਗ੍ਹਾ ਤੇ ਮੁਸ਼ਕਿਆ !
'ਬੁਲਬੁਲ' ਨੇ ਜਿਸ ਥਾਂ ਖੂਨ ਦੇ	'ਬਾਜ਼ਾਂ' ਦੀ ਮਾਰੀ ਮੁਸ਼ਕ ਸੀ,
'ਅਤਰ-ਗੁਲ' ਹੋ ਲਹੂ ਜਿਸਦੇ,	'ਮਹਿਕ ਡੱਬਾ' ਖੁਹਲਿਆ।
ਇਸ਼ਕ ਦੀ ਰੋਸ਼ਨ ਸ਼ਮਾ ਨੂੰ	ਜਿਸ ਜਗ੍ਹਾ ਪਰਵਾਨਿਆਂ
ਖੂਨ ਅਪਣੇ ਦੇ ਫੁਲੇਲੀਂ	ਵਧ ਤੋਂ ਵਧ ਸੀ ਪਾਲਿਆ;
ਜੁਲਮ ਦੀ ਬੂ ਬਾਸ ਨੂੰ	ਕੁਰਬਾਨੀਆਂ ਦੇ ਅਗਰ ਨੇ
ਅਮਨ ਦੇ ਬੂਟੇ ਤਲੇ ਕਰ	ਖਾਦ ਸੀਗਾ ਡਾਲਿਆ।
ਹਾਂ ਜਿਸ ਜਗ੍ਹਾ ਸੀ ਉਗ ਪਿਆ	ਉਹ ਬੀਜ ਪਿਆਰਾਂ ਵਾਲੜਾ,
ਜਿਸ ਨੂੰ ਤਸ਼ੱਦਦ ਦੇ ਲਹੂ	ਸਿੰਜ ਸਿੰਜ ਕੇ ਸੀ ਪਾਲਿਆ।

ਜਿਸ ਬਲੀ ਨੂੰ ਸੀ ਬਲੀ ਨੇ	‘ਬਾਗ-ਮਹਿਕਾ’ ਸਾਜਿਆ,
ਉਸ ਬਲੀ ਦੀ ਮਹਿਕ, ਹਾਂ,	ਤੂੰ ਐ ਸਬਾ ਅਜ ਲੈ ਕੇ ਆ !
ਵੰਡ ਦੇ ਵਿਚ ਖਾਲਸੇ	ਕਰਦੇ ਸੁਗੰਧਿਤ ਸੱਭ ਨੂੰ
‘ਪਿਆਰ ਲਪਟਾਂ’ ਵਿਚ ਲਪੇਟੀ,	ਐ ਸਬਾ ! ਤੂੰ ਸਾਰਿਆਂ।
ਮਹਿਕ ਕਲਗੀ ਵਾਲੜੇ ਦੀ	ਲਯਾ ਸਬਾ ਚਮਕੌਰ ਤੋਂ,
‘ਵੈਰ-ਗਫਲਤ’ ਵਿਚ ਪਿਆਂ ਨੂੰ	ਦੇ ਸੁੰਘਾ ਤੇ ਹੋਸ਼ ਲਯਾ।
ਕਰ ਮਸਤ ਸਭ ਨੂੰ ਪ੍ਰੇਮ ਵਿਚ,	ਦੇ ਬੂਮ ‘ਆਪਾ ਵਾਰ’ ਦੀ,
ਰਸ ਰੰਗ ਲਾਦੇ ਪ੍ਰੇਮ ਦਾ,	ਪਯਾਰੇ ਦੀ ਗੋਦੀ ਵਿਚ ਬਿਠਾ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਿਹਾਗ। ਤਾਲ ਤੇ ਗਤ—ਤਲਵਾੜਾ। ਮਾਤ੍ਰਾ—੮।

ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਲੈਕੇ ਆ’ ਪਰ ਹੈ।

X X

ਸੁਰ ਖਾਸ—ਸਾ ਰੇ ਗਾ ਮਾ ਮਾ ਧਾ ਨੀ ਨੀ।



# ਮਰਦਾਨੇ ਦਾ ਲਾਡ

ਟੇਕ—ਮੇਰੀ ਐਉਂ ਨਿਭਦੀ ਤੁਧ ਨਾਲ !

ਹੈ ਗੁਰ ਨਾਨਕ ਮਾਲਕ ਮੇਰੇ ! ਮੈਂ ਨਿਬਹਾਂ ਕਿਸ ਹਾਲ ?  
ਉਮਰ ਕੁਮਾਰ, ਸਮਝ ਨਾ ਸੋਝੀ, ਰੂਪ ਨ ਧਨ ਮੈਂ ਨਾਲ:  
ਨੈਨ ਨ ਮ੍ਰਿਗ ਦੇ, ਬੁਲਬੁਲ ਬੋਲੀ, ਨਾਂ ਮੇਰਾਂ ਦੀ ਢਾਲ,  
ਚੱਜ ਅਚਾਰ ਨ ਗੁਣ ਕੋਈ ਪੱਲੇ, ਮੈਂ ਨਿਬਹਾਂ ਕਿਸ ਢਾਲ ?

ਮੈਂ ਭੁੱਲਾਂ, ਤੂੰ ਪਾਵੇਂ ਰਸਤੇ, ਵਿਛੁੜਾਂ ਤੂੰ ਰਖ ਨਾਲ,  
ਮੈਂ ਤੋੜਾਂ, ਤੂੰ ਟੁੱਟੀ ਗੰਢੇ, ਵਿਗੜਾਂ ਲਏਂ ਸੰਭਾਲ;  
ਮੂੰਹ ਮੋੜਾਂ, ਤੂੰ ਗਲੇਂ ਲਗਾਵੇਂ, ਵਿਛੁੜਾਂ ਤੂੰ ਅੰਗ ਪਾਲ,  
ਝੱਲਾ ਪਯਾਰ ਕਰੇਂ ਗੁਰ ਨਾਨਕ ! ਤਾਂ ਨਿਭਦੀ ਤੁਧ ਨਾਲ ।

ਰੁੱਸ ਪਵਾਂ ਜੇ, ਮੁਗਧੰ ਮੈਂ ਹਾਂ, ਝੋਲੀ ਲਵੇਂ ਬਹਾਲ,  
ਸਦ ਦਰਸ਼ਨ, ਸਦ ਚਰਨੀਂ ਲਾਵੇਂ, ਨਦਰੀਂ ਕਰੇਂ ਨਿਹਾਲ,  
ਪਯਾਰ ਕਰੇਂਦਾ ਕਦੇ ਨ ਥੱਕੇਂ ਅੱਕੇਂ ਕਦੀ ਨ, ਲਾਲ !  
ਐਬ ਚਿਤਾਰੇਂ ਕਦੀ ਨ ਮੇਰੇ, ਤਾਂ ਨਿਭਦੀ ਤੁਧ ਨਾਲ ।

ਭੁੱਲ ਵਿਗਾੜਨ, ਗੰਢੀ ਤੋੜਨ ਦੇ ਮੇਰੀ ਹੈ ਘਾਲ,  
ਏਸ ਬਾਣ ਦੇ ਹੁੰਦਿਆਂ ਰੀਝੇਂ ਤਾਂ ਨਿਭਦੀ ਤੁਧ ਨਾਲ ।



ਮੇਰੀ ਐਉਂ ਨਿਭਦੀ ਤੁਧ ਨਾਲ ।  
 ਹੇ ਮੇਰੇ ਪਜਾਰੇ ਗੁਰ ਨਾਨਕ !  
 ਐਉਂ ਨਿਭਦੀ ਤੁਧ ਨਾਲ  
 ਮੇਰੀ ਐਉਂ ਨਿਭਦੀ ਤੁਧ ਨਾਲ ।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜੋਗੀਆ ਆਸਾਵਰੀ । ਗਤ—ਨਾ ਧੀ ਧਿ ਨਾ ।

ਤਾਲ—੩ । ਮਾਤ੍ਰਾ—੧੬ ।

ਲਾਜ—ਬਹੁਤ ਧੀਮੀ । ‘ਆ’ ਦਾ ਘਰ—‘ਨਾਲ’ ਪਰ ਹੈ ।

× × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ ।

ਰਿਵੀਏ ਤੂੰ ਤੁਰ ਪਈਂ ਨੀ ! ਪਯਾਰੇ ਦੇ ਦੇਸ਼ ਲੈ ਜਾ,  
ਲੈ ਜਾ ਸੰਦੇਸ਼ ਮੇਰਾ, ਮੇਰਾ ਸੰਦੇਸ਼ ਲੈ ਜਾ !

ਕਹਿਣਾ ਕਿ: “ਹੇ ਪਿਆਰੇ ! ਹਾਂ ਲੈ ਸੰਦੇਸ਼ ਆਈ,  
ਇਕ ਬਿਰਹਨੀ ਨੇ ਦਿੱਤਾ, ਤੇਰਾ ਜਿਸ ਆਸਰਾਈ,  
ਜਿੰਦ ਜੀ ਨਹੀਂ ਰਹੀ ਹੈ, ਫਿਰ ਜੀ ਰਹੀ ਹੈ ਦਾਤਾ !  
ਇਕ ਤਾਰ ਆਸ ਤੇਰੀ ਉਸ ਨਾਲ ਥੀ ਰਹੀ ਹੈ,  
ਆਵੇ ਜਿ ਆਪ ਨਾਹੀਂ, ਤੇਰੀ ਖੁਸ਼ੀ ਗੁਸਾਈਂ !  
ਸੱਦੇ ਜਿ ਪਾਸ ਨਾਹੀਂ ਮਿੱਠੀ ਰਜ਼ਾ ਤੁਧਾਈ।

ਭੇਜੋ ਸੰਦੇਸ਼ ਜੇ ਨਾਂ ਕੁਈ ਦੂਤ ਜੇ ਨਾ ਘੱਲੋ,  
ਤੇਰੀ ਖੁਸ਼ੀ, ਹੇ ਦਾਤਾ ! ਅਪਣੀ ਰਜ਼ਾ ਤੇ ਚੱਲੋ।  
ਐਪਰ ਏ ‘ਤਾਰ ਆਸਾ’ ਮਿਲਣੇ ਦੀ ਲਗ ਰਹੀ ਜੋ  
ਇਹ ਤਾਰ ਅਨਕਬੂਤੀਂ ਜਿੰਦੜੀ ਨੂੰ ਵਗ ਰਹੀ ਜੋ,  
ਇਸ ਨੂੰ ਸਲਾਮਤੀ ਦੀ ਦੇਣੀ ਜੇ ਤਾਣ, ਦਾਤਾ !  
ਜੀਵਾਂ ਮੈਂ ਇਸ ਸਹਾਰੇ, ਏਹੋ ਹੈ ਮਾਣ, ਦਾਤਾ !

\*ਮਿੱਠੀ ਮਿੱਠੀ ਮਧਮ ਵੇਗ ਦੀ ਵਗ ਪਈ ਪੋਣ ਨੂੰ ‘ਰਿਵੀ’ ਕਹਿੰਦੇ ਹਨ।  
†ਮਕੜੀ ਯਾ ਡੋਰੇ ਦੀ ਬੀਕ ਤਾਰ।

ਮਿਲਨੇ ਦੀ ਆਸ ਉੱਤੇ, ਨਾਨਕ ਗੁਰੂ ਪਿਆਰੇ !  
ਜੀਂਦੀ ਹਾਂ ਏਸ ਤਕੀਏ, ਬੀਂਦੀ ਹਾਂ ਇਸ ਸਹਾਰੇ;  
ਇਸ ਤਾਰ ਨਾਲ ਪ੍ਰੇਤੀ, 'ਜਿੰਦ ਤਾਰ' ਨੂੰ ਰਹਾਣਾ,  
ਏਹੋ ਹੈ ਓਟ ਮੇਰੀ ਏਹੋ ਹੈ ਤੇਰਾ ਮਾਣਾ।”

ਰਿਵੀਏ ! ਸੰਦੇਸ਼ ਮੇਰਾ ਪਯਾਰੇ ਦੇ ਦੇਸ਼ ਲੈ ਜਾ,  
ਲੈ ਜਾ ਜ਼ਰੂਰ, ਸਹੀਏ ! ਮੇਰਾ ਸੰਦੇਸ਼ ਲੈ ਜਾ।

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੧੦੭ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ।



ਟੇਕ-ਰੀ ਮਾਤਾ ਗੁਜਰੀ ! ਕਰ ਸੁਤ ਦਾ ਸਿਰਵਾਰਨਾ !

ਘੋੜਾ ਅੱਜ ਸੀਖ ਪਾ ਹੋਇਆ ਕੀਤੋਸੁ ਹੁਝਕਾ ਮਾਰਨਾ,  
 ਰਿਰਯਾ ਨ ਤੇਰਾ ਬੀਰ ਬਾਂਕਰਾਂ ਨੀਲੇ ਦਾ ਅਸਵਾਰਨਾ,  
 -ਕਲਗੀ ਸੋਹੇ ਸੀਸ ਤੇ, ਜਿਸ ਦੇ ਨੈਣਾਂ ਨੂਰ ਖਿਲਾਰਨਾ—  
 ਟਿਕਿਆ ਰਿਹਾ ਸ਼ੋਖ ਦੇ ਉੱਤੇ ਤੇਰਾ ਲਾਲ ਦੁਲਾਰਨਾ,  
 ਮੂੰਹ-ਤਾਣੇ ਨੂੰ ਤਾਣ ਲਿਓਸੁ ਕਦੇ ਨ ਜਿਸ ਨੇ ਹਾਰਨਾ,  
 ਐਪਰ ਖਿੱਚ ਖਾ ਗਿਆ ਕੰਧਾ, ਪੱਟੀ ਬੰਨ੍ਹ ਦੁਖਾਰਨਾ;  
 ਸਾਈਂ ਰੱਖ ਨੇ ਰੱਖ ਲਿਆ ਏ, ਸਾਈਂ ਪੈਜ ਸੁਵਾਰਨਾ ।  
 ਏਸ ਖੁਸ਼ੀ ਵਿਚ ਮਾਤਾ ਗੁਜਰੀ ! ਕਰ ਸੁਤ ਦਾ ਸਿਰਵਾਰਨਾ,  
 ਝੋਲੀ ਖੋਲ੍ਹ ਖਲਾ ਹੈ ਮੰਗਤ, ਨਾਲੇ ਪਿਆ ਪੁਕਾਰਨਾ:—  
 'ਦੇਹ ਸੁਤ ਦਾ ਸਿਰਵਾਰਨਾ ਅੰਮੀਏ ! ਦਿਹ ਸੁਤ ਦਾ ਸਿਰਵਾਰਨਾ—  
 'ਭਉਜਲ ਪਾਰ ਉਤਾਰਨਾ' ਅੰਮੀਏ ! 'ਭਉਜਲ ਪਾਰ ਉਤਾਰਨਾ' ।

----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧੜਾ । ਤਾਲ—੩ ਛੋਟਾ । ਗਤ—ਤਲਵਾੜਾ । ਮਾਤ੍ਰਾ—੯ ।

ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਸਿਰਵਾਰਨਾ' ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਬਿਰਹੋਂ ਅਗੇ ਬੇਨਤੀ

ਟੇਕ-ਰਾਹ ਤੱਕ ਤੱਕ ਅਖੀਆਂ ਥੱਕੀਆਂ ਨਾਂ,  
 'ਦਿਲ-ਸੱਧਰਾਂ' ਸਿਕ ਸਿਕ ਅੱਕੀਆਂ ਨਾਂ।

ਪਈ ਹੰਝੂਆਂ ਦੇ ਹਾਰ ਬਨਾਵਨੀਆਂ,  
 ਗਲ 'ਬਿਰਹੋਂ' ਦੇ ਚਾ ਚਾ ਪਾਵਨੀਆਂ।  
 ਦੁਖ ਜਰ ਜਰ ਤਰਲੇ ਭਰਦੀ ਹਾਂ,  
 ਹੱਥ ਬੰਨ੍ਹ ਬੰਨ੍ਹ ਅਰਜ਼ਾਂ ਕਰਦੀ ਹਾਂ,  
 ਤੈਨੂੰ ਵਾਸਤੇ, 'ਬਿਰਹੋਂ' ! ਪਾਵਨੀਆਂ,  
 ਪਈ ਤੈਥੋਂ ਸਦਕੇ ਜਾਵਨੀਆਂ।

ਉੱਡ ਜਾਵੀਂ ਦੇਸ਼ ਪਿਆਰੇ ਦੇ,  
 ਗੁਰ ਨਾਨਕ ਰੱਬ ਸੁਆਰੇ ਦੇ,  
 ਏਹ ਅਰਜ਼ਾਂ ਜਾ ਗੁਜਰਾਵਨੀਆਂ:  
 ਦਿਲ ਪੀੜਾਂ ਜਾਇ ਸੁਨਾਵਨੀਆਂ;  
 ਕੁਛ ਮਿੰਨਤਾਂ ਤਰਲੇ ਕਰਨੇ ਜਾ,  
 ਹਥ ਚਰਨ ਤਲੇ ਭੀ ਧਰਨੇ ਚਾ,  
 ਉਸ ਰਬ ਦੇ ਰੰਗ ਵਿਚ ਰੱਤੜੇ ਨੂੰ,  
 ਉਸ ਪ੍ਰੇਮ ਪ੍ਰਭੂ ਵਿਚ ਮੱਤੜੇ ਨੂੰ,

ਕੁਛ ਸਾਡੀ ਦਰਦ ਸੁਨਾਵਨੀਆਂ,  
 ਵਲ ਸਾਡੇ ਨਜ਼ਰ ਕਰਾਵਨੀਆਂ।  
 ਲੈ ਆਣਾ ਨਾਲ ਪਿਆਰੇ ਨੂੰ,  
 ਉਸ 'ਅਰਸੀ-ਚਮਕ' ਸਿਤਾਰੇ ਨੂੰ।  
 ਇਕ ਵੇਰੀ ਦਰਸ ਕਰਾਏ ਤੂੰ !  
 ਇਕ ਵੇਰੀ ਮੁਖ ਦਿਖਲਾਏ ਤੂੰ !

ਇਹ ਨੈਣ ਤਕੇਂਦੇ ਰਾਹ ਮੇਰੇ,  
 ਹੁਣ ਕਰ ਸਕਦੇ ਨਹੀਂ ਹਨ ਜੇਰੇ,  
 ਕਰ ਸਫਲ ਇਨ੍ਹਾਂ ਦੀ ਤੱਕ ਵੀਰਾ !  
 ਕਰ ਝਿਜਕ ਨ ਹੁਣ ਤੂੰ ਜੱਕ ਵੀਰਾ !  
 ਤੁਧ ਵਾਸਤੇ ਵੀਰਾ ! ਪਾਵਨੀਆਂ,  
 ਪਈ ਤੈਥੋਂ ਸਦਕੇ ਜਾਵਨੀਆਂ।

ਗੁਰ ਨਾਨਕ ਦਰਸ ਦਿਖਾ ਦੇ ਤੂੰ,  
 ਇਹ ਨੈਣ ਮੇਰੇ ਸਫਲਾ ਦੇ ਤੂੰ।  
 ਮਿੱਟ ਜਾਣੋਂ ਪਹਿਲਿਓਂ ਲੈ ਆਵੀਂ,  
 ਉਮਰਾ ਦੀ ਤੱਕ ਪੁਜਾ ਦੇਵੀਂ !  
 ਗੁਰ ਨਾਨਕ ਨਾਨਕ ਗਾਵਨੀਆਂ,  
 ਪਈ ਨਾਂ ਤੋਂ ਸਦਕੇ ਜਾਵਨੀਆਂ।  
 ਇਕ ਵੇਰੀ ਨੈਣ ਠਰਾ ਮੇਰੇ,



ਵਿਚ ਦਰਸਨ ਡੇਰੇ ਲਾ ਮੇਰੇ।  
 ਗੁਰ ਨਾਨਕ ਚਰਨ ਧਿਆਵਨੀਆਂ,  
 ਗੁਰ ਨਾਨਕ ਸਰਨ ਸਮਾਵਨੀਆਂ।  
 ਇਕ ਸਿੱਕ ਪੂਰੀ ਕਰ ਮੇਰੀ ਤੂੰ,  
 ਰਬ ਸਿੱਕ ਪੂਰੇਗਾ ਤੇਰੀ ਨੂੰ।  
 ਉੱਠ ਵੀਰ 'ਬਿਰਹੋ' ! ਹੁਣ ਜਾਹ ਵੀਰਾ !  
 ਗੁਰ ਨਾਨਕ ਨੂੰ ਜਾਹ ਲਯਾ, ਵੀਰਾ !  
 ਮੈਂ ਸਾਰੀ ਸਦਕੇ ਜਾਵਨੀਆਂ,  
 ਉਸ ਰਾਹ ਤੇ ਛਾਵਨੀ ਪਾਵਨੀਆਂ।  
 ਜਾਹ ਲਯਾ ਛੇਤੀ ਮੈਂ ਮਾਲਕ ਨੂੰ,  
 ਗੁਰ ਨਾਨਕ ਨੂੰ, ਗੁਰ ਨਾਨਕ ਨੂੰ;  
 ਮੈਂ ਘੋਲੀ ਵਾਰੀ ਜਾਵਨੀਆਂ,  
 ਆਪਾ ਬਲਿਹਾਰ ਕਰਾਵਨੀਆਂ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ--

ਰਾਗ—ਬਿਹਾਗ (ਥੋੜਾ ਤਿਲੰਗ ਮਿਲਿਆ ਹੋਇਆ)। ਮਾਤ੍ਰਾ—੮।

ਗਤ—ਤਲਵਾੜਾ ਛੋਟਾ। ਤਾਲ—੩।

ਲਯ—ਧੀਮੀ। 'ਆ' ਦਾ ਘਰ—'ਥੱਕੀਆਂ ਨਾ' ਪਰ ਹੈ।

×

ਸੁਰ ਖਾਸ—ਸਾ ਰੇ ਗਾ ਮਾ ਮਾ ਪਾ ਧਾ ਨੀ।

— ੨੦੯ —

## ਧੰਨ ਗੁਰ ਨਾਨਕ ਤੂੰ !

ਟੇਕ—ਧੰਨ ਗੁਰ ਨਾਨਕ ਤੂੰ, ਧੰਨ ਗੁਰ ਨਾਨਕ ਤੂੰ !

ਧੰਨ ਤੂੰ ਦਾਤਾ ਤੂੰ, ਧੰਨ ਗੁਰ ਨਾਨਕ ਤੂੰ !

ਅਰਸੀ ਤੂੰ ਹੈਂ, ਫਰਸੀ ਤੂੰ ਹੈਂ,

ਸਭ ਵਿਚ ਰਾਤਾ ਤੂੰ,

ਹਰ ਹਰ ਦੇ ਵਿਚ ਤੂੰ ਪਿਆ ਵੱਸਨੈਂ,

ਮੈਂ ਵਿਚ ਵੱਸਨੈਂ ਤੂੰ।

ਮੇਰੀ 'ਮੈਂ' ਵਿਚ ਆ ਆ ਵੱਸ ਕੇ

ਮੇਰੀ ਖੱਸ ਲੈ 'ਹੂੰ'।

ਮੈਂ ਵਿਚ ਵੱਸ ਜਾ, ਮੈਂ ਵਿਚ ਧੱਸ ਜਾ

ਮੈਂ ਨ ਰਹੇ ਰਹੁ ਤੂੰ।

ਤੂੰ ਹੋਵੇਂ ਮੈਂ ਹੋਵਾਂ ਨਾਹੀ,

ਤੂੰ ਹੋਵੇਂ ਸ਼ਹੁ ! ਤੂੰ।

ਦਰਦ ਗੁਵਾਏ ਜਗ ਦੇ ਤੂੰ ਹਨ

ਕਸ਼ਟ ਵਢਾਏ ਤੂੰ,

'ਹੂੰ' ਦਾ ਦਰਦ ਗੁਵਾ ਦੇ ਮੇਰਾ

ਮੈਂ ਵਿਚ ਵੱਸ ਕੇ ਤੂੰ !

ਮੈਂ ਵਿਚ ਵੱਸਨੈਂ ? ਦਿੱਸਨੈਂ ਨਾਹੀਂ,

ਦਿਸ ਪਉ ਵੱਸਦਾ ਤੂੰ,

ਮੈਂ ਨਾ ਦਿੱਸੇ, ਦਿੱਸੇ ਤੂੰਹੋਂ,  
ਵਸਦਾ ਰਸਦਾ ਤੂੰ!

ਤੂੰ ਤੂੰ, ਤੂੰ ਤੂੰ, ਤੂੰਹੋਂ ਦਾਤਾ !  
ਧੰਨ ਗੁਰ ਨਾਨਕ ਤੂੰ!

ਦਿਸ ਪਉ ਵਸਦਾ ਹਿਰਦੇ ਮੇਰੇ  
ਧੰਨ ਗੁਰ ਨਾਨਕ ਤੂੰ,

ਤੂੰ ਤੂੰ, ਤੂੰ ਤੂੰ, ਤੂੰਹੋਂ ਤੂੰਹੋਂ  
ਤੂੰ ਗੁਰ ਨਾਨਕ ਤੂੰ!

ਫਿਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਚਾਗ-ਪੀਲੋ (ਜ਼ਿਲਾ ਮਿਲਿਆ ਹੋਇਆ) । ਤਾਰ-ਤਲਵਾੜਾ । ਮਾਤ੍ਰਾ-੯ ।  
ਲਯ-ਧੀਮੀ । ‘ਆ’ ਦਾ ਘਰ—‘ਧੰਨ ਗੁਰ ਨਾਨਕ’ ਪਰ ਹੈ ।

× × ×

ਸੁਚ ਖਾਸ-ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।



ਗੀਤ ੧੧੨— ਆਜਾ ਕਲਗੀਆਂ ਵਾਲੇ !

ਟੇਕ—ਆਜਾ ਕਲਗੀਆਂ ਵਾਲੇ ! ਆਜਾ,  
ਆਜਾ, ਦੀਨ ਦਿਆਲੇ ! ਆਜਾ !

ਸਾਰੀਆਂ ਸਦਕੇ ਮੈਂ ਬਲਿਹਾਰੀ,  
ਦਰਸ ਤੇਰੇ ਤੋਂ ਵਾਰੀ ਵਾਰੀ,  
ਮਿੰਨਤਾਂ ਤਰਲੇ ਕਰਾਂ ਜੁਹਾਰੀ,  
ਨਿਤ ਨਿਤ ਏਹੋ ਅਰਜ਼ ਗੁਜ਼ਾਰੀ,  
ਬਹੁਤ ਨਹੀਂ ਤਾਂ ਇੱਕੋ ਵਾਰੀ,

ਦਾਸਾਂ ਰੱਖਣ ਵਾਲੇ, ਆਜਾ !

ਆਜਾ, ਕਲਗੀਆਂ ਵਾਲੇ ! ਆਜਾ !

ਆਜਾ ਦੀਨ ਦਿਆਲੇ ! ਆਜਾ !

ਜੋਗੀਆਂ ਵਾਲੀ ਫੇਰੀ ਪਾ ਜਾ,  
ਦਰਸ ਦਿਖਾ ਜਾ, ਛੁਹ ਇਕ ਲਾ ਜਾ,  
ਮਨ ਮੇਰੇ ਨੂੰ ਸੇਜ ਬਨਾ ਜਾ,  
ਅਪਨਾਜਾ, ਇਸ ਨੂੰ ਅਪਨਾਜਾ,  
ਲੜ ਲਗੀਆਂ ਨੂੰ ਤੇੜ ਨਿਭਾ ਜਾ,

ਜਗਤ ਉਧਾਰਨ ਵਾਲੇ ! ਆਜਾ !

ਆਜਾ, ਕਲਗੀਆਂ ਵਾਲੇ ! ਆਜਾ !

ਆਜਾ, ਦੀਨ ਦਿਆਲੇ ! ਆ ਜਾ !

ਜਦ ਤਕ ਬਿਰਹੇ 'ਆਜਾ' ਗਾਵਾਂ,  
 ਨਾਮ ਤੇਰੇ ਦੀ ਰੱਟ ਲਗਾਵਾਂ,  
 ਮੇਲ ਲਏ ਤਾਂ ਸ਼ਰਨ ਸਮਾਵਾਂ,  
 ਫੇਰ ਵਿਛੋੜੇ ਵਿਚ ਨਾਂ ਆਵਾਂ,  
 'ਸਦਾ ਵਸਲ' ਵਿਚ ਸਦਾ ਰਹਾਵਾਂ

ਭਗਤ ਨਿਵਾਜਣ ਵਾਲੇ ! ਆਜਾ,  
 ਆਜਾ ਕਲਗੀਆਂ ਵਾਲੇ ! ਆਜਾ !  
 ਆਜਾ, ਦੀਨ ਦਿਆਲੇ ! ਆਜਾ !

— — —

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਜ਼ਿਲਾ, ਪਹਾੜੀ ਤੇ ਸਿੰਧੜਾ ਮਿਲੇ ਹੋਏ ।

ਤਾਲ—੩ ਛੋਟਾ । ਮਾਤ੍ਰਾ—੮ ।

ਲਯ—ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਆਜਾ' ਪਰ ਹੈ ।

X X X

ਸੂਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ਨੀ ।

— ੨੧੩ —

# ਜਯ ਗੁਰ ਨਾਨਕ !

ਜਯ ਗੁਰ ਨਾਨਕ, ਜਯ ਗੁਰ ਨਾਨਕ, ਜਯ ਤੈਨੂੰ।

ਜਯ ਹੋ, ਜਯ ਹੋ, ਜਯ ਤੈਨੂੰ। ਟੇਕ।

ਜਯ ਦੁਖ ਹਰਨੈ, ਜਯ ਸੁਖ ਕਰਨੈ, ਬੰਧਨ ਹਰਨੈ ਜਯ ਤੈਨੂੰ !  
ਹਰੇ ਕਰੇਨੈ ਸੁੱਕੇ ਕਾਠਾ, ਸਖਣੇ ਭਰਨੈ, ਜਯ ਤੈਨੂੰ !

ਜਯ ਗੁਰ ਨਾਨਕ.....੧.

ਜਗਤ ਜਲੰਦੇ ਨੂੰ ਤੂੰ ਰਖਿਆ, ਰੱਖੀ ਰੁੜ੍ਹਦੀ ਜਾਂਦੀ ਤੂੰ,  
ਘਰ ਘਰ ਦਰ ਦਰ ਫਿਰ ਫਿਰ ਰਖਿਆ ਅਪਣੇ ਕੀਤੇ ਪਾਂਦੀ ਨੂੰ।

ਜਯ ਗੁਰ ਨਾਨਕ.....੨.

ਦੁਸ਼ਟ ਉਬਾਰੇ, ਕੁਸ਼ਟੀ ਤਾਰੇ, ਰਾਖਸ਼ ਬੀ ਨਿਸਤਾਰੇ ਤੂੰ,  
ਗਰਤ ਘੋਰ ਅੰਧ ਤੋਂ ਕੱਢੇ ਪਾਪੀ ਭਾਰੇ ਭਾਰੇ ਤੂੰ !

ਜਯ ਗੁਰ ਨਾਨਕ.....੩.

ਜਯਤਿ ਜਯਤਿ ਗੁਰ ਨਾਨਕ ਤੈਨੂੰ, ਸੰਤ ਫਕੀਰ ਉਧਾਰੇ ਤੂੰ,  
ਅਟਕੇ ਖਲੇ ਰਸਤਿਆਂ ਉਤੇ ਮਜ਼ਲ ਪੁਚਾਏ ਸਾਰੇ ਤੂੰ !

ਜਯ ਗੁਰ ਨਾਨਕ.....੪.

ਨਦੀ ਚੜ੍ਹੀ ਚੜ੍ਹ ਤਾਰੂ ਹੋਈ, ਤੱਕਾ, ਕੂਕ ਪੁਕਾਰਾ—‘ਤੂੰ’,  
ਸੁੱਕੇ ਨਦੀ, ਕੂਕ ਨੂੰ ਡੋਬੇ, ਤਾਂ ਬੀ ਵਾਜ਼ਾ ਮਾਰਾ—‘ਤੂੰ’ !

ਜਯ ਗੁਰ ਨਾਨਕ.....੫.



ਮੇਰੀ ਕੂਕ ਸੁਣੀ ਗੁਰ ਨਾਨਕ ! ਸਹਸ ਸ਼੍ਰਵਣ ਦਾ ਧਾਰੀ ਤੂੰ,  
'ਨਾਥ ਅਨਾਥਾ ਬਾਣ ਪੁਰਾਂ ਦੀ', ਇਹ ਅਨਾਥ ਬੀ ਤਾਰੀ ਤੂੰ !

ਜਯ ਗੁਰ ਨਾਨਕ.....੬.

ਆਪੇ ਤੂਠਣ ਵਾਲਿਆ ਸਾਈਆਂ ! ਆ ਕੇ ਅੱਜ ਅਚਾਨਕ ਤੂੰ,  
ਚਰਨ ਸ਼ਰਨ ਵਿਚ ਲੈ ਲੈ ਮੈਨੂੰ, ਸ਼ਰਨਪਾਲ ਗੁਰ ਨਾਨਕ ਤੂੰ !

ਜਯ ਗੁਰ ਨਾਨਕ.....੭.

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾ। ਤਾਰ—੩। ਗਤ—ਤਲਵਾੜਾ। ਮਾਤ੍ਰਾ—੮।

ਲਯ—ਵਿਚਲੇ ਮੇਲ ਦੀ। 'ਆ' ਦਾ ਘਰ—'ਜਯ ਤੈਨੂੰ' ਪਿਛੋਂ।

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ। ਸੱਤੇ ਸੁਰਾਂ ਸੁੱਧ।

ਗੀਤ ੧੧੪— ਓਸਦਾ ਜੇ ਤੂੰ ਹੋ ਰਹੇਂ

ਮਾਤਾ ਤ੍ਰਿਪਤਾ ਜੀ ਦੀ ਇਕ ਗੁਆਂਢਣ ਬਾਹਰੋਂ  
ਕਾਹਲੀ ਕਾਹਲੀ ਆਈ ਤੇ ਬੋਲੀ—

ਰੀ ਮਾਤ ਤ੍ਰਿਪਤਾ ! ਪੁੱਤ੍ਰੇ ਨੂੰ ਜਾਹੁ ਜਗਾਉ !  
ਪਾਉਂ ਤੇ ਪਾਉਂ ਧਰ ਸੋਇ ਰਿਹਾ ਹੈ  
ਵਣੇ ਦੀ ਸੰਘਣੀ ਛਾਉਂ ।  
ਮੱਝੀਆਂ ਜਾਇ ਪਈਆਂ ਵਿਚ ਖੇਤੇ  
ਖਾਇ ਰਹੀਆਂ ਭਰ ਚਾਉਂ ।

ਮਾਤਾ ਤ੍ਰਿਪਤਾ (ਗੋਲੀ ਨੂੰ)—

ਜਾਹ ਨੀ ਦੋਲਤੇ ! ਦੋੜਦੀ ਜਾਹ ਤੂੰ,  
ਨਾਨਕ ਨੂੰ ਦੇਈਂ ਜਗਾਉ ।  
ਭਰਨਾ ਨ ਪੈ ਜਏ ਕਿਤੇ ਉਜਾੜਾ,  
ਛੇਤੀ ਜਾ, ਦੇਹ ਸੁ ਉਠਾਉ ।

ਬੀਬੀ ਨਾਨਕੀ (ਮਾਂ ਨੂੰ)—

ਸਾਈਂ ਦੇ ਰੰਗ ਰੱਤਾ ਏ ਵੀਰਨ,  
ਸੁੱਤਾ ਨਹੀਂ ਓ ਬਲ ਜਾਉਂ !  
ਰਾਖਾ ਏ ਰੱਬ ਉਸ ਨੂਰ ਦਾ ਅੰਮੀਏਂ !  
ਵਿਘਨ ਦੀ ਕੋਈ ਨ ਥਾਉਂ !

(ਦੋਲਤਾਂ ਨੂੰ) —

ਤੋਖਲੇ ਵਿਚ ਨ ਭੱਜ ਨੀ ਦੋਲਤੇ !

ਨੱਸ ਨ ਖਾਈਂ ਘਬਰਾਉ !

‘ਵੀਰ ਦੇ ਪਯਾਰੇ’ ਤੋਂ ‘ਵੀਰ’ ਵਿਛੋੜ ਨਾਂ,

ਵਿੱਥ ਨ ਮਿਲਜਾਂ ਵਿਚ ਪਾਉ !

ਸੋਖਾ ਏ ਤੋੜਨ, ਜੋੜਨ ਉਖੇਰੜਾ,

ਮਿਲਿਆਂ ਦਾ ਮੇਲ ਮਿਲਾਉ !

ਵੀਰ ਨ ਛੇੜੀਂ, ਤੂੰ ਦੇਖਕੇ ਆਵੀਂ,

ਸੁੰਹ ਜਾ ਸੱਚੜੀ ਲਜਾਉ !

ਦੋਲਤਾਂ (ਮੁੜਕੇ ਆਕੇ) —

ਰਾਇ ਬੁਲਾਰ ਦੇ ਭੀੜ ਹੈ ਲੱਗੀ

ਵਿੱਚ ਕਚਹਿਰੀ ਦੇ ਥਾਉਂ !

ਨਾਨਕ ਹੈ ਓਥੇ ਤੇ ਮਾਲਕ ਬੀ ਓਥੇ

ਤੇ ਰਾਹਕ ਮੰਗੇਦੜਾ ਨਜਾਉਂ !

ਰਾਇ ਦੇ ਆਦਮੀ ਦੇਖਕੇ ਆਏ,

ਆਖਦੇ ‘ਰਾਇ ! ਬਲ ਜਾਉਂ !

‘ਖੇਤ ਹੈ ਲਹਿਰਦਾ ਹਰਿਆ ਹਰਜਾਵਲ,

ਤੀਲੇ ਦਾ ਨਾ ਉਜੜਾਉ !





ਗੀਤ ੧੧੫— ਜਯ ਹੋ ਕਲਗੀਆਂ ਵਾਲੇ !

ਟੇਕ—ਜਯ ਹੋ ਕਲਗੀਆਂ ਵਾਲੇ ਤੈਨੂੰ ! ਜਯ ਹੋ ਜਯ ਹੋ ਜਯ ਤੈਨੂੰ !  
ਜਯ ਹੋ ਦਾਤਾ ਜਯ ਤੈਨੂੰ ! ਕਲਗੀਆਂ ਵਾਲੇ ਜਯ ਤੈਨੂੰ !

ਤਉਕ ਗੁਲਾਮੀ ਦੇ ਤੂੰ ਤੋੜੇ 'ਪਰਵਸ-ਬੇੜੀ' ਤੋੜੀ ਤੂੰ,  
ਗਈ ਬਹੋੜੀ ਸਦੀਆਂ ਸੰਦੀ, ਮਿਟੀ ਆਨ ਮੁੜ ਮੋੜੀ ਤੂੰ।੧।  
ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

'ਖੁਲ੍ਹ' ਗੁਆਚੀ ਗਈ ਗੁਆਤੀ, ਲਭ ਕੇ ਫੇਰ ਲਿਆਂਦੀ ਤੂੰ,  
ਸ਼ਾਨ ਅਸਾਡੀ ਮਿੱਟੀ ਰੁਲ ਗਈ ਕਰ ਉੱਜਲ ਮੁੜ ਆਂਦੀ ਤੂੰ।੨।  
ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

ਚੁੱਠੀ ਦੇਵਿ ਸ੍ਰਤੰਤਰਤਾ ਦੀ ਭਾਰਤ ਛੱਡ ਸਿਧਾਈ ਨੂੰ  
ਆਤਮ-ਬਲ ਕਰ ਕੇ ਲੈ ਆਂਦਾ ਪਰਗਟ ਕਰ ਦਿਖਲਾਈ ਤੂੰ।੩।  
ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

ਦੇ ਆਦਰਸ਼ ਖਾਲਸੇ ਵਾਲਾ ਰੂਪਵਾਨ ਕਰ ਦਿੱਤਾ ਤੂੰ  
ਦੇਗ ਤੇਗ ਦਾ, ਧਨੀ ਨਾਮ ਦਾ 'ਅਟਲ ਸਦਾ' ਵਰ ਦਿੱਤਾ ਤੂੰ।੪।  
ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

ਅਪਣੇ ਵਾਰ, ਬਿਗਾਨੇ ਕੀਤੇ ਅਪਣੇ, ਗੋਦੀ ਪਾਏ ਤੂੰ  
ਅਪਣਿਆਂ ਕੋਲੋਂ ਵੱਧ ਪਿਆਰੇ, ਅਪਨਾਏ ਅਪਨਾਏ ਤੂੰ।੫।  
ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

ਜਯਤਿ ਜਯਤਿ ਗੁਰ ਕਲਗੀਆਂ ਵਾਲੇ! ਲੈ ਸਾਡੇ ਸੁਕਰਾਨੇ ਤੂੰ  
ਭੇਟ ਨਿਮਾਣੀ, ਪਿਤਾ ! ਕਬੂਲੋ 'ਬਚਿਆਂ-ਪ੍ਰੇਮ-ਤਰਾਨੇ' ਤੂੰ।੬।

ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

ਸੁਕਰ ਸੁਕਰ ਸੁਕਰਾਨਾਂ ਤੇਰਾ, ਸੁਕਰਾਂ ਦਾ ਭੀ ਸਾਈਂ ਤੂੰ !  
ਚਰਨ ਸ਼ਰਨ ਵਿਚ ਰੱਖ ਸਦਾ ਹੀ ਅਪਣੇ ਰਾਹ ਤੁਰਾਈਂ ਤੂੰ !੭।

ਜਯ ਹੋ ਕਲਗੀਆਂ ਵਾਲੇ ਤੈਨੂੰ.....

-----

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੧੧੩ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ।



## ਦਿਲ ਸੱਧਰਾਂ ਦਾ ਦੋਨਾਂ

ਟੇਕ-ਧੁਰ ਪਟਨੇ ਅਪੜਾਈਂ ਗੰਗਾ !

ਧੁਰ ਪਟਨੇ ਅਪੜਾਈਂ !

‘ਦਿਲ-ਸੱਧਰ’ ਦਾ ਦੋਨਾ ਮੇਰਾ-ਮੇਰਾ ਬੀ ਲੈ ਜਾਈਂ,  
‘ਦੀਪਕ-ਗੀਤ’\* ਜਗੇ ਜਿਸ ਦੋਨੇਂ ਲੈ ਜਾ ਗੰਗਾ ਮਾਈ ! ੧.

ਸ਼ਰਧਾ ਕਲੀਆਂ ਚੁਣ ਚੁਣ ਧਰੀਆਂ ਦੀਪਕ ਦੁਲੇ ਲਾਈ,  
ਲੈ ਜਾ ਮੇਰਾ ਦੋਨਾ ਮਾਈ ! ਪਟਨੇ ਜਾਇ ਪੁਚਾਈਂ ! ੨.

ਟਿਮ ਟਿਮ ਕਰਦਾ ਜਗਦਾ ਜਾਵੇ ਜਗਦਾ ਤੋੜ ਲਿਜਾਈਂ  
ਉਛਲੇ, ਡੋਲੇ ਤਦੋਂ ਸੰਭਾਲੀਂ, ਭਰਦਾ ਹੀ ਲੈ ਜਾਈਂ ! ੩.

ਵੱਡਾ ਹੋਣ ਨ ਦੇਈਂ ਰਸਤੇ, ਧੁਰ ਪਟਨੇ ਅਪੜਾਈਂ !  
ਮੱਧਮ ਕਦਮ ਕਰੀਂ ਚਾ ਓਥੇ ਸ਼ਰਧਾ ਵਿਚ ਭਰ ਜਾਈਂ ! ੪.

ਅਥਕ ਜ਼ਰਾ ਕੁਛ ਓਥੇ ਜਾਈਂ, ਧਯਾਨ ਉਤਾਹਾਂ ਪਾਈਂ;  
ਬੈਠੇ ਹਨ ਸ੍ਰੀ ਕਲਗੀਧਰ ਜੀ ਆਸਨ ਧਯਾਨ ਜਮਾਈ ! ੫.

ਲੈ ਦੀਪਕ ਕਰ ਹੱਥ ਉਚੇਰਾ ਫੇਰੀਂ ਫਿਰ ਫਿਰ ਮਾਈ !  
ਲਈਂ ਉਤਾਰ ਆਰਤੀ ਪਯਾਰੀ ਸਿਫਤ ਸਲਾਹਾਂ ਗਾਈਂ ! ੬.

---

\*‘ਜਸ ਕੀਰਤੀ’ ਦਾ ਗੀਤ ਰੂਪੀ ਦੀਵਾ ।

ਜਿਹਰੀ ਦੁਰ ਸ਼ਾਮਾਂ ਵੇਲੇ ਲੋਕੀਂ ਦੋਨਿਆਂ ਵਿਚ ਦੀਵੇ ਬਾਲਕੇ ਨਦੀ ਉਤੇ  
ਤਾਰਦੇ ਹਨ, ਉਸ ਵਾਂਗੂੰ ਏਥੇ ਦੀਵਾ ‘ਦਿਲ ਸੱਧਰਾਂ’ ਰੂਪੀ ਹੈ ।

‘ਧਨ ਤੂੰ ਧਨ ਤੂੰ’ ਆਖੀ ‘ਧਨ ਤੂੰ’ ‘ਧਨ ਧਨ’ ਧੁਨੀ ਲਗਾਈ,  
 ‘ਧਨ ਕਲਗੀਧਰ, ਧਨ ਕਲਗੀਧਰ ਦੀਨਾ ਨਾਥ ਗੁਸਾਈ !  
 ‘ਪੁਰਖੋਤਮ ! ਏ ਲਓ ਆਰਤੀ, ਦੂਰੋਂ ਲੈ ਮੈਂ ਆਈ,  
 ‘ਸ਼ਰਧਾ ਕਲੀਆਂ ਹਨ ਚਹਿ ਨਿਕੀਆਂ ਪਰਵਾਨੋਂ ਜਗਰਾਈ\* !’

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ-ਪਹਾੜੀ ਜੋਗ । ਤਾਰ ਤੇ ਗਤ-ਚੰਚਲ । ਮਾਤ੍ਰਾ-੧੪ ।

ਲਯ-ਧੀਮੀ । ‘ਆ’ ਦਾ ਘਰ-‘ਅਪੜਾਈ’ ਪਰ ਹੈ ।

×

ਸਰ ਖਾਸ—ਸਾ ਰੇ ਗਾ ਗਾ ਮਾ ਪਾ ਧਾ ਨੀ ।

ਇਹ ਗੀਤ ‘ਆਰਤੀ’ ਦੀ ਸੂਰ ਤੇ ਲਯ ਪਰ ਬੀ ਗਾਇਆ ਜਾ ਸਕਦਾ ਹੈ ।

\*ਹੇ ਜਗਤ ਦੇ ਰਾਜਾ ! ਪਰਵਾਨ ਕਰੋ ।

— ੨੨੨ —

## ਫਿਰ ਕਦ ਆਵੋਗੇ ?

{ ਰਾਇ ਬੁਲਾਰ ਦੀ ਅਰਜ਼ੋਈ, ਚੋਥੀ ਉਦਾਸੀ ਲਈ ਟੁਰਨ ਵੇਲੇ  
ਗੁਰੂ ਨਾਨਕ ਦੇਵ ਜੀ ਦੇ ਚਰਨਾਂ ਵਿਚ— }

ਫਿਰ ਕਦ ਆਵੋਗੇ ਇਸ ਧਾਮ ?

ਹੇ ਗੁਰ ਨਾਨਕ! ਹੇ ਗੁਰ ਨਾਨਕ ! ਗੁਰ ਨਾਨਕ ਸੁਖ ਧਾਮ !

ਮਿਹਰਾਂ ਮੀਂਹ ਵਸਾਵਣ ਚੱਲੇ ਜਿਉਂ ਜਾਂਦੇ ਘਟ ਸ਼ਾਮ\* ।

ਠਾਰੋ ਠਾਰੋ ਜਗਤ ਜਲੰਦਾ ਫਿਰ ਫਿਰ ਘਰ, ਦਰ, ਠਾਮ ।

ਐਪਰ ਅਸਾਂ ਤਪਾਸੀ ਪਿਛੋਂ ਬਿਰਹੋਂ ਸੰਦੀ ਘਾਮ ।

ਚੰਗਾ ! ਚੰਦਾ ! ਨਾਨਕ ਮੇਰੇ ਰਹਿਸਾਂ ਤੇਰੀ ਸਾਮਾਂ ।

ਜਿਹੜਾ ਬਿਰਦ ਵਿਛੋੜਨ ਲੱਗਾ ਸੁਈ ਮੇਲਸੀ, ਰਾਮ ।

ਤਪਸ ਅਸਾਡੀ ਸਹਿ ਨ ਸਕੋਗੇ, ਠਾਰਨ ਸੰਦੇ ਕਾਮ ।

ਮੁੜ ਆਸੋ ਮੁੜ ਆਸੋ ਆਪੇ ਮੁੜ ਆਸੋ ਇਸ ਧਾਮ !

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ (ਆਸਾ ਰਲਿਆ ਹੋਇਆ) । ਤਾਰ ਤੇ ਤਾਤ—ਤਲਵਾੜਾ ।

ਮਾਤ੍ਰਾ—੮ । ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਧਾਮ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

\*ਕਾਲੇਬੱਦਲ । †ਸਰਣ ।



ਟੇਕ-ਵਧਾਈ ਹੋ, ਵਧਾਈ ਹੋ, ਵਧਾਈ ਹੋ, ਵਧਾਈ ਹੋ,  
ਗੁਰੂ ਆਗਮ ਦੀ, ਵੀਰੋ ਅਜ ਵਧ ਵਧ ਕੇ ਵਧਾਈ ਹੋ।

ਅਰਸ਼ ਤੋਂ ਆ ਗਿਆ ਸੁਹਣਾ, ਉਹ ਸੁਹਣਾ, ਕਲਗੀਆਂ ਵਾਲਾ;  
ਕਿ ਵਰਸ਼ਾਂ ਤੇ ਸੁਖਾਲੀ ਹੋ, ਖੁਸ਼ਹਾਲੀ ਹੋ, ਵਧਾਈ ਹੋ।  
ਓ ਆਇਆ ਤਾਰਨੇ ਤਾਈਂ ਕਿ ਤੈਨੂੰ ਬੀ ਤੇ ਮੈਨੂੰ ਬੀ,  
ਵਧਾਈ ਅੱਜ ਮੈਨੂੰ ਹੈ ਤੇ ਤੈਨੂੰ ਬੀ ਵਧਾਈ ਹੋ।  
ਵਧਾਵਾ ਗਾਓ ਮਿਲ ਮਿਲ ਕੇ ਉਸ ਅਰਸ਼ੀ ਲਾਲ ਦਾ ਸਾਰੇ,  
ਵਧਾਈ ਦੀ ਹੀ ਅਜ ਏਥੇ ਲਿਵਾਈ ਹੋ ਦਿਵਾਈ ਹੋ।  
ਜਿਸ ਅੰਮੀ ਲਾਲ ਲਾਡਾਂ ਨਾਲ ਦੁਲਰਾਯਾ ਤੇ ਪਾਲਯਾ ਸੀ  
ਮਿਲਨ ਅਰਸ਼ੀ ਵਧਾਈਆਂ ਉਸ:- 'ਹੇ ਮਾਤਾ ਜੀ ਵਧਾਈ ਹੋ!'

ਵਸੇ ਵਰਖਾ ਵਧਾਈ ਦੀ, ਵਗੇ ਵਾਯੂ ਵਧਾਈ ਦੀ,  
ਵਧਾਈ ਵਾਸਨਾ ਵਿਬਰੇ ਕਿ ਜੋ ਹੋਵੇ ਵਧਾਈ ਹੋ !  
ਚੜ੍ਹੇ ਹੁਣ ਪੀਂਘ ਆਪੇ ਦੀ, ਚਲੇ ਪਜ਼ਾਲਾ ਵਧਾਈ ਦਾ,  
ਖਿੜੇ ਖੇੜਾ ਵਧਾਈ ਦਾ, ਅਮੁੱਕ ਜਿਸ ਦੀ ਵਧਾਈ ਹੋ!

----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਭੈਰਵੀ । ਤਾਰ ਤੇ ਗਤ-ਨਕਟਾ । ਮਾਤਾ-੪ ।

ਲਾਜ-ਧੀਮੀ । 'ਆ' ਦਾ ਘਰ—'ਵਧਾਈ ਹੋ' ਪਰ ਹੈ ।

× × × ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

## ਚੰਦਾ ਨੀ ਮੈਂ ਵੇਖਿਆ

{ ਦੋਹੇ ਰਾਣੀ-ਰਾਵੀ ਕੰਢੇ ਗੁਰੂ ਨਾਨਕ ਦੇਵ ਜੀ ਦੇ ਦਰਸ਼ਨ  
ਅੰਮ੍ਰਿਤ ਨੂੰ ਪਾਕੇ:— }

ਸਖੀ ! ਅਜ ਭੋਰ ਭੋਰ

ਰਾਵੀ ਦੀ ਲਹਿੰਦੀ ਓਰ, ਚੰਦਾ ਨੀ ਮੈਂ ਵੇਖਿਆ । ੧ ।

ਨੈਣ ਸਲੋਨੇ, ਗੋਰ ਤਨ, ਉਹ

ਚੰਦਨ ਜਿਉਂ ਮਹਿਕਾਇ,

ਮੱਥਾ ਨੂਰ ਝਮਕਦਾ ਉਸਦਾ

ਚੰਬਕ ਖਿੱਚਾਂ ਪਾਇ ।

ਖਿੱਚਾਂ ਮਨ ਲਿਆ ਚੋਰ

ਲੱਗੇ ਨ ਪਾਸੇ ਹੋਰ, ਰਹੇ ਨ ਬਿਨ ਦੇਖਿਆ । ੨ ।

ਕਵਿਤਾ ਧਾਰਿਆ ਰੂਪ ਹੈ

ਗੀਤ ਧਾਰਿਆ ਰੰਗ,

ਛਬਿ ਦੇਖਿਆ ਹੈ ਹੇ ਸਖੀ !

ਅਨੰਦ ਨ ਮਾਵੇ ਅੰਗ ।

ਦਰਸ਼ਨ ਦੇ ਲੋਰ ਲੋਰ

ਫਿਰਾਂ ਮੈਂ ਜਿਉਂ ਚਕੋਰ, ਜੀਆਂ ਨ ਬਿਨ ਪੇਖਿਆ । ੩ ।

ਹੇ ਅਰਸਾ ਦੇ ਚੰਦ ਹੁਣ  
ਤੂੰ ਉਹਲੇ ਕਦੀ ਨ ਥੀਅ !  
ਮੇਰੇ ਬਮਕਣ ਨੈਣ ਨਾ,  
ਨਿਤ ਦਰਸਨ ਅੰਮ੍ਰਿਤ ਪੀਅ ।

ਰਹੇ ਇਹ ਪ੍ਰੇਮ ਖੋਰ  
ਮਸਤ ਅਲਮਸਤੀ ਲੋਰ, ਚਿਤ੍ਰ ਜਿਉਂ ਅਵਰੇਖਿਆ । ੪ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਾਂਗਰ ਦਾ ਪੀਲੋ । ਤਾਲ—ਕਹਿਰਵਾ । ਮਾਤ੍ਰਾ—੪ ।  
ਲਯ—ਧੀਮੀ । ‘ਆ’ ਦਾ ਘਰ—‘ਵੇਖਿਆ’ ਪਰ ਹੈ ।  
ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ । (ਸਾਰੇ ਸੁਧ ਸੁਰ) ।

— ੨੨੬ —



# ਅਜ ਤੇਰੇ ਘਰ ਆਏ !

ਟੇਕ—ਅਜ ਤੇਰੇ ਘਰ ਆਏ ਸਾਗਰ ! ਅਜ ਤੇਰੇ ਘਰ ਆਏ ।

{ ਕਲਗੀਆਂ ਵਾਲੇ ਦੀ ਚਰਨ ਰਜ ਲੈਕੇ ਜਾਂ ਗੋਦਾਵਰੀ ਸਮੁੰਦਰ ਵਿਚ }  
{ ਪਹੁੰਚੀ ਤਦ ਸਮੁੰਦਰ ਥਰਰ ਥਰ ਕਰ ਉਠਿਆ ਤੇ ਪੁੱਛਣ ਲਗਾ:— }

‘ਰਜ ਕਿਣਕੇ’ ਕਈ ਭਾਂਤਿ ਭਾਂਤਿ ਦੇ ਚਲਦੇ ਪਾਣੀ ਲਯਾਏ,  
‘ਰਜ-ਸੋਨਾ’ ਬੀ ਨਦੀਆਂ ਨਾਲੇ ਮੈਂ ਵਿਚ ਲੈ ਲੈ ਆਏ;  
ਹਨ ਵਡਮੁੱਲੇ ਪਰ ਜਿੰਦ-ਹੀਣੇ, ਕੱਲ ਤਕ ਜੋ ਮੈਂ ਪਾਏ;  
ਅਜ ਗੁਦਾਵਰੀ ਗੋਦ ਆਪਣੀ ਤੂੰ ਜੋ ਕਿਣਕੇ ਚਾਏ,  
ਕਿਥੋਂ ਲੈ ਆਈਂ ਹੈਂ ? ਸਜਨੀਂ ! ਕਿਸ ਜਿੰਦ ਦੇ ਏ ਜਾਏ ?  
ਏ ਝਰਨਾਏ, ਥਰਕ ਥਰਕਦੇ, ਜਿੰਦੜੀ ਜਾਂਦੇ ਲਾਏ ।

ਗੁਦਾਵਰੀ ਨੇ ਉੱਤਰ ਦਿੱਤਾ:—

‘ਜਿੰਦ-ਸਮੁੰਦ’ ਜਿਨੂੰ ਜਗ ਆਖੇ ਜੋ ‘ਜਿੰਦ-ਰਤਨ’ ਲੁਟਾਏ,  
ਉਸ ਆ ਮੈਂ ਵਿਚ ਚਰਨ ਛੁਹਾਏ ਝਰਨ ਝਰਨ ਝਰਨਾਏ,  
ਥਰਰ ਉਠੀ ਮੈਂ ਜੀਉਂਦੀ ਹੋ ਗਈ ਰਜ ਚਰਨਾਂ ਦੀ ਪਾਏ,  
ਓ ‘ਰਜ-ਕਿਣਕੇ’ ਲਯਾਈਆਂ ਸਾਗਰ ! ਵਿਰਵਾ ਨਾਂ ਰਹਿ ਜਾਏਂ ।  
‘ਮੁੱਲ ਵਾਲੇ’ ਕਿਣਕਿਆਂ ਤੋਂ ਵਧਵੇਂ, ਛੁਹ ਜੁ ‘ਅਮੁਲ’ ਨੂੰ ਧਾਏ,  
ਉਹ ਜਿੰਦ ਪਾਵਣ ਵਾਲੇ ਕਿਣਕੇ ਅਜ ਤੇਰੇ ਘਰ ਆਏ ।

‘ਚਰਨ ਕਮਲ ਰਜ ਕਣ\* ਕਲਗੀਧਰ’ ਬਲ ਇਨ ਮੁਏ ਜਿਵਾਏ  
 ਅਜ ‘ਜਲ’ ! ਤੈਨੂੰ ਤਾਰਨ ਕਾਰਨ ਮੈਂ ਗੋਦੀ ਬਹਿ ਆਏ !  
 ਹਾਂ, ਤੇਰੇ ਘਰ ਆਏ ਸਾਗਰ ! ਅਜ ਤੇਰੇ ਘਰ ਆਏ,  
 ਚਰਨ ਕਮਲ ਰਜ ਜੀਉਂਦੇ ਕਿਣਕੇ, ਅਜ ਤੇਰੇ ਘਰ ਆਏ।

----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪਹਾੜੀ । ਤਾਰ—ਕਹਿਰਵਾ । ਲਯ—ਦਰਮਿਆਨੀ ।

‘ਆ’ ਦਾ ਘਰ—‘ਆਏ’ ਪਰ ਹੈ । ਇਸ ਗੀਤ ਨੂੰ ਗਾਉਣ ਲਗਿਆਂ  
 ‘ਮੱਧਮ’ ਦੇ ਸੁਰ ਨੂੰ ‘ਸਾ’ ਮੰਨਕੇ ਗਾਉਣਾ ਚਾਹੀਦਾ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

---

\*ਰਸ ਦੇ ਕਿਣਕੇ । ਭਾਵ—ਚਰਨ ਧੂੜ ਦੇ ਕਿਣਕੇ ।



## ਗੁਰੂ ਨਾਨਕ ਦੇਵ ਜੀ ਦਾ ਬ੍ਰਤ ਉਪਾਰਨ ।

{ ਇਕ ਪੁਰਾਤਨ ਗ੍ਰੰਥ ਵਿਚ ਦਸਾਂ ਨਹੁਵਾਂ ਦੀ ਕਿਰਤ ਕਮਾਈ ਦੀ ਬਰਕਤ }  
 { ਤੇ ਮਹੱਤਤਾ ਪਰਬਾਇ ਗੁਰੂ ਨਾਨਕ ਦੇਵ ਜੀ ਦੀ ਇਕ ਸਾਖੀ ਮਿਲੀ ਹੈ, }  
 { ਜੋ ਐਉਂ ਹੈ:—

ਕਰ ਉਦਾਸੀਆਂ ਅਜ ਗੁਰ ਨਾਨਕ, ਦੇਸ਼ ਆਪਣੇ ਆਇਆ,  
 ਆ ਸੁਲਤਾਨ ਪੁਰੇ ਰੰਗ ਲਾਏ ਬੇਬੇ ਦਰਸ਼ਨ ਪਾਇਆ ।  
 ਏਥੋਂ ਫੇਰ ਟੁਰੇ ਵਲ ਪੱਛਮ, ਵਿੱਚ ਖੜ੍ਹੇ ਆਏ,  
 ਵੈਰਾਈ\* ਬੀਬੀ ਘਰ ਆਏ, ਦਰਸ਼ਨ ਦੇ ਰੰਗ ਲਾਏ ।  
 ਪੇਕਿਓਂ ਸਹੁਰਿਓਂ ਰਾਜੀ ਬੀਬੀ ਪਰ ਹਥ ਕਿਰਤ ਕਮਾਵੇ,  
 ਹੋਟੀ ਅਪਣੀ ਏਸ ਕਿਰਤ ਤੋਂ ਆਪ ਪਕਾਵੇ, ਖਾਵੇ ।  
 ਪਯਾਰ ਭਰੀ ਹਥ ਜੋੜ ਆਖਦੀ: 'ਦੇਵੋ ਹੁਕਮ ਗੁਸਾਈਂ !'  
 ਜਿੰਦਾਂ ਦਾ ਰੁਚਿ ਆਇ ਆਪ ਨੂੰ ਅੰਨ ਪਕਾਇ ਲਿਆਈਂ ।'  
 ਸੁਣਕੇ ਪਯਾਰ-ਵਾਕ ਸਤਿਗੁਰ ਨੇ "ਭਲਾ" ਕਿਹਾ ਮੁਸਕਾਈ:  
 "ਲਯਾ ਬੀਬੀ ! ਜੋ ਹਾਜ਼ਰ ਹੈ ਹੁਣ, ਪਲ ਭਰ ਦੇਰ ਨ ਲਾਈਂ!"  
 ਕਿਰਤ ਕਮਾਈ ਦੇ ਸਨ ਖੀਦੇ, ਛੋਟੇ, ਛੜੇ, ਬਨਾਏ  
 'ਜਉਂ' ਰਖੇ ਵਿਚ ਥਾਲੀ ਦੇ ਸਨ, ਪੀਸਣ ਲਈ ਸੁਕਾਏ ।  
 ਪ੍ਰੇਮ ਬਿਹੋਲੀ ਚਾਉ ਕਾਹਲ ਵਿਚ ਥਾਲੀ ਪੇਸ਼ ਧਰਾਈ;

\*ਇਸ ਭਾਗ ਸੁਲੱਖਣੀ ਬੀਬੀ ਦਾ ਨਾਉਂ 'ਵੈਰਾਈ' ਸੀ । ਇਸ  
 ਨੂੰ 'ਭਿਰਾਈ' ਬੀ ਲਿਖਦੇ ਹਨ ।



ਉਹ ਬਾਲੀ ਸ੍ਰੀ ਸਤਿਗੁਰ ਫੜਕੇ ਅਗੇ ਲਈ ਧਰਾਈ।  
 ਦੋਇਕ 'ਜਉ' ਚਕ ਜਗਤ ਗੁਰੂ ਨੇ ਮੂੰਹ ਅਪਣੇ ਵਿਚ ਪਾਏ,  
 ਚਿੱਥੇ, ਖਾਧੇ, ਤਾੜੀ ਮਾਰੀ ਹੱਸ ਏ ਬਚਨ ਅਲਾਏ:-  
 "ਅਸੀਂ ਬਦੇਸ਼ੀਂ ਰਹੇ, ਬੀਬੀਏ! ਵਰਿਹਾਂ ਬੱਧੀ ਫਿਰਦੇ,  
 "ਮਾਨੋਂ ਰਹੇ ਹਾਂ ਵਰਤ ਧਾਰਕੇ ਇਕ ਬੁੱਤ ਲੰਮਾਂ ਕਰਦੇ,  
 "ਜਉ ਤੇਰੇ ਦੇ ਮੋਤੀਓਂ ਮਹਿੰਗੇ ਅਜ ਇਹ ਮੂੰਹ ਨੂੰ ਲਾਕੇ  
 "ਵਰਤ ਉਪਾਰਯਾ ਅਸਾਂ ਲੰਮੇਰਾ, ਸੁਆਦ ਸੁਹਾਵਾਂ ਪਾਕੇ।"  
 ਬੀਬੀ ਗੁਰੂ ਸੁਆਰੀ ਸਜਾਣੀ ਸੈਨਤ ਸਮਝ ਅਗੰਮੀ,  
 ਸਿਰ ਚਰਨਾਂ ਤੇ ਧਰਕੇ ਗੁੰਮੀ, ਸ੍ਵਾਦਅਗਮ ਵਿਚ ਗੁੰਮੀ।

---

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੮੩ ਦੇ ਸੁਰ ਤਾਲ ਪਰ  
 ਗਾਇਆ ਜਾ ਸਕਦਾ ਹੈ।

## ਆ ਮਿਲ ਜਾ !

ਆ ਮਿਲ ਜਾ ਹੁਣ ਆ ਮਿਲ ਜਾ, ਤੂੰ  
ਤੜਪ ਰਹੇ, ਠੰਢ ਪਾ, ਦਿਲ ਜਾ, ਤੂੰ  
ਆ ਮਿਲ ਜਾ ਹੁਣ ਆ ਮਿਲ ਜਾ ।

ਵਿੱਚ ਉਡੀਕਾਂ ਉਮਰ ਗੁਜ਼ਾਰੀ,  
ਰਾਹ ਤਕੇਂਦਿਆਂ ਬਿਤ ਗਈ ਸਾਰੀ,  
ਭਾਲ ਕਰੇਂਦਿਆਂ ਭਾਲ ਨ ਹਾਰੀ,

ਆ ਮਿਲ ਜਾ ਹੁਣ ਆ ਮਿਲ ਜਾ, ਤੂੰ  
ਤੜਪ ਰਹੇ, ਠੰਢ ਪਾ, ਦਿਲ ਜਾ ।

ਸੁਖਾਂ ਸੁਖੇਂਦਿਆਂ ਵਰੇ ਬਿਤਾਏ,  
ਸਿਕਾਂ ਸਿਕੇਂਦਿਆਂ ਏਹ ਦਿਨ ਆਏ,  
ਨਾ ਦਿਨ ਚੈਨ, ਨ ਰੈਨ ਸੁਹਾਏ,

ਆ ਮਿਲ ਜਾ ਹੁਣ ਆ ਮਿਲ ਜਾ, ਤੂੰ  
ਤੜਪ ਰਹੇ, ਠੰਢ ਪਾ, ਦਿਲ ਜਾ ।

ਹੇ ਗੁਰ ਨਾਨਕ ! ਹੇ ਗੁਰ ਨਾਨਕ !  
'ਸਿਮਰ ਰਿਹਾਂ' ਦੇ ਸੁਹਣੇ ਮਾਲਕ !  
ਬਿਜਲੀ ਵਾਂਗ ਚਮਕ ਅਚਾਨਕ,

ਆ ਮਿਲ ਜਾ ਹੁਣ ਆ ਮਿਲ ਜਾ, ਤੂੰ !  
ਤੜਪ ਰਹੇ, ਠੰਢ ਪਾ, ਦਿਲ ਜਾ, ਤੂੰ !  
ਆ ਮਿਲ ਜਾ, ਹੁਣ ਆ ਮਿਲ ਜਾ ।

ਵਿਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਸਿੰਧੀ ਫੈਰਵੀ । ਤਾਲ ਤੇ ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਧੀਮੀ । 'ਆ' ਦਾ ਘਰ—'ਮਿਲ ਜਾ, ਤੂੰ' ਪਰ ਹੈ ।

× × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਦਾਗ ਦਿਲੇ ਦੇ ਧੋ ਦੇ

ਟੇਕ-ਵੋ ਗੁਰ ਨਾਨਕ ਪਯਾਰਿਆ ਵੋ !

ਦਾਗ ਦਿਲੇ ਦੇ ਧੋ ਦੇ, ਰੱਬ ਸੁਆਰਿਆ ਵੋ !

ਦਿਲ ਸ਼ੀਸ਼ੇ ਦੇ ਅੰਦਰ ਸਾਈਂ !

ਮੂਰਤ ਅਪਨੀ ਆਪ ਬਿਠਾਈਂ,

ਦਰਸਨ ਹੁੰਦਾ ਰਹੇ ਸਦਾਈਂ, ਪਯਾਰਿਆ ਵੋ !

ਵੋ ਗੁਰ ਨਾਨਕ ਪਯਾਰਿਆ ਵੋ !

ਦਾਗ ਦਿਲੇ ਦੇ ਧੋ ਦੇ ਰੱਬ ਸੁਆਰਿਆ ਵੋ !

ਇਸ ਸ਼ੀਸ਼ੇ ਨੂੰ ਦਾਗ ਲਗਾਏ,

ਰਜ ਰਜ ਕੇ ਮੈਂ ਧੱਬੇ ਪਾਏ,

ਹਰਿ ਮੂਰਤ ਦੇ ਦਰਸ ਗੁਵਾਏ, ਪਯਾਰਿਆ ਵੋ !

ਦਾਗਿਆ ਦਿਲ ਦਰ ਤੇ ਲੈ ਆਈਆਂ,

ਧੋ ਦੇ ਧੱਬੇ, ਮਿਸ ਦੇ ਛਾਈਆਂ,

ਮੁੜ ਮੂਰਤ ਦਿਖਲਾ ਦੇ ਸਾਈਆਂ ! ਪਯਾਰਿਆ ਵੋ !

ਦਾਗ ਧੋਣ ਦੀ ਕਾਰ ਅਵੱਲੀ

ਆਪੇ ਤੂੰ ਅਖਣੇ ਸਿਰ ਝੱਲੀ,

ਕਰ ਮੈਂ ਤੇ ਇਹ ਦਾਤ ਸੁਵੱਲੀ, ਪਯਾਰਿਆ ਵੋ !

ਵੋ ਗੁਰ ਨਾਨਕ ਪਯਾਰਿਆ ਵੋ !

ਮੂਰਤ ਫਿਰ ਦਿਖਲਾ ਦੇ ਰੱਬ ਸੁਆਰਿਆ ਵੋ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾ ਜੋਗ । ਤਾਰ—ਚੰਦਲ । ਮਾਤ੍ਰਾ—੭ ਯਾ ੧੪ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਗੁਰ ਨਾਨਕ’ ਦੇ ਬਾਦ ।

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



# ਢੋਈ ਦੇਹ !

ਟੇਕ-ਦਿਹ ਦਰ ਢਠਿਆਂ ਢੋਈ, ਦਾਤਾ !

ਦਿਹ ਦਰ ਢਠਿਆਂ ਢੋਈ !

ਤੈਂ ਬਿਨ ਸਤਿਗੁਰ ਨਾਨਕ ਮੇਰੇ ! ਮਿਲੇ ਨ ਕਿਧਰੇ ਢੋਈ !  
 ਸਹੁਰੇ ਵਾਦੀ, ਪੇਕੇ ਹੁੱਠੇ, ਤਾਹਨੇ ਦੇਂਦੀ ਲੋਈ !  
 ਮੈਂਡੀ ਪ੍ਰੀਤ ਕਚੇਰੀ ਤਾਣੀ, ਪਾਣ ਨ ਚੜ੍ਹਦੀ ਕੋਈ ।  
 ਤੂੰ ਬੀ ਕੰਡ ਵਲਾ ਨਾ ਜਾਵੀਂ ਭੁੱਲ ਜਿ ਮੈਥੋਂ ਹੋਈ ।  
 'ਦਰ ਢਠਿਆਂ ਲੜ ਲਾਈ ਰੱਖਣ' ਬਿਰਦ ਤੁਸਾਂ ਦਾ ਸੋਈ ।  
 ਬਿਰਦ ਸੰਭਾਲ, ਦਾਤਿਆ ! ਅਪਣਾ ਦਿਹ ਦਰ ਢਠਿਆਂ ਢੋਈ ।  
 ਦੁਖੀਆਂ ਦੀ ਦਿਲਦਾਰੀ, ਦਾਤੇ ! ਤੁਧ ਬਿਨ ਕਰੇ ਨ ਕੋਈ ।  
 ਦਰਦ ਰਵਾਣਿਆਂ ਦੀ ਤੂੰ ਠਾਹਰ ਦਰ ਢਠਿਆਂ ਦੀ ਢੋਈ ।

ਦਿਹ ਦਰ ਢਠਿਆਂ ਢੋਈ, ਦਾਤਾ !

ਦਿਹ ਦਰ ਢਠਿਆਂ ਢੋਈ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ-ਕਲੰਗੜਾ । ਤਾਲ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।

ਲਯ-ਦਰਮਜਾਨੀ । 'ਆ' ਦਾ ਘਰ-'ਢੋਈ' ਪਰ ਹੈ ।

× × ×

ਸੁਰ ਖਾਸ-ਸਾ ਰੇ ਗਾ ਮਾ ਪਾ ਧਾ ਨੀ ।

— ੨੩੩ —

## ਤੂੰ ਗੁਰਦੇਵ ਹਮਾਰਾ !

ਤੂੰ ਗੁਰਦੇਵ ਹਮਾਰਾ, ਤੂੰਹੀ, ਤੂੰ ਗੁਰਦੇਵ ਹਮਾਰਾ !  
 ਤੂੰ ਹੀ ਕਲਗੀਆਂ ਵਾਲੇ ! ਤੂੰਹੀ, ਤੂੰ ਗੁਰਦੇਵ ਹਮਾਰਾ !  
 ਤੂੰ ਹੀ ਪਿਤਾ, ਮਾਤ ਹੈਂ ਭਾਈ, ਤੂੰ ਹੀ ਪ੍ਰਾਣ ਅਧਾਰਾ !  
 ਤੂੰ ਹੀ ਸਖਾ, ਸੈਨ ਹੈਂ ਤੂੰ ਹੀ, ਆਸ ਆਸਰਾ ਸਾਰਾ,  
 ਜਗਤ ਅੰਧੇਰੇ ਦੇ ਵਿਚ ਤੂੰਹੋਂ, ਦਿਸਿਓਂ ਨੈਣ ਸਿਤਾਰਾ !  
 ਭਵਸਾਗਰ ਵਿਚ ਗੋਤੇ ਖਾਂਦਿਆਂ, ਦਸਿਓਂ ਈ ਨਾਮ ਸਹਾਰਾ,  
 ਤੂੰਹੋਂ ਕਲਗੀਆਂ ਵਾਲੇ ਪ੍ਰੀਤਮ ! ਦਿੱਤੋ ਈ ਨਾਮ ਅਧਾਰਾ !  
 ਦਿੱਤਾ ਦੇਈ ਰਖੀਂ ਦਾਤਾ ! ਅਪਣਾ ਆਪ ਸਹਾਰਾ,  
 ਅੰਦਰ ਤੂੰ, ਧੁਰ ਅੰਦਰ ਤੂੰਹੋਂ, ਬਾਹਰ ਤੁੱਧ ਨਜ਼ਾਰਾ !  
 ਵੱਸਦਾ ਦਿਸ ਬਾਹਰ ਤੇ ਅੰਦਰ, ਸ਼ਰਨ ਸੂਰ ਦਾਤਾਰਾ !  
 ਲਗਦਾ ਰਹੁ ਪਯਾਰਾ ਅਤਿ ਪਯਾਰਾ, ਪ੍ਰਾਣਾ ਤੋਂ ਬੀ ਪਯਾਰਾ,  
 ਤੂੰ ਹੀ ਕਲਗੀਆਂ ਵਾਲੇ ਪ੍ਰੀਤਮ ! ਤੂੰ ਹੀ ਪ੍ਰੀਤਮ ਪਯਾਰਾ !

-----

ਇਸ ਗੀਤ ਦੇ ਗਾਉਣ ਦੇ ਸੂਰ ਤਾਲ—

ਰਾਗ—ਆਸਾ । ਗਤ ਤੇ ਤਾਰ—ਤਲਵਾੜਾ । ਮਾਤ੍ਰਾ—੮ ।

ਲਯ-ਚਲੰਤ । ‘ਆ’ ਦਾ ਘਰ—‘ਹਮਾਰਾ’ ਪਰ ਹੈ ।

ਸੂਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ । (ਸਾਰੇ ਸੁਧ ਸੂਰ)



## ਇਥੇ ਬੈਠ ਗਿਆ

ਮੱਕੇ ਨੂੰ ਜਾਂਦਿਆਂ ਗੁਰੂ ਨਾਨਕ ਦੇਵ ਜੀ ਕਰਾਚੀ ਠਹਿਰੇ ਹਨ। ਉਥੇ ਹੁਣ ਤਕ ਨਿਸ਼ਾਨ ਮੌਜੂਦ ਹੈ। ਉਸ ਟਿਕਾਣੇ ਦਾ ਨਾਮ ਉਥੇ ਹੁਣ 'ਅਕਾਲ ਬੁੰਗਾ' (ਗੁਰੂ ਨਾਨਕ ਦੇਵ ਜੀ ਦਾ) ਵਜਦਾ ਹੈ। ਬਹੁਤ ਜ਼ਿਮੀਂ ਨਾਲ ਸੀ ਜੋ ਪੰਥ ਦੀ ਅਨਗਹਿਲੀ ਕਰਕੇ ਕਬਜ਼ੇ ਨਿਰਲ ਗਈ ਹੈ। ਇਕ ਨਾਨਕ ਸਰ ਨਾਮੇ ਸਰੋਵਰ ਬੀ ਸੀ ਜੋ ਗੁੰਮ ਹੋ ਚੁਕਾ ਹੈ। ਪਰ ਅਜੇ ਬੀ ਗੁਰਦੁਆਰਾ ਹੈ ਤੇ ਜ਼ਿਮੀਂ ਬੀ ਖੁਲ੍ਹੀ ਨਾਲ ਹੈ, ਜੋ ਸਿੰਘਾਂ ਨੇ ਘਾਲਾਂ ਘਾਲ ਕੇ ਪ੍ਰਾਪਤ ਕੀਤੀ ਹੈ ਤੇ ਹੁਣ ਸਰਕਾਰ ਵਲੋਂ ਪੰਜ ਟਰਸਟੀਆਂ ਦੇ ਸਮੁਰਦ ਹੈ। ਪਿਛਲੀ ਐਜੂਕੇਸ਼ਨਲ ਕਾਨਫ਼ਰੰਸ ਦੇ ਸਮੇਂ ਏਥੇ ਦੀਵਾਨ ਸਜਿਆ ਤੇ ਚੀਫ਼ ਖਾਲਸਾ ਦੀਵਾਨ ਵਲੋਂ ਅੱਠ ਹਜ਼ਾਰ ਤੋਂ ਉਪਰ ਦੀ ਰਕਮ ਅਰਦਾਸ ਕਰਾਈ ਗਈ, ਜੋ ਆਲੀਸ਼ਾਨ ਗੁਰਦੁਆਰੇ ਬਣਨ ਦਾ ਮੁੱਢ ਬੱਝੇ। ਉਸੇ ਵੇਲੇ ਕਰਾਚੀ ਤੇ ਸਿੰਧ ਦੇ ਪਤਵੰਤੇ ਹਾਜ਼ਰ ਪ੍ਰੇਮੀਆਂ ਵਲੋਂ ਬੀ ਮਾਇਆ ਦੇ ਖੁੱਲ੍ਹੇ ਅਰਦਾਸੇ ਹੋਏ। ਸਾਰੀ ਰਕਮ ਉਸ ਵੇਲੇ ਲਿਖੀ ਗਈ ਸਭ ਹਜ਼ਾਰ ਦੇ ਕ੍ਰੀਬ ਦੱਸੀਦੀ ਸੀ। ਇਹ ਪਹਿਲਾ ਗੀਤ ਉਥੇ ਗੀਤ ਦੇ ਲਿਖਣਹਾਰ ਨੂੰ ਉਸ ਸਮੇਂ ਸਫੁਰਨ ਹੋਇਆ ਸੀ ਤੇ ਦੂਸਰਾ ਇਸ ਤੋਂ ਅਗਲਾ ਗੀਤ ਉਥੇ ਸਮੁੰਦਰ ਵਿਚ ਇਕ ਟਿਕਾਣੇ ਬੈਠਿਆਂ ਸਫੁਰਨ ਹੋਇਆ\* ।

ਪ੍ਰਸ਼ਨ—ਇਥੇ ਬੈਠ ਗਿਆ ਮੇਰਾ ਸਾਈ\* ?

ਦੱਸੋ ਸਹੀਓ ! ਏਥੇ ਹੀ ਸੀ ਮੱਕੇ ਜਾਂਦਿਆਂ ਜਿਥੇ  
ਗੁਰੂ ਨਾਨਕ, ਓ ਨੂਰ ਅਰਸ਼ ਦਾ,  
ਬੈਠ ਗਿਆ ਮੇਰਾ ਸਾਈ\* ?

ਉੱਤਰ—ਏਥੇ ਹੀ ਹਾਂ, ਏਥੇ ਹੀ ਸੀ ਬੈਠ ਗਿਆ ਤੇਰਾ ਸਾਈ\*,  
ਪਰ ਤੂੰ ਪਛੜ ਪਛੜ ਕੇ ਆਈ,  
ਟੁਰ ਗਿਆ ਤੇਰਾ ਸਾਈ\* ।

\*ਇਹ ਗੀਤ ਤੇ ਹਾਲ ਸੰਨ ੧੯੪੬ ਦੇ ਗੁਰਪੁਰਬ ਲਈ ਲਿਖਿਆ ਗਿਆ ਸੀ, ਤਦੋਂ ਕ੍ਰਾਚੀ ਪਾਕਿਸਤਾਨ ਨਹੀਂ ਸੀ ਬਣੀ, ਹਿੰਦੂ ਸਿੱਖ ਮੁਸਲਮਾਨ ਸਭ ਕੱਠੇ ਵਸਦੇ ਸਨ ।



ਸੁਕਰਾਨਾ-ਪਛੜ ਪਛੜ ਕੇ ਆਈ ਸਹੀਓ !

ਪਛੜ ਪਛੜ ਸਦ ਆਈ ।

ਸੁਕਰ ਸੁਕਰ ਆ ਪਹੁੰਚੀ ਆਖਰ,  
ਚਰਨ ਧੂੜਿ ਮੁਖ ਲਾਈ ।

ਵੇਲੇ ਸਿਰ ਆ ਜਾਂਦੀ ਜੇਕਰ,  
ਵੇਖ ਵੇਖ ਠਰ ਜਾਂਦੀ,

ਸੋਇ ਸੁਣਦੀ ਹੁਣ ਸੁਖ ਮਾਣੀ,  
ਸੁਣ ਸੁਣ ਜਸ ਠਰ ਜਾਈ ।

ਸੁਣਦੀ ਤਦੋਂ ਰਬਾਬ ਵਜੇਂਦਾ,  
ਟੁਣਕਾਰਾਂ ਦਿਲ ਵਿੰਨ੍ਹਣ,

‘ਧਨ ਗੁਰ ਨਾਨਕ’ ਯਾਦ ਕਰਾਂ ਹੁਣ  
ਆਪ ਸੁਣਾਂ, ਬਲ ਜਾਈ ।

ਯਾਦ ਤੇਰੀ ਦੇ ਦੁਆਰੇ ਸਾਈਆਂ !  
ਥਰਰ ਥਰਰ ਥਰਰਾਈ ।

ਥਰਰ ਥਰਰ ਥਰਰਾਈ, ਸਾਈਆਂ !  
ਥਰਰ ਥਰਰ ਥਰਰਾਈ ।

ਇਸ ਗੀਤ ਦੇ ਵਜਾਉਣ ਗਾਉਣ ਦੇ ਸੁਰ ਤਾਲ—

ਰਾਗ-ਪਹਾੜੀ । ਤਾਲ ਤੇ ਗਤ-ਚੰਚਲ । ਮਾਤ੍ਰਾ-੭ ।

ਲਯ-ਧੀਮੀ । ‘ਆ’ ਦਾ ਘਰ-‘ਸਾਈਂ’ ਪਰ ਹੈ ।

×

ਸੁਰ ਘਾਸ-ਸਾ ਰੇ ਗਾ ਮਾ ਪਾ ਥਾ ਨੀ ।

ਹੇ ਸਾਗਰ ਦੇ ਸਾਈਂ, ਆਜਾ, ਗੁਰ ਨਾਨਕ ਮੇਰੇ ਰਾਜਾ !  
 ਆ ਬੈਠੀ ਹਾਂ ਸਾਗਰ ਦੇ ਵਿਚ, ਹਾਂ ਕੱਲੀ ਹੁਣ ਆ ਜਾ !  
 ਤੈਂ ਮਿਲਨੇ ਦੀ ਪਯਾਸ ਅਨੋਖੀ, ਸਾਗਰ ਨਹੀਂ ਮਿਟਾਂਦਾ,  
 ਸ੍ਰਾਂਤੀ ਬੂੰਦ ਸੁਹਾਵੀ ਦੇ ਕੇ, ਤਰਸ ਰਹੀ ਤ੍ਰਿਪਤਾ ਜਾ ।  
 ਠੰਢਾ ਨੀਰ ਚੁਫੇਰੇ ਉਛਲੇ, ਠੰਢੀ ਹਵਾ ਵਗੇਂਦੀ,  
 ਠੰਢੀਆਂ ਪਾਂਦੀ, ਠੰਢ ਨ ਪੈਂਦੀ, ਬਿਰਥਾ ਇਸਦੀ ਆ ਜਾ ।  
 ਅਸਲੀ ਠੰਢ ਵਸੇ ਤੈਂ ਛੋਹ ਵਿਚ, ਜਿਸਨੂੰ ਤਰਸ ਰਹੀਆਂ ਮੈਂ,  
 ਆ ਠੰਢਾਂ ਦੇ ਸਾਈਂ ! ਆ ਜਾ, ਗਲ ਲਾ ਜਾ, ਠੰਢ ਪਾ ਜਾ ।  
 ਧੰਨ ਗੁਰੂ ਨਾਨਕ, ਆਜਾ ਆਜਾ, ਆ, ਨਾ ਜਾਵਣ ਵਾਲੇ !  
 ਆ ਜਾ, ਆ ਜਾ ਦਾਤਾ ਮੇਰੇ ! ਕੋਲੇ ਸਦਾ ਰਹਾ ਜਾ !

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾ ਜੋਗ । ਤਾਰ—ਢਈਆ । ਮਾਤ੍ਰਾ—੭ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਆ ਜਾ’ ਪਰ ਹੈ ।

ਸੁਚ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਨਿਜਾਨੰਦ ਆਰਾਮ

ਸ੍ਰੀ ਹਜ਼ੂਰ ਸਾਹਿਬ, ਸ੍ਰੀ ਗੁਰੂ ਗੋਬਿੰਦ ਸਿੰਘ ਜੀ ਦਾ ਸਚਖੰਡੀ ਦਰਬਾਰ ਹੈ,  
ਜਿਥੇ ਆਪ ਜੀ ਜੋਤੀ ਜੋਤ ਸਮਾਏ ਸਨ । ਇਸ ਪਾਵਨ ਟਿਕਾਣੇ ਦੇ  
ਦਰਸ਼ਨ ਸਮੇਂ ਲੇਖਕ ਨੂੰ ਜੋ ਪ੍ਰੇਮ ਭਾਵ ਪ੍ਰਾਪਤ ਹੋਏ,  
ਉਹ ਇਸ ਗੀਤ ਵਿਚ ਅੰਕਿਤ ਹਨ:—

ਟੇਕ-ਪ੍ਰੀਤਮ ਮੇਰੇ ਸੋਇ ਰਹੇ ਆਰਾਮ !

ਬਜਾਲੀ ਬਰਸ ਜੋਧਨੀਂ ਬੀਤੇ ਹੁਣ ਕਰ ਰਹੇ ਅਰਾਮ !  
'ਵਿਚ ਆਰਾਮ ਟਿਕੇ ਦੇ ਦਰਸ਼ਨ' ਕਰਨੇ ਆਈਆਂ ਰਾਮ !  
ਫੁਰਨੇ ! ਫੁਰ ਨਾ, ਸ਼ੌਰ ਤੇਰਾ ਮਤ ਕਰ ਦੇ ਬੇ ਆਰਾਮ;  
ਸਹਜੇ ਸਹਜੇ, ਦੂਹੇਂ ਦੂਰੇਂ ਕਰ ਲੈ ਮਨ ਪਰਨਾਮ !

ਧੂੜੀ ਚਰਨ ਲਗੀ ਲਗ ਮਸਤਕ  
ਕਰ ਗਈ ਮਨ ਨਿਸ਼ਕਾਮ,  
ਮਨੋਂ ਕਾਮਨਾ ਪੂਰਨ ਹੋ ਗਈ  
ਤੱਕ ਕੇ ਵਿਚ ਆਰਾਮ ।  
ਬੇ ਆਰਾਮ ਕਰਨ ਨਹੀਂ ਆਈ,  
ਆਈ ਲੈਣ ਆਰਾਮ ।  
ਵਿਚ ਆਰਾਮ ਦੇਖਕੇ ਠਰ ਗਈ,  
ਮਿਲ ਗਿਆ ਮੈਂ ਆਰਾਮ ।



ਟਿਕੇ ਚਹੇ ਵਿਚ ਨਿਜਾਨੰਦ ਹੋ, ਨਿਜ ਸਰੂਪ ਬਿਸਰਾਮ,  
 ਪਰ ਸੁਗੰਧਿ ਤੁਧ ਨਿਜਾਨੰਦ ਦੀ ਫੈਲ ਰਹੀ ਅਭਿਰਾਮ ।  
 ਮਸਤੀ ਕਿਤੇ ਸਰੂਰ ਮਿਲ ਰਹੇ ਲਗ ਗਈ ਝੂਮਾ ਝਾਮ ।  
 ਚੰਦਨ ਗੰਧਿ ਟਿਕੀ ਜਿਉਂ ਤਰੁ ਵਿਚ ਫੈਲ ਰਹੀ ਦੂਰਾਮ,  
 ਮੇਘ ਟਿਕੇ ਅਪਣੇ ਘਰ ਗਗਨੀਂ ਛਾ ਰਹੀ ਸੀਤਲ ਛਾਮ,  
 ਨਿਜ ਆਨੰਦ ਮਗਨ ਮੈਂ ਪ੍ਰੀਤਮ ਇਉਂ ਕਰ ਰਹੇ ਅਰਾਮ ।  
 ਪ੍ਰੀਤਮ ਮੇਰੇ ਸੋਇ ਰਹੇ ਆਰਾਮ ।

— — —

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾ । ਤਾਰ ਤੇ ਗਤ—ਤਲਵਾੜਾ । ਮਾਤ੍ਰਾ—੮ ।  
 ਲਯ—ਧੀਮੀ । ‘ਆ’ ਦਾ ਘਰ—‘ਆਰਾਮ’ ਪਰ ਹੈ ।  
 ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

— ੨੩੯ —

ਗੀਤ ੧੨੯—ਜਿਉਂ ਜਾਣੋ ਤਿਉਂ ਨਿਸਤਾਰੋ ।

ਟੇਕ—ਜਿਉਂ ਜਾਣੋ ਤਿਉਂ ਨਿਸਤਾਰੋ ।

ਬਿਨਤੀ ਸਾਡੀ ਮੁਣ ਗੁਰ ਨਾਨਕ !

ਗੁਣ ਅਵਗੁਣ ਨ ਬੀਚਾਰੋ ।

ਕਰਮ ਅਕਰਮ ਨ ਦੇਖੋ ਸਾਡੇ,

ਨਾ ਦੂਖਣ ਦੇਖ ਨਿਹਾਰੋ !

ਵਿਛੁੜ ਵਿਛੁੜ ਦੁਖ ਘਣੇ ਸਹਾਰੇ,

ਹੁਣ ਅਪਦਾ ਸਾਰੀ ਟਾਰੋ ।

ਭਟਕ ਭਟਕ ਭੁਲ ਭੁਲ ਕੇ ਆਏ,

ਹੋ ਸ਼ਰਣ ਸੂਰ, ਪ੍ਰਤਿਪਾਰੋ ।

ਦੀਨ ਦੁਨੀ ਦੋਵੇਂ ਰਖ ਲੋਵੋ

ਦੁਖ ਸਾਗਰ ਪਾਰ ਉਤਾਰੋ ।

ਬਾਰ ਬਾਰ ਬਿਨਤੀ ਗੁਰ ਨਾਨਕ !

ਜਿਉਂ ਜਾਣੋ ਤਿਉਂ ਨਿਸਤਾਰੋ !

ਦਰਸਨ ਦਿਓ ਦੀਨ ਕੇ ਦਾਤੇ !

ਜਿਉਂ ਜਾਣੋ ਤਿਉਂ ਨਿਸਤਾਰੋ ।

ਚਰਨ ਕਮਲ ਬਲਿਹਾਰੀ ਨਾਨਕ,

ਹਾਂ, ਚਰਨਕਮਲ ਬਲਿਹਾਰੋ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਰਾਮਕਲੀ । ਤਾਰ—੩ । ਮਾਤ੍ਰਾ—੮ ।

ਲਯ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਸਾਡੀ’ ਪਰ ਹੈ ।

× × ×

ਸੁਰ ਖਾਸ—ਸਾ ਰੈ ਗਾ ਮਾ ਪਾ ਧਾ ਨੀ ।

## ਹਾਂ ਆਸਵੰਤ

ਟੇਕ—ਹਾਂ ਆਸਵੰਤ ਹਾਂ ਆਸਵੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ !  
 ਹੁਣ ਆ ਤੁਰੰਤ, ਹੁਣ ਆ ਤੁਰੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ ॥ ੧ ॥

ਰੁਤ ਠੰਢੀ ਵਾਲੀ ਹੋਇ ਅੰਤ,  
 ਆ ਰਿਹਾ ਸੁਣੀਵੇ ਹੈ ਬਸੰਤ,  
 ਸਭ ਜੀਅ ਜੰਤ ਹੈ ਆਸਵੰਤ—  
 ਹੇ ਕਲਗੀਆਂ ਵਾਲੇ ਗੁਰੂ ਸੰਤ !  
 ਤੂੰ ਜੋਰ ਦੁਲਮ ਨੂੰ ਕਰੇਂ ਹੰਤ,  
 'ਹੁਣ ਦਰਸਨ ਦਿਹੁ,' ਹਾਂ ਆਸਵੰਤ ।

ਹਾਂ ਆਸਵੰਤ ਹਾਂ ਆਸਵੰਤ,—  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ !  
 ਹੁਣ ਆ ਤੁਰੰਤ, ਹੁਣ ਆ ਤੁਰੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ ॥ ੨ ॥

ਨਿਤ ਜੁੜਿਆਂ ਤੂੰ ਸੰਗ ਪ੍ਰਭੁ ਅਨੰਤ  
 ਮਾਲਕ ਪਾਲਕ ਜਗਤ ਕੰਤ ।  
 ਰੱਖਣਹਾਰਾ ਅਪਨ ਪੰਥ,  
 ਕਰ ਭੁੱਲਾ ਹੋਏ ਹਾਂ ਦੁਖੰਤ,  
 ਹੇ ਬਖਸ਼ਣਹਾਰੇ ! ਖਿਮਾਵੰਤ !  
 ਲਜ ਪਾਲ ਅਸਾਡੀ ਬਾਂਹ ਫੜੰਤ,



ਹਾਂ ਆਸਵੰਤ, ਹਾਂ ਆਸਵੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ।  
 ਹੁਣ ਆ ਤੁਰੰਤ, ਹੁਣ ਆ ਤੁਰੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ ॥ ੩ ॥

ਤੁਧ ਮਿਹਰ ਤੇ ਸ਼ਕਤੀ ਹੈ ਅਨੰਤ,  
 ਕਰ ਸ਼ਕਤਿਵੰਤ ਇਹ ਅਪਨ ਪੰਥ।  
 ਕਰ ਧਰਮਵੰਤ ਇਹ ਪੰਥ ਸੰਤ,  
 ਬਲਵੰਤ ਬਣੇ . ਤੇ ਸੁਖਾਵੰਤ,  
 ਸੁਖ ਵੰਡੇ ਇਹ ਸਭ ਜਗ ਪ੍ਰਯੰਤ,  
 ਆ ਕਰ ਇਹ ਇਸ ਨੂੰ ਕਲਾਵੰਤ।

ਹਾਂ ਆਸਵੰਤ ਹਾਂ ਆਸਵੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ,  
 ਹੁਣ ਆ ਤੁਰੰਤ, ਹੁਣ ਆ ਤੁਰੰਤ,  
 ਹੁਣ ਕਲਗੀਆਂ ਵਾਲੇ ਆ ਤੁਰੰਤ ॥ ੪ ॥

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਸੰਤ [ਸੁਹਣੀ] । ਤਾਰ ਤੇ ਗਤ—ਢਈਆ । ਮਾਤ੍ਰਾ—੭ ।  
 ਲਯ—ਧੀਮੀ । ‘ਆ’ ਦਾ ਘਰ—‘ਬਸੰਤ’ ਪਰ ਹੈ ।

×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

# ਸਿਖੀ ਦੀ ਅਰਦਾਸ

ਲਖ ਚੰਗਿਆਈਆਂ ਸਤਿਗੁਰ ਨਾਨਕ !  
ਸਾਥੋਂ ਇਕ ਬੀ ਨਾ ਸਰ ਆਈ ॥ ਟੇਕ ॥

ਲੱਗ ਗਏ ਹਾਂ ਵਿਚ ਬੁਰਿਆਈਆਂ,  
ਰੱਬ ਸਾਈਂ ਤੋਂ ਵਿੱਥਾਂ ਪਾਈਆਂ,  
'ਨਾਮ-ਵਿਸਾਰਾ' ਹੋ ਲਿਆ, ਸਾਈਆਂ !  
ਅਸਾਂ ਬਾਣੀ ਟੇਕ ਗੁਆਈ !

ਗੁਸੇ ਗਏ ਹਾਂ ਹੁਣ ਵਿਚ 'ਵਿਪਦਾ',  
ਘੇਰ ਲਿਆ ਚੋਫੇਰਿਓਂ ਅਪਦਾ,  
ਸੱਜਣ ਸੈਨ ਕੋਈ ਨਹੀਂ ਦਿਸਦਾ,  
ਬਹੁੜ ਬਹੁੜ ਹੁਣ ਆਪ ਗੁਸਾਈ !

ਹੇ ਗੁਰ ਨਾਨਕ ਤੂੰ, ਗੁਸਾਈ !  
ਅਪਣੀ ਉੱਮਤ\* ਆਪ ਬਚਾਈ,  
ਔਗੁਣ ਸਾਰੇ ਬਖਸ਼, ਭੁਲਾਈ !  
ਲੜ ਲਾਈ ਨੂੰ ਆਪ ਬਚਾਈ ।

---

\*ਪੰਥ ।

ਹਾਂ, ਅਪਣੀ ਤਕ ਚੰਗਿਆਈ,  
ਦਾਤਾ ! ਅਪਣੀ ਤਕ ਚੰਗਿਆਈ,  
ਸਾਥੋਂ ਕੁਛ ਬੀ ਨਾ ਸਰ ਆਈ,

ਅਪਣੀ ਤਕ ਚੰਗਿਆਈ !  
ਦਾਤਾ ! ਅਪਣੀ ਤਕ ਚੰਗਿਆਈ !

ਰਾਗ—ਜੈਸਾਵੰਤੀ । ਤਾਰ—੪ । ਮਾਤ੍ਰਾ—੧੨ ।  
ਲਯ—ਧੀਮੀ । ‘ਆ’ ਦਾ ਘਰ—‘ਚੰਗਿਆਈਆਂ’ ਪਰ ਹੈ ।

X                  X                  X

ਸੁਰ ਖਾਸ—ਸਾ ਚੇ ਗਾ ਮਾ ਪਾ ਧਾ ਨੀ ਨੀ ।



ਗੀਤ ੧੩੨— ਮੇਰਾ ਸ਼ੁਕਰ ਤੇ ਮੇਰੀ ਸੱਧਰ

ਰਿਵੀਏ ਟੁਰੀਏ ਜਾਂਦੀਏ ਗੁਰ ਨਾਨਕ ਦੇ ਦੇਸ਼ ਨੂੰ।  
ਚਰਨ ਕੰਵਲ ਵਿਚ ਧਰ ਦਈਂ ਮੇਰਾ ਇਹ ਸੰਦੇਸ਼ ਤੂੰ। ੧। ਟੇਕ।

ਸ਼ੁਕਰ ਲਓ ਨਿਜ ਦਾਤ ਦਾ	ਤੂਠ ਜੁ ਦਿੱਤਾ 'ਨਾਮ' ਤੂੰ
ਮੂੰਹ ਲਾ ਦਿੱਤਾ ਰਸ ਭਰੇ	ਸਿਫਤ ਸਲਾਹਦੇ ਜਾਮਨੂੰ। ੨।
ਮਿਹਰ ਅਮਿੱਤੀ ਕਰ ਰਹੇ,	ਸ਼ੁਕਰ ਕਰੇ ਮਨ, ਜਿੰਦ, ਲੁੰ,
ਫਿਰ ਭੀ ਸ਼ੁਕਰ ਨ ਹੋ ਸਕੇ;	ਧਨ, ਹੇ ਦਾਤਾ ਪੰਨ ਤੂੰ। ੩।
ਦਾਨ ਕਰੋ ਇਕ ਹੋਰ ਮੈਂ,	ਨੈਣੀ ਤਜ਼ਫਨ ਹਾਰ ਨੂੰ
ਸੁਹਣਾ ਝਲਕਾ ਮਾਰ ਇਕ	ਦੇਹ ਅਪਣਾ ਦੀਦਾਰ ਤੂੰ। ੪।
ਤੈ 'ਮੁਖ-ਚੰਦ' ਨੂੰ ਤਰਸਦੇ,	'ਨੈਣ-ਚਕੋਰਾਂ' ਜੋਗ ਜੀ!
ਸਦਾ ਲਈ ਮਿਟ ਜਾਣ ਤੋਂ	ਪਹਿਲੋਂ ਪਾ ਇਹ ਜੋਗ ਜੀ। ੫।
ਦੇਹ ਦਰਸ਼ਨ ਦੀ ਦਾਤ ਹੁਣ,	ਦਾਤਾ! ਦੇਵਣ ਹਾਰਿਆ!
ਪਾ ਝੋਲੀ ਦੇ ਖੈਰ ਇਕ	ਨੈਣੀ ਦਰਸ ਪਿਆਰਿਆਂ! ੬।
ਦਰਸ-ਸਮਾਏ ਨੈਣ ਮੈਂ	ਭਰੇ ਰਹਿਣ ਵਿਚ ਰੰਗ ਜੀ,
ਜਦ ਤਕ ਖੁਲ੍ਹਦੇ ਮੀਟਦੇ	ਦਰਸ ਰਹੇ ਅੰਗ ਸੰਗ ਜੀ। ੭।

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਬਰਵਾ। ਤਾਲ—ਢਈਆ। ਮਾਤ੍ਰਾ—੭।

ਲਯ—ਵਿਚਲੇ ਮੇਲ ਦੀ। 'ਆ' ਦਾ ਘਰ—'ਦੇਸ਼ ਨੂੰ' ਪਰ ਹੈ।

X

ਸੁਰ ਘਾਸ—ਸਾ ਰੇ ਗਾ ਮਾ ਪਾ ਧਾ ਨੀ ਨੀ।

ਗੀਤ ੧੩੩— ਕਲਗੀਆਂ ਵਾਲਾ ਆਇਆ

ਸੁਲਤਾਨ ਖੂਬੀਆਂ ਆਇਆ ਸਹੀਓ !

ਸ਼ਾਹ ਖੂਬੀ ਦਾ ਆਇਆ,  
ਦੇਖ 'ਹੁਸਨ ਦੁਨੀਆਂ' ਦਾ ਜਿਸਨੂੰ ਸ਼ਰਮਾਇਆ, ਸ਼ਰਣਾਇਆ\* ।  
ਪੀਰ ਫਕੀਰ ਔਲੀਆ ਤੱਕ ਕੇ ਸਭ ਸਜਦੇ ਵਿਚ ਆਇਆ ॥ ੧ ॥

ਉਹ ਸੁਹਣਾ ਅਜ ਆਇਆ, ਸਹੀਓ !

ਉਹ ਸੁੰਦਰ ਜਗ ਆਇਆ,  
ਅਰਸ਼ੀ ਸੁੰਦਰਾਂ ਜਿਸ ਸੁੰਦਰ ਨੂੰ ਅਰਸ਼ੋਂ ਸੀਸ ਨਿਵਾਇਆ,  
ਚੰਦ ਸੂਰ ਦੁਇ ਜਾਣ ਵਾਰਨੇ ਤਾਰਿਆਂ ਝੁਰਮੁਟ ਪਾਇਆ ॥ ੨ ॥

'ਦੁਖ ਹਰਿ' ਦਾਤਾ ਆਯਾ, ਸਹੀਓ !

'ਸੁਖ ਕਰਿ' ਤ੍ਰਾਤਾ ਆਇਆ,  
ਤੋੜੇ ਜਿਨ੍ਹੇ 'ਗੁਲਾਮੀ ਸੰਗਲ', 'ਖੁਲ੍ਹ' ਜਿਨ੍ਹੇ ਮੋੜ ਲਿਆਂਦੀ,  
ਅਲਖ ਮੁਕਾਈ ਹੁਲਮਾਂ ਸੰਦੀ, ਕੁਸ਼ਲ ਖੇਮ ਏਨ੍ਹੇ ਆਂਦੀ ॥ ੩ ॥

ਕਲਗੀਆਂ ਵਾਲਾ ਆਇਆ, ਸਹੀਓ !

ਸ਼ਾਹ ਸੁਹਣਿਆਂ ਦਾ ਆਇਆ,  
'ਨਾਮ ਦੇਣ' ਤੇ 'ਹਰਿ ਸੰਗ ਜੋੜਨ', 'ਤੋੜਨ ਨੂੰ ਭ੍ਰਮ ਮਾਇਆ',  
ਸਾਨੂੰ ਕਰਕੇ ਸੁਹਣਾ ਸਹੀਓ, ਅਰਸ਼ ਪੁਚਾਵਣ ਆਇਆ ॥ ੪ ॥

\*ਸ਼ਰਣ ਆਇਆ ।

†ਰਖਤਾ ਕਰਨ ਵਾਲਾ ।

ਰੂਪ ਲਗਾਵਣ ਆਇਆ, ਸਹੀਓ !

‘ਛਬਿ-ਛੁਹ’ ਲਾਵਣ ਆਇਆ ।

ਨੂਰੇ ਨੂਰ ਸੁੰਦਰਤਾ ਵਰਸੇ, ਸੁਹਜ ਫਬਨ ਰੰਗ ਲਾਇਆ.

ਝੋਲ ਰਹੀ ਭਰ ਛਬੀ ਓਸ ਦੀ ਜਿਸ ਉਸ ਰੂਪ ਤਕਾਇਆ ॥੫॥

ਜਿਸ ਉਸ ਰੂਪ ਤਕਾਇਆ, ਸਹੀਓ !

ਉਹ ਸੁਹਣਾ ਹੋ ਆਇਆ ।

ਕਲਗੀਆਂ ਵਾਲਾ ਆਇਆ, ਸਹੀਓ !

ਕਲਗੀਆਂ ਵਾਲਾ ਆਇਆ ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਪ੍ਰਭਾਤੀ ਬਿਭਾਸ । ਤਾਰ—ਪ । ਮਾਤ੍ਰਾ—੧੫ ।

ਲਯ—ਬੈਠਵੀਂ । ‘ਆ’ ਦਾ ਘਰ—‘ਸਹੀਓ’ ਪਰ ਹੈ ।

ਸੁਰ ਖਾਸ—ਸਾ ਰੇ ਗਾ ਪਾ ਧਾ ਨੀ ।



## ਦਰਸ਼ਨ ਜੋਦੜੀਆਂ—ਗੁਰੂ ਨਾਨਕ ਦੁਆਰੇ ।

ਅਸਥਾਈ—ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ ।

ਦਾਤਾ ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ! ਮਿਲੇ ।

ਅੰਤਰਾ—

ਦੁਆਰ ਖਲਿਆਂ ਬਿਤੇ ਦਾਤਾ ! ਦਾਤ ਦਰਸ਼ਨ ਮੰਗਦਿਆਂ,  
ਹਥ ਬੰਨ੍ਹ ਮਿਨਤਾਂ ਕਰਦਿਆਂ ਤੇ ਨੈਣ ਅੰਝੁ ਭਰਦਿਆਂ ।  
ਹੁਣ ਘਟਾ ਤੇ ਹੈ ਘਟਾ ਉਮਗੇ, ਪਉਣ ਸੀਤਲ ਹੈ ਚਲੇ,  
ਆ ਚਮਕ ਬਿਜਲੀ ਵਾਂਗਰੇ ਇਕ ਝਾਤ ਪਾ ਦੇ ਖਿਨ ਪਲੇ ।

ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ,  
ਦਾਤਾ ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ॥੧॥

ਹਾਂ, ਦਿਓ ਦਰਸ਼ਨ, ਦਿਓ ਦਰਸ਼ਨ ਖੈਰ ਦਰਸ਼ਨ ਪਾ ਦਿਓ !  
ਉਹ ਰੂਪ ਸੁਹਣੇ ਆਪਣੇ ਦੀ ਝਲਕ ਇਕ ਦਿਖਲਾ ਦਿਓ !  
ਏ ਨੈਣ ਮਿਟਣੇ ਅਗਦਿਓ, ਓ ਰੂਪ ਦਰਸ਼ਨ ਮੈਂ ਮਿਲੇ ।  
ਹਾਂ 'ਨੈਣ' 'ਦਰਸ਼ਨ' ਰਲ ਮਿਲਣ ਤੇ ਦਰਸ ਨੈਣੀ ਮਿਲ ਰਲੇ ।

ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ,  
ਦਾਤਾ ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ॥੨॥

'ਅਰੂਪ-ਦਰਸ਼ਨ' ਨਾਮ ਸੰਦੀ ਦਾਤ ਬਖਸ਼ੀ ਹੈ ਤੁਸਾਂ।  
 ਉਸ ਪਯਾਰ ਅੰਦਰ ਰਸ ਮਿਸਾਂ, ਉਸ ਸ੍ਵਾਦ ਵਿਚ ਮੈਂ ਹਾਂ ਰਸਾਂ।  
 ਪਰ 'ਰੂਪ-ਦਰਸ਼ਨ' ਖਿੱਚ ਸਾਈਆਂ ! ਮੈਂ ਮਨੋਂ ਨਹੀਂ ਹੈ ਹਿਲੇ,  
 ਕਰ ਮਿਹਰ ਹੁਣ ਉਹ ਆ ਮਿਲੇ, ਉਹ ਰੂਪ ਦਰਸ਼ਨ ਮੈਂ ਮਿਲੇ।  
 ਤੇਰੇ ਦੁਆਰੇ ਖਲੇ, ਦੁਆਰੇ ਤੇਰੇ ਖਲੇ,  
 ਦਾਤਾ ਦਰਸ਼ਨ ਮਿਲੇ, ਦਰਸ਼ਨ ਦਾਤਾ ਮਿਲੇ ॥੩॥

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਤਾਲ—  
 ਰਾਗ-ਪਹਾੜੀ ਤੇ ਝੰਬੋਟੀ। ਮਾਤ੍ਰਾ-੪। ਤਾਲ-ਕਹਰਵਾ।  
 ਲਯ-ਧੀਮੀ। 'ਆ' ਦਾ ਘਰ-'ਖਲੇ' ਪਰ ਹੈ।  
 ਸਰਗਮ-ਸਾਰੇ ਸੁਰ ਸੁਧ, ਕੇਵਲ 'ਨੀ' ਕੌਮਲ।



## ਸਾਹਿਬ ਰਾਮ ਕੌਰ (ਗੁਰਬਖਸ਼ ਸਿੰਘ) ਜੀ ਦਾ ਬਿਰਹਾ

ਹੇਠਲੀਆਂ ਕੁਛ ਸਤਰਾਂ ਵਿਚ ਯਤਨ ਕੀਤਾ ਗਿਆ ਹੈ ਕਿ ਸਾਹਿਬ ਰਾਮ ਕੌਰ ਜੀ ਦੇ ਗਿਆਨ-ਅਰੂੜ ਤੇ ਯੋਗ-ਨਿਗ੍ਰਹ ਮਨ ਵਿਚ ਜੋ ਉੱਚਾ ਸੁੱਚਾ ਪ੍ਰੇਮ ਕਲਗੀਧਰ ਜੀ ਨਾਲ ਸੀ, ਉਸ ਦੀ ਕੁਝ ਮੂਰਤੀ ਮੂਰਤੀਮਾਨ ਹੋ ਜਾਵੇ:—

ਓ ਸੂਰਤ ਸੋਹਿਣੀ ਸਾਈਆਂ ! ਦਿਲੋਂ ਨਹਿੰ ਦੂਰ ਜਾਂਦੀ ਹੈ ।  
ਜੇ ਦਿਲ ਮੇਰੇ 'ਚ ਵਸਦੀ ਏ, ਜੇ ਦਿਲ ਮੇਰਾ ਵਸਾਂਦੀ ਹੈ ।

ਹੈ ਵਸਦੀ ਜਿੰਦ ਦੇ ਅੰਦਰ, ਹੈ ਹੋਈ ਜਿੰਦ ਦੀ ਜਿੰਦੀ  
ਓ ਨੈਣਾਂ ਵਿਚ ਹੈ ਵਸਦੀ, ਉਹ ਮੁਹਾਂਦੀ ਹੈ, ਵਿਲਾਂਦੀ ਹੈ ।

ਓ ਚਿਤਵਨ ਨਾਜ਼ ਵਾਲੀ, ਹਾਂ, ਮਿਹਰ ਵਾਲੀ ਨਜ਼ਰ ਸਾਈਆਂ !  
ਜੁ ਅੰਦਰ ਜਾਨ ਭਰ ਦੇਂਦੀ, ਓ ਯਾਦ ਆ ਆ ਕੰਬਾਂਦੀ ਹੈ ।

ਬਚਨ ਦਾ ਨਾਦ ਸੁਹਣੇ ਦਾ ਸਰੂਰਾਂ ਲਾਉਂਦਾ ਸੀ ਜੋ,  
ਅਜੇ ਓ ਗੂੰਜਦਾ ਕੰਨੀਂ, ਮਗਨ ਹੋ ਜਿੰਦ ਜਾਂਦੀ ਹੈ ।

ਸਰੂ ਵਾਂਙੂ ਓ ਸੁਹਣੇ ਦੀ ਚਮਨ ਵਿਚ ਚਿਹਲਕਦਮੀ ਦੀ  
ਫਿਰੇ ਤਸਵੀਰ ਨੈਣਾਂ ਵਿਚ, ਬਣਾ ਮੂਰਤ ਬਹਾਂਦੀ ਹੈ ।

ਸਮੇਂ ਨੇ ਵਿੱਥ ਪਾ ਦਿੱਤੀ, ਜ਼ਮਾਨੇ ਦੂਰ ਲੜਾ ਧਰਿਆ,  
ਉਵੇਂ ਪਰ ਚੰਦ-ਚਿਹਰੇ ਦੀ ਚਮਕ ਚਿਤ ਨੂੰ ਚੁਰਾਂਦੀ ਹੈ ।

ਮੁਹੱਬਤ ਸੁਹਣਿਆਂ ! ਤੇਰੀ, ਜੋ ਭਰਦੇ ਹੋ ਰਹੇ ਅੰਦਰ,  
ਵਿਸਰਦੀ ਓ ਨਹੀਂ ਤਿਲ ਭਰ, ਪਈ ਦਿਲ ਨੂੰ ਥਰਾਂਦੀ ਹੈ ।



ਬਿਰਹੋਂ ਵਿਚ ਘੇਰਿਆ ਗਮ ਨੇ ਸਬਰ ਦੀ ਰਾਸ ਮੁਹੰਦਾ ਏ,  
ਮੁਹੱਬਤ ਪਰ ਓ ਸੁਹਣੇ ਦੀ ਦਿਨੋਂ ਦਿਨ ਵਧਦੀ ਜਾਂਦੀ ਹੈ।

‘ਅਜਲ’ ਤੋਂ ਲੱਗੀਆਂ ਸਹੀਓ ! ਅਮਰ ਉਸ ਨਾਲ ਹਨ ਹੁੱਬਾਂ,  
‘ਫਲਕ’ ਦੀ ਚਾਲ ਸ਼ਰਮਿੰਦੀ ਬਬੇਰਾ ਜ਼ੋਰ ਲਾਂਦੀ ਹੈ।

ਨ ਲਗਦੇ ਨੇਹੁ ਹਨ ਆਪੇ, ਨ ਲਗਦੇ ਨਾਲ ਜ਼ੋਰਾਂ ਦੇ  
ਧੁਰੋਂ ਲਾਂਦਾ ਏ ਲਾਵਣ-ਹਾਰ, ਉਹਦੀ ਲਾਈ ਪੁਗਾਂਦੀ ਹੈ।

ਏ ਦਿਲ ਦਿਨ ਰਾਤ ਸੁਹਣੇ ਦੇ ਪਿਆ ਭਉਂਦਾ ਉਦਾਲੇ ਹੈ,  
ਏ ਘੁੰਮਣ ਹੈ ਗਜ਼ਾ ਇਸ ਦੀ, ਇਹੋ ਇਸ ਨੂੰ ਜਿਵਾਂਦੀ ਹੈ।

ਸੁਦਾਈ ਹੋ ਰਿਹਾ ਹੈ ਦਿਲ, ਦਵਾ ਪਰ ਹੋਰ ਦੇਣੀ ਨਾ,  
ਜੋ ਬੀਮਾਰੀ ਸੋਈ ਦਾਰੂ, ਦਵਾ ਏਹੋ ਸੁਖਾਂਦੀ ਹੈ।

ਜਿਨ੍ਹਾਂ ਨੂੰ ਪ੍ਰੇਮ ਦੀ ਲਟਕਨ ਗਈ ਇਕ ਵਾਰ ਲਗ, ਸਹੀਓ !  
ਉਨ੍ਹਾਂ ਨੂੰ ‘ਦਰਦ ਪ੍ਰੀਤਮ ਦੀ’ ਵਿਸਰਨਾ ਭੁੱਲ ਜਾਂਦੀ ਹੈ।

-----

ਇਸ ਗੀਤ ਦੇ ਗਾਉਣ ਦੇ ਸੁਰ ਤਾਲ—

ਰਾਗ—ਆਸਾਵਰੀ ਟੋਡੀ । ਤਾਲ—੩ । ਗਤ—ਕਵਾਲੀ । ਮਾਤ੍ਰਾ—੮ ।

ਲਾਜ—ਧੀਮੀ । ‘ਆ’ ਦਾ ਘਰ—‘ਜਾਂਦੀ ਹੈ’ ਪਰ ਹੈ ।

× × × ×

ਸੁਰ ਖਾਸ—ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।

— ੨੫੧ —

ਗੀਤ ੧੩੬— ਉਠ ਜਾਗ, ਜਾਗ ਬਹਿਜਾ !

ਮਾਲੀ ਹੀ ਫੁਲ ਲਗਾਂਦਾ	ਮਾਲੀ ਹੀ ਪਾਲਦਾ ਹੈ;
ਮਾਲੀ ਹੀ ਕੱਟ ਸ਼ਾਖੋਂ	ਕਰ ਵੱਖ ਵਿਖਾਲਦਾ ਹੈ ।
ਵਿਚ ਫੁਲਦਾਨ ਚਿਣਦਾ	ਫੁਲਾਂ ਨੂੰ ਹੈ ਸਜਾਂਦਾ,
ਆਪੇ ਹੀ ਫੁਲ ਦਾਨੋਂ	ਫਿਰ ਦੂਰ ਹੈ ਕਰਾਂਦਾ ।
ਗਾਫਲ ਤੂੰ ਕਿਉਂ ਨ ਸੋਚੇਂ	ਰਹਿਣਾ ਸਦਾ ਨਹੀਂ ਹੈ,
ਇਸ ਬਾਗ ਵਿਚ ਝੁਮੰਦਿਆਂ	ਮਸਤੀ ਰਵਾ ਨਹੀਂ ਹੈ ।
ਬੀਤੀ ਹੈ ਰਾਤ ਸਾਰੀ	ਤਾਰੇ ਲਟਕ ਗਏ ਹਨ,
ਹੋਈ ਹੈ ਭੋਰ, ਗਾਫਲ !	ਨੈਣਾਂ ਮਿਟੇ ਪਏ ਹਨ,
ਉਠ ਜਾਗ ਕਰ ਤਿਆਰੀ	ਘੜਿਆਲ ਵਜ ਰਹੇ ਹਨ;
ਤੇਰੇ ਪਲੰਘ ਦੁਲੀਚੇ	ਹਾਲੀ ਬੀ ਸਜ ਰਹੇ ਹਨ !
ਪੈਂਡਾ ਹੈ ਦੂਰ, ਗਾਫਲ !	ਤੋਸ਼ਾ ਬਨਾ, ਹੋ ਵੇਲਾ;
ਸੁਤਿਆਂ ਜਿ ਬੀਤੇ ਇਹ ਵੀ	ਹੋਸੀ ਸਫਰ ਦੁਹੇਲਾ ।
ਉਠ ਜਾਗ, ਜਾਗ ਬਹਿਜਾ,	ਅੰਮ੍ਰਿਤ ਵਸਨ ਫੁਹਾਰੇ,
ਕਰ ਕੋਲ ਦਿਲ ਦਾ ਸਿੱਧਾ,	ਭਰ ਭਰ ਕੇ ਪੀ ਪਿਆਰੇ !
ਪੀ ਪੀ ਕੇ ਹੋ ਜਾ ਖੀਵਾ,	ਖੀਵਾ ਹੋ ਆਪ ਜਾਣੀ,
ਆਪੇ ਦੀ ਪੀਂਘ ਚੜ੍ਹਕੇ	ਪਯਾਰੇ ਦੇ ਰੰਗ ਮਾਣੀਂ ।

ਇਸ ਗੀਤ ਦੇ ਗਾਉਣ ਵਜਾਉਣ ਦੇ ਸੁਰ ਤਾਲ—

ਰਾਗ—ਭੈਰਵੀ । ਤਾਰ ਤੇ ਗਤ—ਨਕਦਾ । ਮਾਤ੍ਰਾ—੪ ।

ਲਯ—ਧੀਮੀ । ‘ਆ’ ਦਾ ਘਰ—‘ਪਾਲਦਾ ਹੈ’ ਪਰ ਹੈ ।

× × × ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।



## ਰਾਜ ਹੰਸਾ ਤੂੰ !

ਨ ਜਾਲੀ ਲਾ, ਨ ਪਿੰਜਰਾ ਲੈ, ਹੁਮਾ ਨੂੰ ਫੜ ਨ ਹੰਸਾ ਨੂੰ;  
 ਨ ਸੋਚੀਂ ਕੈਦ ਪਾਣੇ ਦੀ ਤੂੰ ਪੰਛੀ ਉੱਚ-ਅੰਸਾਂ ਨੂੰ।  
 ਨ ਰੀਝਣ ਚੋਗਿਆਂ ਤੇ ਓ ਕਿਵੇਂ ਉਤਰਨਗੇ ਜਾਲੀ ਤੇ ?  
 ਫਸਾ ਸਕਦਾ ਨਹੀਂ ਹੈਂ ਤੂੰ ਕਿਸੇ ਬਿਧਿ ਸੁੱਛ ਵੰਸਾਂ ਨੂੰ।  
 ਉ ਵਿਚਰਨ ਜਿਸ ਜਗਾ ਖੁੱਲ੍ਹੇ ਤੇ ਕਰਦੇ ਕੇਲ ਫਿਰਦੇ ਹਨ,  
 ਤੂੰ ਜਾ ਉਸ ਥਾਂ ਦਰਸ ਪਰਸਨ ਮਿਟਾ ਦਿਲ ਮੈਲ ਮੰਸਾਂ ਨੂੰ।  
 ਅਦਬ ਭੈ ਨਾਲ ਜਾਵੀਂ ਤੂੰ ਸੁਣੀਂ ਸੰਗੀਤ ਓਹਨਾਂ ਦੇ,  
 ਲਈਂ ਸਿਖ ਵੱਲ ਨਿਖੇੜਨ ਦਾ ਅਸਾਰੋਂ ਸਾਰ-ਅੰਸਾਂ ਨੂੰ।  
 ਲਈਂ ਫਿਰ ਛੋਹ ਹੰਸਾਂ ਦੀ ਤੇ ਛਾਯਾ ਲਈਂ ਹੁਮਾ ਦਾ ਤੂੰ  
 ਮੁੜੇਂਗਾ ਫੇਰ ਹੋ ਆਪੇ ਹੁਮਾ ਤੂੰ ਰਾਜ ਹੰਸਾ ਤੂੰ !

-----

ਇਸ ਗੀਤ ਦੇ ਗਾਉਣ ਵਜਾਉਣ ਦੇ ਸੁਰ ਤਾਲ—

ਰਾਗ—ਆਸਾ। ਤਾਰ ਤੇ ਗਤ—ਨਕਟਾ। ਮਾਤ੍ਰਾ—੪।

ਲਯ—ਵਿਚਲੇ ਮੇਲ ਦੀ। ‘ਆ’ ਦਾ ਘਰ—‘ਹੰਸਾਂ ਨੂੰ’ ਪਰ ਹੈ।

ਸੁਰ ਖਾਸ—ਸੰਪੂਰਣ ਸੁਧ।



## ਚੜਿਆ ਚੰਦ ਅਰਸਾਂ ਤੇ

ਉਠੋ ਲੋਕੋ, ਉਠੋ ਸੁਤਿਓ ! ਕਿ ਚੜਿਆ ਚੰਦ ਅਰਸਾਂ ਤੇ  
ਹੁਸਨ ਦਾ ਲੈ ਲਓ ਜਲਵਾ, ਖੜੇ ਹੋ ਜਾਓ ਫਰਸਾਂ ਤੇ । ੧.

ਕਿ ਸੁਤਿਆਂ ਨੂਰ ਦਾ ਜਲਵਾ ਨਹੀਂ ਮਿਲਦਾ ਹੈ ਗਾਫਲ ਨੂੰ  
ਖਬਰਦਾਰਾਂ ਨੇ ਲੈ ਲੀਤਾ ਨਜ਼ਰ ਲਾ ਲਾ ਕੇ ਕੁਰਸਾਂ ਤੇ । ੨.

ਅਰੰਮੀ ਮੀਂਹ ਨੂਰਾਂ ਦਾ ਹੈ ਛਹਿਬਰ ਲਾ ਰਿਹਾ ਉਤੋਂ,  
ਕਟੋਰੇ ਨੈਣ ਕਰ ਉੱਚੇ ਲਗਾ ਦਿਓ ਨੂਰ-ਦਰਸਾਂ ਤੇ । ੩.

ਕਿਵੇਂ ਹੋਇਆ? ਕਿਵੇਂ ਹੋਵੇ? ਕਿਵੇਂ ਹੋਸੀ? ਨ ਜਾਣਾਂ ਮੈਂ,  
ਕਿਸੇ ਦਾਨੇ ਪਤਾ ਲੱਗਾ ਨ ਖੋਜਾਂ ਖੋਜ ਬਰਸਾਂ ਤੇ । ੪.

ਨਦਾਨਾ ! ਪਿਰਮ ਰਸ ਵੱਲੇ ਨਜ਼ਰ ਲਾਈ ਤਗਾਦੇ ਛੱਡ,  
ਓ ਖੀਵੇ ਹੋ ਗਏ ਪੀ, ਪੀ, ਕਿ ਤਕੀਏ ਹੱਥ ਤਰਸਾਂ ਤੇ । ੫.

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੧੩੭ ਦੇ ਸੁਰ ਤਾਲ ਪਰ  
ਗਾਇਆ ਜਾ ਸਕਦਾ ਹੈ ।

## ਗੁਰੂ ਨਾਨਕ ਦੀਨ ਦਿਆਲ ਵੋ !

ਗੁਰੂ ਨਾਨਕ ਦੀਨ ਦਿਆਲ ਵੋ !  
ਕਰ ਦੇ ਨੈਣਾਂ ਦੇ ਨਾਲ ਨਿਹਾਲ ਵੋ ! ਟਕ।

ਤੇਰੇ ਨੈਣਾਂ ਨੇ ਵਿੱਸਾਂ ਝਾੜੀਆਂ,  
ਹਰੀਆਂ ਕੀਤੀਆਂ ਸੁੱਕੀਆਂ ਵਾੜੀਆਂ,  
ਅਪਨੇ ਨੈਣਾਂ ਦਾ ਅੰਮ੍ਰਿਤ ਪਯਾਲ ਵੋ !  
ਗੁਰੂ ਨਾਨਕ ਦੀਨ ਦਿਆਲ ਵੋ !  
ਕਰ ਦੇ ਨੈਣਾਂ ਦੇ ਨਾਲ ਨਿਹਾਲ ਵੋ ! ੧.

ਨੈਣਾਂ ਵਾਲਿਆ ਵੇਖ ਲੈ ਹਾਲ ਵੋ !  
ਅਸੀਂ ਹੋਇ ਰਹੇ ਕੰਗਾਲ ਵੋ !  
ਪਾਕੇ ਇਕੋ ਮਟੱਕਾ ਜੀਵਾਲ ਵੋ !  
ਗੁਰੂ ਨਾਨਕ ਦੀਨ ਦਿਆਲ ਵੋ !  
ਕਰ ਦੇ ਨੈਣਾਂ ਦੇ ਨਾਲ ਨਿਹਾਲ ਵੋ ! ੨.

ਤੇਰੇ ਨੈਣ ਹਨ ਜਿੰਦੀਆਂ ਪਾਂਵਦੇ,  
ਦੁਖ ਕੱਟ ਖੁਸ਼ਾਲੀਆਂ ਲਾਂਵਦੇ,  
ਤੇਰੀ ਝਾਤ ਕਰੇ ਮਾਲਾ ਮਾਲ ਵੋ !  
ਗੁਰੂ ਨਾਨਕ ਦੀਨ ਦਿਆਲ ਵੋ !  
ਕਰ ਦੇ ਨੈਣਾਂ ਦੇ ਨਾਲ ਨਿਹਾਲ ਵੋ ! ੩.

ਤੁਠ ਪਉ ਅਨੇਕਾਂ ਤੇ ਤੁੱਠਿਓਂ ਸਉਂ,  
ਵੁਠ ਪਉ ਜਿਉਂ ਲਖਾਂ ਤੇ ਵੁੱਠਿਓਂ ਸਉਂ,

ਕਰ ਦੇ ਨਦਰੀ ਨਦਰ ਨਿਹਾਲ ਵੇ!  
ਗੁਰੂ ਨਾਨਕ ਦੀਨ ਦਿਆਲ ਵੇ!  
ਹਾਂ, ਕਰ ਦੇ ਨੈਣਾਂ ਦੇ ਨਾਲ ਨਿਹਾਲ ਵੇ ! ੪.

ਇਹ ਗੀਤ ਪਿਛੇ ਆ ਚੁਕੇ ਗੀਤ ਨੰਬਰ ੬੮ ਦੇ ਸੁਰ ਤਾਲ ਤੇ  
ਅਤੇ ਰਾਗ ਫੇਰਵੀ ਵਿਚ ਬੀ ਗਾਇਆ ਜਾ ਸਕਦਾ ਹੈ ।



## ਲੰਘ ਆ ਮੇਰੇ ਲਾਲਨ !

ਲੰਘ ਆ, ਲੰਘ ਆ, ਲੰਘ ਆ, ਮੇਰੇ ਲਾਲਨ ! ਲੰਘ ਆ ।  
 ਸੰਗ ਨਾ, ਸੰਗ ਨਾ, ਸੰਗ ਨਾ, ਮੇਰੇ ਲਾਲਨ ! ਸੰਗ ਨਾ ॥੧॥  
 ਰੰਗ ਨਾ, ਰੰਗ ਨਾ, ਅੰਗਨ ਤੋਂ ਬਿਨ ਮੇਰੇ ਲਾਲਨ !  
 ਲੰਘ ਆ, ਰੰਗ ਲਾ, ਰੰਗ ਲਾ, ਮੇਰੇ ਅੰਗਨ ਰੰਗ ਲਾ ॥੨॥  
 ਮੰਗ ਨਾ, ਮੰਗ ਨਾ, ਮੇਰੀ ਹੋਰ ਨ ਮੰਗ ਹੈ ਪ੍ਰੀਤਮ !  
 ਲੰਘ ਆ, ਮੇਰੇ ਅੰਗਨ, ਮੇਰੇ ਲਾਲਨ ਲੰਘ ਆ ॥੩॥  
 ਵਿਲਕਣ ਮੇਰੀ ਦਾ ਹੀ ਇਕ ਨਾਦ ਬਰੈਰੇ ਹੀਅਰੇ,  
 ਰਸਨਾ ਮੇਰੀ ਪੁਕਾਰੇ 'ਮੇਰੇ ਲਾਲਨ ! ਲੰਘ ਆ' ॥੪॥  
 'ਲੰਘ ਆ' ਦੀ ਹੀ ਲਲਨਾ ਹੈ ਮੇਰੇ ਅੰਦਰ ਬਾਹਰ,  
 ਕੋਈ ਨ ਹੋਰੇ ਮੇਰੇ ਅੰਗਨੇ ਲਾਲਨ ! ਲੰਘ ਆ ॥੫॥  
 ਇਕ ਸਿੱਕ ਮਿਲਨ ਤੇਰੇ ਦੀ ਹੀ ਤਰਪੇ ਕਲੇਜੇ,  
 ਦਰਸਨ ਬਿਨ ਜੁ ਨ ਧੀਰੇ ! ਮੇਰੇ ਲਾਲਨ ! ਲੰਘ ਆ ॥੬॥  
 ਦਰੇ ਦੀਵਾਰ ਪਿਆ ਗਾਵੇ ਤੇਰੇ 'ਆਗਮ' ਪ੍ਰੀਤਮ,  
 ਕੁਈ ਫ਼ੌਰ ਨਹੀਂ ਘਰ ਅੰਗਨੇ ਮੇਰੇ ਪ੍ਰੀਤਮ ਲੰਘ ਆ ॥੭॥  
 ਸੰਗ ਨਾ, ਸੰਗ ਨਾ ਮੇਰੇ ਬਾਲਮ ਹੁਣ ਤਾਂ ਸੰਗ ਨਾ,  
 ਲੰਘ ਆ, ਲੰਘ ਆ, ਮੇਰੇ ਪ੍ਰੀਤਮ ਹੁਣ ਤਾਂ ਲੰਘ ਆ ॥੮॥

ਇਸ ਗੀਤ ਦੇ ਗਾਉਣ ਵਜਾਉਣ ਦੇ ਸੁਰ ਤਾਲ—

ਚਾਗ-ਜ਼ਿਲਾ (ਕਸੂਰੀਆ) । ਤਾਰ ਤੇ ਗਤ-ਤਲਵਾਤਾ (ਨਕਟਾ) ।

ਮਾਤ੍ਰਾ-੮ ।

ਲਾਜ-ਧੀਮੀ । 'ਆ' ਦਾ ਘਰ—'ਲੰਘ ਆ' ਪਰ ਹੈ ।

X X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਗੀਤ ੧੪੧— ਅਜ ਗੁਰ ਨਾਨਕ ਆਇਆ

ਚਲੋ ਨੀ ਸਹੀਓ ! ਉਠ ਵੇਖਣ ਚਲੀਏ ਅਜ ਗੁਰ ਨਾਨਕ ਆਇਆ ।  
 ਸੁਹਣੇ ਨੇ ਅਜ ਧਰਤੀ ਉਤੇ ਅਰਸੇਂ ਫੇਰਾ ਪਾਇਆ ।  
 ਮੱਥੇ ਨੂਰ, ਮਿਹਰ ਨੈਣਾਂ ਵਿਚ, ਹਸਦਾ ਹਸਦਾ ਆਇਆ ।  
 ਰੱਬ ਖਜ਼ਾਨਿਓਂ ਬਖਸ਼ਿਸ਼ ਲੈਕੇ ਡੁਲ੍ਹਦਾ ਡੁਲ੍ਹਦਾ ਆਇਆ ।  
 ਆਹੋ ਨੀ ਅਜ ਸਤਿਗੁਰ ਨਾਨਕ 'ਨਾਮ' ਲੁਟਾਵਣ ਆਇਆ ।  
 ਝੋਲੀਆਂ ਭਰਨ ਅਸਾਡੀਆਂ ਆਇਆ, ਹਰਿ ਗੁਣ ਗਾਂਦਾ ਆਇਆ ।  
 ਮਾਲਾ ਮਾਲ ਹੋਊ ਉਹ ਸੁਹਣਾ ਜਿਸ ਸਿਰ ਹਥ ਉਸ ਲਾਇਆ ।  
 ਬਾਹਰ ਹੀ ਨਹੀਂ ਆਯਾ ਸੁਹਣਾ ਹਿਰਦੇ ਵਿਚ ਲੰਘ ਆਇਆ ।  
 ਘਰ ਘਰ, ਦਰ ਦਰ, ਫਿਰ ਫਿਰ ਸੋਹਣੇ ਦਿਲ ਦਿਲ ਭਾਗ ਲਗਾਇਆ ।  
 ਚੁੱਭੀ ਮਾਰ ਦਿਲੇ ਵਿਚ ਵੇਖੋ ਬੈਠਾ ਕਿਵੇਂ ਸੁਹਾਇਆ ।  
 ਭਾਗ ਜਗੇ ਅਜ ਸਭ ਦੇ ਸਹੀਓ, ਗੁਰ ਨਾਨਕ ਜਗ ਆਇਆ ।  
 ਠਰ ਜਾਓ ਹੁਣ ਦਰਸਨ ਕਰਕੇ ਚਰਨੀ ਜਾਉ ਸਮਾਇਆ ।

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਤਾਲ—

੧. ਰਾਗ—ਸੁਹਣੀ । ਤਾਲ—੩ । ਗਤ—ਨਾ ਧੀ ਧਿ ਨਾ । ਮਾਤ੍ਰਾ—੮ ।  
 ਲਯ—ਚਲੰਤ । 'ਆ' ਦਾ ਘਰ—'ਆਇਆ' ਪਰ ਹੈ ।

X

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

੨. ਰਾਗ—ਪ੍ਰਭਾਤੀ ਬਿਭਾਸ । ਤਾਰ—੫ । ਮਾਤ੍ਰਾ—੧੫ ।  
 ਲਯ—ਵੈਠਵੀਂ । 'ਆ' ਦਾ ਘਰ—'ਚਲੀਏ' ਪਰ ਹੈ ।  
 ਸੁਰ ਖਾਸ—ਸਾ ਰੇ ਗਾ ਪਾ ਧਾ ਨੀ ।



## ਦਰਸ਼ਨ ਜੋਦੜੀ

ਬਾਹਾਂ ਉਲਾਰ ਖਲਤੀ ਸਾਗਰ ਦੇ ਹਾਂ ਕਿਨਾਰੇ,  
 ਲਹਿਰਾਂ ਨੂੰ ਦੇਖ ਕੰਬਾਂ ਡੋਲਾਂ ਹਵਾ ਹੁਲਾਰੇ।  
 ਪਈ ਹੱਕਲਾਂ ਹਾਂ ਮਾਰਾਂ ਨੈਣਾਂ ਤੋਂ ਛਮਛਮਾ ਹੋ,  
 ਦਿਲ ਉੱਛਲੇ ਤੇ ਛਲਕੇ ਲਹਿਰੀਂ ਚੜ੍ਹਾ ਉਤਾਰੇ।  
 'ਦਿਖਹੱਦ' ਤੇ ਨਜ਼ਰ ਹੈ, ਸੂਰਤ ਤਿਰੀ ਨੂੰ ਟੋਲੇ,  
 ਦਿਸ ਪੈਣ ਜੇ ਕਿਵੇਂ ਮੈਂ ਹੁਣ ਆ ਰਹੇ ਪਿਆਰੇ।  
 ਸ਼ਾਮਾਂ ਹੈ ਆਣ ਹੋਈ, ਘਨਚਾਲ ਪੈ ਰਹੀ ਹੈ,  
 ਹੈ ਸਹਿਮ ਛਾ ਰਿਹਾ ਹੁਣ, ਹੁਣ ਤਾਂ ਦਿਓ ਦਿਦਾਰੇ !  
 ਹੁਣ 'ਆਸ' ਰੁਸ ਰਹੀ ਹੈ, ਹੈ 'ਯਾਸ' ਉਸ ਮਨਾਵੇ,  
 ਆਖੇ : ਨ ਛੋੜ ਬੇਕਸ ਜੀਵੇ ਜੁ ਤੁਧ ਸਹਾਰੇ।  
 ਤੇਰੇ ਬਿਨਾ ਨ ਕੋਈ ਇਸ 'ਕੱਲ' ਦਾ ਹੈ ਏਲੀ  
 ਬਿਰਹੇ ਦੇ ਕੁੱਠਿਆਂ ਨੂੰ ਮਲਹਮ ਲਗਾ ਜਿਵਾਰੇ।  
 ਆ ਜਾ ਪ੍ਰੀਤਮਾ ! ਹੁਣ ਮਿਹਰਾਂ ਦਾ ਲੈਕੇ ਬੋਹਿਬ,  
 ਚਰਨੀਂ ਲਗਾ ਲੈ ਆ ਕੇ ਸ਼ਰਨੀ ਸਮਾ ਲੈ ਪਯਾਰੇ !  
 ਵਾਂਝ ਮਗਰਬੀ ਸਿਤਾਰੇ ਦਿਸ ਪੈ ਅਕਾਸ਼ ਤੇ ਹੁਣ  
 ਜਦ ਲੋਪ ਹੋ ਰਹੇ ਹਨ ਆਸਾਂ ਦੇ ਰੰਗ ਸਾਰੇ।



ਹੈਂ ਨਾਥ ਤੂੰ ਅਨਾਥਾਂ, ਹੋ ਬੇਕਸਾਂ ਸਹਾਰੇ !  
 ਦਰਦਾਂ ਰਵਾਇਆਂ ਦੇ ਦੁਖ ਦੂਰ ਕਰਨਹਾਰੇ !  
 ਆ ਜਾ, ਹੁਣ ਆ ਜਾ ਆ ਜਾ, ਹੁਣ ਦੇਰ ਨਾ ਲਗਾਈਓ,  
 ਹੁਣ ਦੇਰ ਦਾ ਹੈ ਵੇਲਾ ਕਰਨੇ ਦਾ ਨਾ ਪਿਆਰੇ !

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ ਸਿੰਧੜਾ ਮਿਲਿਆ ਹੋਇਆ । ਤਾਲ—੩ ।

ਗਤ—ਤਲਵਾੜਾ । ਮਾਤ੍ਰਾ—੮ ।

ਲਯ—ਧੀਮੀ । ‘ਆ’ ਦਾ ਘਰ—‘ਕਿਨਾਰੇ’ ਪਰ ਹੈ ।

X X X  
 ਸੁਰ ਖਾਸ—ਸਾ ਓ ਗਾ ਗਾ ਮਾ ਪਾ ਧਾ ਨੀ ।

## ਗੁਰ ਨਾਨਕ ਗੁਰ ਨਾਨਕ ਤੂੰ

ਨਦੀ ਕਿਨਾਰੇ ਕੂਕ ਪੁਕਾਰਾਂ,  
ਉੱਮਲ ਉੱਮਲ ਬਾਹ ਉਲਾਰਾਂ,  
'ਸਾਈਆ' 'ਸਾਈਆ' ਹਕਲਾਂ ਮਾਰਾਂ,  
ਤੂੰ ਸਾਜਨ ਅਲਬੇਲਾ ਤੂੰ !

'ਤਰ ਕੇ ਆਵਾਂ' ਜੋਰ ਨ ਬਾਹੀਂ,  
ਸੂਕੇ ਨਦੀ ਕਾਂਗ ਭਰ ਆਹੀਂ,  
'ਤਰ ਕੇ ਆਵਾਂ' ਰਾਹ ਨ ਕਾਈਂ,  
ਸਾਜਨ ਸਖਾ ਸੁਹੇਲਾ ਤੂੰ !

ਤੁਲਹਾ ਮੇਰਾ ਬਹੁਤ ਪੁਰਾਣਾ,  
ਘਸ ਘਸ ਹੋਇਆ ਅੱਧੋਰਾਣਾ,  
ਚੱਪੇ ਪਾਸ ਨ, ਕੁਈ ਮੁਹਾਣਾ,  
ਚੜ੍ਹ ਕੇ ਪਹੁੰਚ ਦੁਹੇਲਾ ਉ ।

ਬੱਦਲਵਾਈ, ਕਹਿਰ ਹਵਾਈ,  
ਉਡਨ ਖਟੋਲੇ ਵਾਲੇ ਭਾਈ,  
ਧੂਮ ਮਚਾਈ, ਦਏ ਦੁਹਾਈ:-  
“ਏ ਨਾ ਉੱਡਣ ਵੇਲਾ ਉ ।”

ਤੂੰ ਸਮਰੱਥ ਸ਼ਕਤੀਆਂ ਵਾਲਾ,  
 ਜੇ ਚਾਹੇਂ ਕਰ ਸਕੇਂ ਸੁਖਾਲਾ,  
 ਫਿਰ ਤੂੰ ਮਿਹਰਾਂ ਤਰਸਾਂ ਵਾਲਾ,  
 ਕਰ ਛੇਤੀ 'ਮਿਲ-ਵੇਲਾ' ਉ ।

---

ਇਸ ਗੀਤ ਦੇ ਗਾਉਣ ਵਜਾਉਣ ਦੇ ਸੁਰ ਤਾਲ—  
 ਚਾਗ-ਭੈਰਵੀ । ਤਾਰ-੩ । ਗਤ-ਤਲਵਾੜਾ । ਮਾਤ੍ਰਾ-੮ ।  
 ਲਯ-ਵਿਚਲੇ ਮੇਲ ਦੀ । 'ਆ' ਦਾ ਘਰ—'ਅਲਬੇਲਾ ਤੂੰ' ਪਰ ਹੈ ।  
 × × × × ×  
 ਸੁਰ ਖਾਸ-ਸਾ ਰੇ ਰੇ ਗਾ ਮਾ ਪਾ ਧਾ ਨੀ ।



## ਮੇਰੇ ਸਾਈਆਂ !

## ਮੇਰੇ ਓ ਕਲਗੀਆਂ ਵਾਲੇ !

‘ਤੇਰੀ ਏ ਯਾਦ ਦੀ ਬੂਟੀ’ ਤੇਰੀ ‘ਤੱਕਣੀ’ ਉਗਾਈ ਸੀ,  
 ਤੇਰੀ ਇਕ ‘ਨਦਰ’ ਨੇ ਇਸ ਵਿਚ ‘ਲਹਿਰ-ਜੀਵਨ’ ਛਿੜਾਈ ਸੀ।  
 ਤੇਰੇ ਇਕ ‘ਨਾਜ਼ ਦੇ ਗਮਜ਼ੇ’ ਸੁਰੰਧਿ ਇਸ ਵਿਚ ਬੁਹਾਈ ਸੀ,  
 ਮੁਸ਼ਕ ਇਕ ਫਿਰ ਮਚੀ ਮਨ ਵਿਚ ਮਗਨ ਸੁਰਤੀ ਹੁ ਆਈ ਸੀ।  
 ਭੁਲਾਓ ਜੇ ਤੁਸੀਂ ਸਾਨੂੰ—ਕਿਵੇਂ ਰਹਿਸਨ ਚਿਮਨ ਸਾਡੇ,  
 ਖਿੜੇ ਤੇ ਮੁਸ਼ਕਦੇ ਸਾਈਆਂ !—ਜਿਨ੍ਹੇ ਏ ਮਹਿਕ ਪਾਈ ਸੀ।  
 ਤੂੰ ਇਕ ਖਿਨ ਨਾ ਭੁਲਾ ਸਾਨੂੰ, ਨ ਭੁੱਲਾਂ ਮੈਂ ਤੁਸਾਂ ਤਾਈਂ,  
 ਕਿ ਬੂਟੀ ਏ ਮੁਸ਼ਕ ਵਾਲੀ ਤੁਸਾਂ ਹੀ ਆਪ ਲਾਈ ਸੀ।  
 ਦਿਓ ਵੀਣਾਂ ਮੇਰੇ ਹਥੀਂ, ਤੇ ਭਰ ਦਯੋ ਤਾਲ ਮੈਂ ਪੈਰੀਂ,  
 ਫਿਰਾਂ ਗੋਂਦਾ “ਤੂੰਹੋਂ ਸਾਈਆਂ !” “ਤੂੰਹੋਂ ਬੂਟੀ ਏ ਲਾਈ ਸੀ।”

-----

ਇਹ ਗੀਤ ਰਾਗਨੀ ਭੈਰਵੀ, ਅਤੇ ਰਾਗ ਆਸਾ, ਤਾਲ ਨਕਟਾ  
 ਵਿਚ ਬੀ ਤਾਇਆ ਜਾ ਸਕਦਾ ਹੈ।

# ਗੁਰ ਨਾਨਕ ਦਾ ਥੀ

ਅਪਣਾ ਕੋਈ ਨਹੀਂ ਹੈ ਜੀ,  
ਅਪਣਾ ਕੋਈ ਨਹੀਂ ਹੈ ਜੀ,  
ਗੁਰ ਨਾਨਕ ਦਾ ਥੀ ਵੇ ਬੰਦਿਆ !  
ਗੁਰ ਨਾਨਕ ਦਾ ਥੀ । ੧.

ਅਪਣੇ ਸੁਖ ਨੂੰ ਮਿਲਦੇ ਸਾਰੇ,  
ਘੋਲੀ ਸਦਕੇ ਜਾਂਦੇ ਵਾਰੇ,  
ਦੁੱਖ ਪਿਆਂ ਕੋਈ ਆਇ ਨ ਦੁਾਰੇ,  
ਸਭ ਛਡ ਭਜਦੇ ਬੁੱਢੇ ਵਾਰੇ,  
ਅਪਣਾ ਕੋਈ ਨਹੀਂ ਹੈ ਜੀ,  
ਅਪਣਾ ਕੋਈ ਨਹੀਂ ਹੈ ਜੀ,  
ਗੁਰ ਨਾਨਕ ਦਾ ਥੀ ਵੇ ਬੰਦਿਆ !  
ਗੁਰ ਨਾਨਕ ਦਾ ਥੀ । ੨.

ਦਰਦ ਰਵਾਣਿਆਂ ਦਾ ਉਹ ਮੇਲੀ,  
ਬੁੱਢੇ ਠੇਰਿਆਂ ਦਾ ਉਹ ਬੇਲੀ,  
ਪੁੱਕਰ ਪੈਂਦਾ ਅੱਖੇ ਵੇਲੀ,  
ਖੇੜ ਦਏ ਜਿਉਂ ਫੁੱਲ ਚੰਬੇਲੀ,  
ਗੁਰ ਨਾਨਕ ਦਾ ਥੀ ਵੇ ਬੰਦਿਆ !  
ਗੁਰ ਨਾਨਕ ਦਾ ਥੀ ।  
ਅਪਣਾ ਕੋਈ ਨਹੀਂ ਹੈ ਜੀ,  
ਅਪਣਾ ਕੋਈ ਨਹੀਂ ਹੈ ਜੀ । ੩.

‘ਪੰਨ ਗੁਰ ਨਾਨਕ’ ਲਲ ਲਗਾਈ,  
‘ਪੰਨ ਗੁਰ ਨਾਨਕ’ ਦਈਂ ਦੁਹਾਈ,  
‘ਗੁਰ ਨਾਨਕ’ ਗੁਰ ਨਾਨਕ’ ਗਾਈਂ,  
ਕਦੇ ਨ ਤੈਨੂੰ ਉਹ ਛਡ ਜਾਈ,

ਗੁਰ ਨਾਨਕ ਦਾ ਥੀ ਵੇ ਬੰਦਿਆ !

ਗੁਰ ਨਾਨਕ ਦਾ ਥੀ । ੪.

----

ਇਹ ਗੀਤ ਪਿੱਛੇ ਆ ਚੁਕੇ ਗੀਤ ਨੰਬਰ ੨੨ ਤੋਂ ੭੪ ਦੇ ਸੁਰ ਤਾਲ  
ਪਰ ਗਾਇਆ ਜਾ ਸਕਦਾ ਹੈ ।

— ੨੬੫ —



ਦਿਖਾ ਹੇ ਕਲਗੀਆਂ ਵਾਲੇ !	ਦਿਖਾ ਜਲਵਾ ਤਰਸ ਖਾ ਕੇ,
ਦਿਖਾ ਜਲਵਾ ਹੁਸਨ ਦਾ ਤੂੰ	ਝਲਕ ਇਕ ਸੁਹਣਿਆਂ ਪਾਕੇ ।
ਦਿਖਾ ਦੇ ਦਰ-ਖੜੇ ਤਾਈਂ	ਮਟਕ ਅੱਖਾਂ ਦੀ ਮਟਕਾ ਕੇ,
ਕਿ ਗਮ ਨਗਮੇ ਗੁਵੀਂਦੇ ਹਨ,	ਸੁਣੀਂਦੀ ਵਾਜ਼ ਝੀਣੀ ਹੈ
ਕੋਇਲ ਬੁਲਬੁਲ ਜੁ ਗਾਂਦੀ ਹੈ	ਜਿਗਰ ਦਾ ਖੂਨ ਖਾ ਖਾ ਕੇ ।
ਵਛਾ ਦਿਸਦੀ ਨਹੀਂ ਕਿਧਰੇ	ਜਫਾ ਸਾਰੇ ਫਿਰੇ ਘੁੰਮਦੀ
ਕਿ ਦਿਲ ਸ਼ਿਕਨੀ ਪਵੇ ਪੱਲੇ	ਤਕਾਲਓ ਦਿਲ ਲਗਾ ਲਾਕੇ ।
ਚੜੀਂ ਚੰਦਾ ! ਤੂੰ ਆ ਅਰਸ਼ੀਂ	ਲੁਟਾ ਆ ਪਯਾਰ ਦਾ ਚਾਨਣ
ਵਸਾ ਠੰਢਕ ਮਿਹਰ ਵਾਲੀ,	ਕਿ ਦਿਲ ਮੋਲਣ ਦਵਾ ਪਾਕੇ ।
ਨਵੇਂ ਤੋਂ ਨਿਤ ਨਵੇਂ ਉਠ ਉਠ	ਕਰਨ ਦਾਵੇ ਤਬੀਬੀ ਦੇ
ਜਿਵੇਂ ਜਿਵੇਂ ਓ ਕਰਨ ਦਾਰੂ	ਵਧੇ ਦੁਖ, ਪੀੜ ਲਾ ਲਾ ਕੇ ।
ਤੇਰਾ ਦੀਦਾਰ ਸੁਣ ਚੰਨਾ !	ਤੇਰਾ ਦੀਦਾਰ ਦਾਰੂ ਹੈ,
ਕੋਈ ਦਾਰੂ ਨ ਪੌਂਹਦਾ ਹੈ	ਥਕੇ ਹਾਂ ਆਜ਼ਮਾ ਮਾ ਕੇ ।
ਇਕੋ ਰੋ ਰੋ ਅਰਜ਼ ਕਰਨੀ	ਇਹੋ ਹੈ ਤੰਦ ਇਕ ਚੰਦਾ !
ਕਬੂਲੋ ਭੇਟ ਸਾਡੀ ਏ	ਦਰਸ ਦੇਵੋ ਤਰਸ ਖਾ ਕੇ ।
ਬਿਰਦ ਤੇਰਾ ਸਦਾ 'ਦੇਣਾ',	ਭਿਖਾਰੀ ਫਿਰ ਅਸਾਂ ਵਰਗਾ !
ਖਿਜ਼ਾ ਸਿਰ ਤੇ, ਦੁਰਤ ਆਓ,	ਨ ਹੁਣ ਆਓ ਬਿਲਮ ਲਾਕੇ ।

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਤਾਲ—

ਰਾਗ—ਭੈਰਵੀ । ਤਾਲ—ਕਹਿਰਵਾ (ਤਲਵਾੜਾ) । ਮਾਤ੍ਰਾ—੮ ।

ਲਯ—ਧੀਮੀ । 'ਆ' ਦਾ ਘਰ—'ਕਲਗੀਆਂ ਵਾਲੇ' ਪਰ ਹੈ ।

X X X X

ਸੁਰ ਖਾਸ—ਸਾ ਰੇ ਰੇ ਗਾ ਗਾ ਮਾ ਪਾ ਧਾ ਨੀ ।

## ਸ੍ਵਾਗਤ ਸੋਹਿਲਾ

ਜਦ ਸ੍ਰੀ ਗੁਰੂ ਨਾਨਕ ਦੇਵ ਜੀ ਨੇ ਆਪਣੀ ਗੁਰੂ ਜਯੋਤੀ ਸ੍ਰੀ ਗੁਰੂ ਅੰਗਦ ਦੇਵ ਜੀ ਵਿਚ ਵਸਾ ਕੇ ਤੇ ਗੁਰ ਗਾਦੀ ਤੇ ਬਿਰਾਜਮਾਨ ਕਰਾਕੇ ਆਪਣਾ ਹੂਬਹੂ ਦੂਸਰਾ ਰੂਪ ਸਥਾਪਨ ਕਰ ਦਿੱਤਾ ਤਦ ਉਨ੍ਹਾਂ ਨੂੰ ਆਗਯਾ ਕੀਤੀ:—

“ਪੁਰਖਾ ਜੀ ਤੁਸੀਂ ਖਡੂਰ ਜਾਇਕੇ ਰਹੋ । ਮਾਈ ਵਿਰਾਈ ਦੇ ਘਰ ਸਾਡੇ ਬੈਠਣ ਦੀ ਮੰਜੀ ਹੈ । ਉਸ ਪਰ ਜਾਇਕੇ ਤੁਮ ਬੈਠੋ । ਮੇਰਾ ਸਿੰਘਾਸਨ ਵਹਾਂ ਹੈ, ਤੁਮ ਉਥੇ ਜਾਇਕੇ ਬੈਠੋ ।”


[ਮਹਿਮਾ ਪ੍ਰਕਾਸ਼ ਵਾਰਤਕ

ਜਦ ਇਸ ਆਗਿਆਨੁਸਾਰ ਗੁਰੂ ਗਾਦੀ ਨੂੰ ਪ੍ਰਾਪਤ ਗੁਰੂ ਨਾਨਕ ਦਾ ਸਰੂਪ ਹੋਏ ਗੁਰੂ ਅੰਗਦ ਦੇਵ ਜੀ ਖਹਿਰਿਆਂ ਦੇ ਖਡੂਰ ਪਹੁੰਚੇ, ਤਦ ਮਾਈ ਵਿਰਾਈ ਨੇ ਸਾਖਯਾਤ ਉਹੀ ਗੁਰੂ ਨਾਨਕ ਲਖਕੇ ਸਿੰਘਾਸਣ ਤੇ ਬਿਠਾਇਆ । ਉਸ ਪਰਮ ਪਾਵਨ ਗੁਰੂ ਭਗਤ ਮਾਈ ਦੇ ਹਿਰਦੇ ਦੇ ਉਸ ਵੇਲੇ ਦੇ ਪ੍ਰੇਮ ਭਾਵ ਹੇਠ ਲਿਖੇ ਗੀਤ ਵਿਚ ਅੰਕਿਤ ਕਰਨ ਦਾ ਪ੍ਰਯਤਨ ਹੈ:—

ਸਹੀਓ ਨੀ ਗੁਰ ਨਾਨਕ ਆਇਆ,  
ਪੁਰ ਕਰਤਾਰੋ, ਖਹਿਰੀ ਆਇਆ ।  
ਲੋਕੀ ਆਖਣ ‘ਅੰਗਦ’ ਨਾਉਂ  
ਓਹੋ ਨੀ ਇਹ ‘ਨਾਨਕ’ ਰਾਉ ।  
ਓਹੋ ਰੂਪ ਓਹੋ ਹੈ ਰੰਗ  
ਨਖ ਸਿਖ ਓਹੀ ਅੰਗੋ ਅੰਗ ।



ਓਹੀ ਨਾਨਕ ਹੈ ਟੁਰ ਆਇਆ,  
 ਨਹੀਂ ਨੀ ਉਸ ਨੇ ਰੂਪ ਵਟਾਇਆ ।  
 ਨਵੇਂ ਰੂਪ ਤੇ ਨਵੇਂ ਦਿਦਾਰੇ,  
 ਪਰ ਓਹੋ ਦੇ ਓਹੋ ਸਾਰੇ ।  
 ਆਪੀ ਨੇ ਇਹ ਸਾਜਿਆ ਆਪ,  
 ਨਾਨਕ ਅਪਣਾ ਨਾਮ ਅਲਾਪ ।  
 ਕਰ ਸਿਆਣ ਲੈ ਗੁਰੂ ਪਛਾਣ,  
 ਆਨ ਬਾਨ ਓਹੋ ਹੈ ਸ਼ਾਨ ।  
 ਗੁਰ ਅੰਗਦ ਨਾਨਕ ਹਰਿ ਸੋਇ,  
 ਕਰ ਕੇ ਭਿੰਨ ਨ ਜਾਣੋ ਕੋਇ ।



ਇਹ ਗੀਤ ਪਿਛੇ ਆ ਚੁਕੇ ਗੀਤ ਨੰਬਰ ੭੭ ਦੇ ਸੁਰ ਤਾਲ ਤੇ ਅਤ  
 ਰਾਗ-ਸਿੰਧੀ ਥਾਵੀ, ਤਾਲ-ਤਲਵਾੜਾ ਵਿਚ ਬੀ ਗਾਇਆ ਜਾ ਸਕਦਾ ਹੈ ।



# ਕਿਉਂ ਤੁਸੀਂ ਐਡੇ ਸੁਹਣੇ ਹੋ ?

ਕਿਉਂ ਮਿਰੇ ਕਲਗੀਆਂ ਵਾਲੇ ਦਾਤੇ !

ਕਿਉਂ ਤੁਸੀਂ ਐਡੇ ਸੁਹਣੇ ਹੋ ?

ਦਰਸ਼ਨ ਦੇ ਦਿਲ ਖੱਸ ਲੈਂਦੇ ਹੋ,

ਇੱਛੇ ਕਿਉਂ ਮਨਮੋਹਣੇ ਹੋ ?

ਐਡੇ ਸੁਹਣੇ ਆਪ ਬਣੇ ਕਿ

ਤੁਹਾਨੂੰ ਕਿਸੇ ਬਣਾਇਆ ਹੈ ?

ਚੰਦ ਸੂਰ ਪਏ ਦੇਣ ਦੁਹਾਈ

“ਸਾਨੂੰ ਇਨ੍ਹੇ ਬਣਾਇਆ ਹੈ।”

ਕਮਲ, ਮਾਲਤੀ, ਨਰਗਸ, ਸੋਸਨ

ਏਹੋ ਗੀਤ ਅਲਾਇਆ ਹੈ:-

“ਕਲਗੀਆਂ ਵਾਲੇ ਸੁਹਣੇ ਦਾਤੇ

ਸੁਹਜ ਅਸਾਨੂੰ ਲਾਇਆ ਹੈ”।

ਛਟਕੀ ਰਾਤ ਤਾਰਿਆਂ ਵਾਲੀ

ਚੁੱਪ-ਰਾਗ ਪਈ ਗਾਂਦੀ ਹੈ:

“ਕਲਗੀਧਰ ਦੀ ਸੁੰਦਰਤਾ ਪਈ

ਸਾਨੂੰ ਫਬਨਾਂ ਲਾਂਦੀ ਹੈ।”

ਦੱਸ ਸੁਹਣਿਆਂ, ਦੱਸ ਸੁਹਣਿਆਂ !

ਕਿਉਂ ਐਡੇ ਤੁਸੀਂ ਸੁਹਣੇ ਹੋ ?

ਮੋਹ ਲੈਂਦੇ ਹੋ, ਮੋਹ ਲੈਂਦੇ ਹੋ,  
 ਕਿਉਂ ਐਡੇ ਮਨਮੋਹਣੇ ਹੋ ?  
 ਤੁਸੀਂ ਤਈਂ ਜੇ ਕਿਸੇ ਸਾਜਿਆ  
 ਕੀਹ ਇੱਡਾ ਹੀ ਸੁਹਣਾ ਹੈ ?  
 ਜਾ ਤੁਹਾਥੋਂ ਬੀ ਵਧ ਵਧੇਰਾ  
 ਦਰਸ਼ਨ ਦੇ ਮਨਮੋਹਣਾ ਹੈ ?  
 ਜਾਂ ਇਹ ਸਾਜੀ ਸੋਹਣੀ ਦੇਹੀ  
 ਉਸ ਨੂੰ ਪਯਾਰੀ ਲੱਗ ਗਈ,  
 ਵੜ ਬੈਠਾ ਵਿਚ ਆਪ ਏਸ ਦੇ  
 ਤਦੇ ਸੁੰਦਰਤਾ ਭੁੱਲ੍ਹ ਰਹੀ;  
 ਦਸ ਦਿਓ ਸਾਨੂੰ, ਦਸ ਦਿਓ ਸਾਨੂੰ,  
 ਐਡੇ ਕਿਉਂ ਤੁਸੀਂ ਸੁਹਣੇ ਹੋ ?  
 ਦਸ ਦਿਓ ਕਲਗੀਆਂ ਵਾਲੇ ਪ੍ਰੀਤਮ !  
 ਕਿਉਂ ਐਡੇ ਮਨਮੋਹਣੇ ਹੋ ?

-----

ਇਹ ਗੀਤ ਰਾਗ ਏਸ਼, ਭਾਰ ਤਿੰਨ ਵਿਚ ਗਾਇਆ ਜਾ ਸਕਦਾ ਹੈ ।

## ਗੁਰ ਨਾਨਕ ਆਇਆ

ਟੇਕ-ਸਹੀਓ ਨੀ ! ਗੁਰੁ ਨਾਨਕ ਆਇਆ ।

ਗੁਰੁ ਨਾਨਕ ਗੁਰੁ ਨਾਨਕ ਆਇਆ ।

ਨਾਦ ਉਠਯੋ : 'ਗੁਰੁ ਨਾਨਕ ਆਯਾ' ।

ਸ਼ਬਦ ਹੁਯੋ : 'ਗੁਰੁ ਨਾਨਕ ਆਯਾ' । ੧.

ਮੁਸ਼ਕ ਉਠੇ ਮੇਰੇ ਬਨ ਤੇ ਬੇਲੇ,

ਖਿੜ ਪਏ ਬਾਗੀਂ ਫੁੱਲ ਰੰਗੀਲੇ ।

ਸਭ ਨੇ ਅਨਹਤ ਰਾਗ ਅਲਾਯਾ :

'ਗੁਰੁ ਨਾਨਕ ਗੁਰੁ ਨਾਨਕ ਆਯਾ' । ੨.

ਜਾਗ ਪਏ ਪੰਛੀ ਅਖ ਖੋਲ੍ਹਣ

ਗਾਵਣ ਗੀਤ ਰੰਗੀਲੇ ਬੋਲਣ:-

'ਦੇਖੋ ਅਹੁ ਗੁਰੁ ਨਾਨਕ ਆਯਾ,

'ਗੁਰੁ ਨਾਨਕ ਗੁਰੁ ਨਾਨਕ ਆਯਾ' । ੩.

ਤਪੀਆਂ ਜੁੱਗਾਂ ਦਿਆਂ ਅਖ ਖੋਲੀ

ਤਯਾਗੀ ਮੈਨ, ਬੋਲ ਪਏ ਬੋਲੀ:-

'ਅਹੁ ਤੋਂਕੇ ਗੁਰੁ ਨਾਨਕ ਆਯਾ,

'ਗੁਰੁ ਨਾਨਕ ਗੁਰੁ ਨਾਨਕ ਆਯਾ' । ੪.

ਦੁਖੀਆਂ ਕੰਨੀਂ ਪਈ ਬਲੇਲ:-

ਦੁਖਾਂ ਨੂੰ ਜੋ ਕਰੇ ਦਬੇਲ

'ਅਹੁ ਗੁਰੁ ਨਾਨਕ ਨਾਨਕ ਆਯਾ,

'ਸੁੱਖ ਸਬੀਲੀ ਨਾਲ ਲਿਆਯਾ' । ੫.



ਕੂਕ ਉਠੀ ਦੁਨੀਆਂ ਪਈ ਗਾਵੇ,  
 ਮਸਤ ਅਲਸਤੀ ਤਾਨਾਂ ਲਾਵੇ:-  
 'ਧੰਦ ਹਨੇਰੇ ਹੋਏ ਦੂਰ  
 'ਫੋਲ ਗਿਆ ਹੈ ਨੂਰੋ ਨੂਰ  
 'ਸਹੀਓ ਨੀ ਗੁਰੁ ਨਾਨਕ ਆਯਾ  
 'ਗੁਰੁ ਨਾਨਕ ਗੁਰੁ ਨਾਨਕ ਆਯਾ' । ੬.

ਮੇਰਾ ਮੇਰਾ ਮੇਰਾ ਅਪਨਾ,  
 ਕਿਸੇ ਨ ਓਪਾ ਸਭ ਦਾ ਅਪਨਾ,  
 ਉਹ ਗੁਰੁ ਨਾਨਕ ਨਾਨਕ ਆਯਾ  
 'ਸਹੀਓ ਨੀ ਗੁਰੁ ਨਾਨਕ ਆਯਾ' । ੭.

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਭਾਲ—  
 ਰਾਗ-ਆਸਾ ਜੋਗ ਮਿਸ਼੍ਰਤ । ਤਾਲ—ਤਲਵਾੜਾ ।  
 ਰਾਤ ਗਾਣੇ ਲਈ ਇਹ ਗੀਤ ਸੌਰਠ, ਤਾਲ ਝਪ ਵਿਚ ਬੀ  
 ਗਾਇਆ ਜਾ ਸਕਦਾ ਹੈ ।

## ਮੁੜਕੇ ਕਦ ਹੁਣ ਆਓਗੇ ?

ਦੱਸ ਮੇਰੇ ਕਲਗੀਆਂ ਵਾਲੇ ਦਾਤਾ !  
 ਮੁੜ ਕੇ ਕਦ ਹੁਣ ਆਓਗੇ ?  
 ਸੰਗਤਾਂ ਵਿੱਚ ਉਡੀਕਾਂ ਖਲੀਆਂ  
 ਕਦ ਆਓ ਕਦ ਆਓਗੇ ?  
 ਦੱਖਣ ਗਏ, ਗਏ ਚੜ੍ਹ ਅਰਸੀਂ  
 ਹੇਠਾਂ ਫੇਰ ਨ ਪਰਤੇ ਹੋ,  
 ਖੜੇ ਖਾਲਸੇ ਨਜ਼ਰਾਂ ਬੰਨ੍ਹ ਬੰਨ੍ਹ:  
 'ਹੁਣ ਆਓ, ਹੁਣ ਆਓਗੇ।'  
 ਦਿੱਸਣ ਵਾਲਾ ਰੂਪ ਆਪਣਾ  
 ਵੇਖਿਆਂ ਠੰਢ ਜੁ ਪਾਂਦਾ ਸੀ  
 ਮੋਹ ਲੈਂਦਾ ਸੀ ਝਲਕ ਆਪਣੀ  
 ਮੁੜ ਕਦ ਆਣ ਦਿਖਾਓਗੇ ?  
 'ਚਰਨ-ਛੋਹ' ਉਹ ਪਯਾਰੀ ਪਯਾਰੀ  
 ਝਰਨ ਝਰਨ ਜੋ ਲਾਂਦੀ ਸੀ,  
 ਭਰ ਦੇਂਦੀ ਸੀ ਜਿੰਦ ਅਨੋਖੀ  
 ਕਦ ਫਿਰ ਆਨ ਦਿਵਾਓਗੇ ?  
 ਮਿੱਠੀ 'ਸੱਦ ਮਾਹੀ ਦੀ' ਸੁਣਿਆਂ  
 ਸਦੀਆਂ ਮੁਕਦੀਆਂ ਜਾਂਦੀਆਂ ਹਨ  
 'ਮੇਰੇ ਰੂਪ ਖਾਲਸਾ' ਮੁੜ ਕੇ  
 ਫਿਰ ਕਦ ਆਣ ਸੁਣਾਓਗੇ ?

ਨੀਲੇ ਦੇ ਅਸਵਾਰ ਸੁਹਣਿਆਂ !  
 ਫੌਜਾਂ ਦੇ ਹੇ ਮਾਲਕ ਜੀ !  
 ਵਜਦੇ ਉਸ ਰਣਜੀਤ ਨਗਾਰੇ  
 ਕਦ ਆਓ ਕਦ ਆਓਗੇ ?  
 ਦੇਹੀ ਵਾਲੇ ਨੈਣ ਅਸਾਡੇ  
 ਸੁੰਦਰ ਦੇਹਿ ਤੁਸਾਡੀ ਦੇ  
 ਮੁੜ ਦਰਸ਼ਨ ਨੂੰ ਤਰਸ ਰਹੇ ਹਨ  
 ਦੱਸੋ ਨਾਂ ਕਦ ਆਓਗੇ ?  
 ਦੇਂਦ ਵਾਂਗ ਵਿਚ ਤਾਰਿਆਂ ਬੈਠੇ  
 ਕੀਰਤ ਕਰਦੇ ਸਾਈਂ ਦੀ  
 ਬੈਕੁੰਠਾਂ ਤੋਂ ਵੱਧ ਰਸਾਂ ਦੇ  
 ਕਦ ਦੀਵਾਨ ਆ ਲਾਓਗੇ ?  
 ਮੰਗ ਅਸਾਡੀ ਬਾਲਾਂ ਵਾਲੀ  
 ਪਰ ਬਾਲਾਂ ਦੇ ਬਾਪੂ ਜੀ !  
 ਲਾਡਾਂ ਨਾਲ ਕੀਤੀਆਂ ਬੱਚਿਆਂ  
 ਅਰਜ਼ਾਂ ਤੁਸੀਂ ਪੁਜਾਓਗੇ ?  
 ਸਦਕੇ ਬਿਰਦ ਆਪਣੇ ਦਾਤਾ !  
 ਆਓਗੇ ਪਰ ਆਓਗੇ,  
 ਸਾਡਾ ਇਹੀ ਅਡੋਲ ਭਰੋਸਾ  
 ਆਓਗੇ ਪਰ ਆਓਗੇ ।

ਇਹ ਗੀਤ ਰਾਗ-ਦੇਸ਼, ਤਾਰ-੩ ਵਿਚ ਗਾਇਆ ਜਾ ਸਕਦਾ ਹੈ ।



## “ਦੁਹਾਈ ਹੈ”

ਗੁਰੂ ਨਾਨਕ ! ਗੁਰੂ ਨਾਨਕ !	ਦਿਆਂ ਤੇਰੀ ਦੁਹਾਈ ਮੈਂ,
ਲਿਹੋ ਦਾਤਾ ! ਬਚਾਈ ਮੈਂ,	ਲਿਹੋ ਦਾਤਾ ! ਬਚਾਈ ਮੈਂ।
ਲਗੇ ਹਨ ਚੋਰ ਮੈਂ ਪਿੱਛੇ,	ਨਹੀਂ ਹਨ ਛੱਡਦੇ ਖਹਿੜਾ,
ਲਿਹੋ ਦਾਤਾ ! ਬਚਾਈ ਮੈਂ,	ਲਿਹੋ ਦਾਤਾ ! ਬਚਾਈ ਮੈਂ।
ਕੋਈ ਸੁਣਦਾ ਦੁਹਾਈ ਨਾਂ,	ਕੋਈ ਫਰੀਆਦ ਨਾ ਸੁਣਦਾ,
ਗੁਨਹਗਾਰਾਂ ਦੀ ਤੂੰ ਸੁਣਦਾ	ਤੇਰੀ ਹੀ ਇਹ ਖੁਦਾਈ ਹੈ।
ਲਗਾ ਪਹਿਰੇ ਮੇਰੇ ਦੁਆਲੇ	ਤੂੰ ‘ਅਣਦਿਖ-ਫੇਜ਼’ ਅਪਣੀ ਦੇ
ਜਿਵੇਂ ਵੀ ਹੋ ਸਕੇ ਹੁਣ ਤਾਂ	ਲਓ ਮਾਲਕ ਬਚਾਈ ਮੈਂ।
ਬਿਨਾਂ ਤੇਰੇ ਇਕੱਲਾ ਹਾਂ,	ਇਕੱਲਿਆਂ ਚੋਰ ਆ ਪੈਂਦੇ,
ਤੇਰੇ ਨਾਂ ਤੋਂ ਡਰਨ ਸਾਰੇ	ਦੁਹਾਈ ਤਾਂ ਮਚਾਈ ਮੈਂ।
ਤੇਰੀ ਦੋਹੀ ਗੁਰੂ ਨਾਨਕ !	ਦੁਹਾਈ ਹੈ, ਦੁਹਾਈ ਹੈ,
ਕਿ ਸਦਕੇ ਬਿਰਦ ਅਪਣੇ ਦੇ	ਲਿਹੋ ਮਾਲਕ ਬਚਾਈ ਮੈਂ।
ਕਰੋ ਰੱਖਯਾ, ਕਰੋ ਰੱਖਯਾ	ਲਿਹੋ ਦਾਤਾ ! ਬਚਾਈ ਮੈਂ,
ਕਿਸੇ ਪਯਾਰੇ ਦੇ ਸਿਰ ਸਦਕੇ	ਲਿਹੋ ਦਾਤਾ ! ਬਚਾਈ ਮੈਂ।
ਤੇਰੇ ਦਰ ਤੇ ਗੁਰੂ ਨਾਨਕ !	ਹੈਮੁੜਮੁੜਕੇ ਦੁਹਾਈ ਇਹ:—
ਲਿਹੋ ਮਾਲਕ ! ਬਚਾਈ ਮੈਂ !	ਲਿਹੋ ਦਾਤਾ ! ਬਚਾਈ ਮੈਂ।

ਇਸ ਗੀਤ ਨੂੰ ਗਾਉਣ ਵਜਾਉਣ ਦੇ ਸੁਰ ਤਾਲ—

ਰਾਗ—ਜ਼ਿਲਾ । ਤਾਲ—੩ । ਗਤ—ਤਲਵਾੜਾ । ਮਾਤ੍ਰਾ—੮ ।

ਲਾਜ—ਵਿਚਲੇ ਮੇਲ ਦੀ । ‘ਆ’ ਦਾ ਘਰ—‘ਦੁਹਾਈ ਮੈਂ’ ਪਰ ਹੈ ।

× ×

ਸੁਰ ਖਾਸ—ਸਾ ਰੇ ਗਾ ਮਾ ਪਾ ਧਾ ਨੀ ।

## ਕਰ ਦਿਓ ਦਰਸ਼ਨਾਂ ਨਾਲ ਨਿਹਾਲ

ਕਲਗੀਆਂ ਵਾਲਿਆ, ਸੁਹਣਿਆ, ਦੂਲਿਆ !

ਕਰ ਦਿਓ ਦਰਸ਼ਨਾਂ ਨਾਲ ਨਿਹਾਲ !

ਤੂੰ ਪਉ ਤੂੰ ਪਉ ਮੌਜ ਦੇ ਮਾਲਕਾ !

ਫੇਰਾ ਇਕ ਫੇਰ ਚਾ ਪਾਓ ਖਾਂ ਦਯਾਲ !

ਨੀਲਾ ਤ੍ਰਪਾਉਂਦੇ, ਠੁਮਕ ਠੁਮਕਾਉਂਦੇ,

ਚਲਦੇ ਅਠਖੇਲੀਆਂ ਵਾਲੜੀ ਚਾਲ,

ਉਗਮਦੇ ਸੂਰ ਦੇ ਤੇਜ ਜਿਉਂ ਚਮਕਦੇ,

ਝੂਮਦੀ ਲਿਸ਼ਕਦੀ ਕਲਗੀ ਦੇ ਨਾਲ,

ਤੇਜ ਪਰਤਾਪ ਦੇ ਰੰਗ ਰੰਗੀਲੜੇ

ਨੈਣੋਂ ਵਰਸਾਉਂਦੇ ਰੱਬੀ ਜਲਾਲ,

ਆ ਜਾਓ ਆ ਜਾਓ ਹੁਣ ਦੇਰ ਨ ਲਾਉਣੀ

ਆ ਜਾਓ ਛੇਤੀ, ਹੇ ਬੇਟੇ ਅਕਾਲ !

ਖਾਲਸਾ ਖੜਾ ਉਡੀਕਾਂ ਪਿਆ ਕਰਦੈ,

ਬੀਤਦੇ ਜਾਂਦੇ ਹਨ ਸਦੀਆਂ ਤੇ ਸਾਲ ।

ਦੇਰ ਨਾ ਲਾਓ, ਹੁਣ ਆ ਜਾਓ ਪਿਆਰੇ

ਕਰ ਦਿਓ ਦਰਸ਼ਨਾਂ ਨਾਲ ਨਿਹਾਲ !

ਇਹ ਗੀਤ ਰਾਗ-ਪਹਾੜੀ ਜੋਗ, ਤਾਲ-ਨਟ ਅਥਵਾ ਰਾਗ ਜ਼ਿਲਾ  
(ਕਸ਼ੁਰੀਆ), ਤਾਰ-ਨਕਟਾ ਵਿਚ ਨਾਚ ਦੇ ਤਾਲ ਨਾਲ ਗਾਇਆ ਜਾ  
ਸਕਦਾ ਹੈ ।



ਸ੍ਰੀ ਗੁਰੂ ਨਾਨਕ ਦੇਵ ਜੀ ਤੋਂ

## ਕਲੀਆਂ ਦੀ ਸੁਗੰਧਿ ਸਦੱਕੜੇ !

ਅੱਜ ਨਸੀਮ ਜਦੋਂ ਕਲੀਆਂ ਨੂੰ ਆ ਕੇ ਗੱਲ ਸੁਣਾਈ:—  
'ਗੁਰਨਾਨਕ ਪ੍ਰੀਤਮ ਕਲ ਆਸਣ, ਪੱਕੀ ਏਹ ਅਵਾਈ।'  
ਸੁਣ ਕਲੀਆਂ, ਭਰ ਚਾਉ ਆਖਿਆ:—'ਸਹੀਓ ਅੱਜ ਨ ਖਿੜਨਾ'  
'ਕਲ ਪ੍ਰੀਤਮ ਦੇ ਆਯਾਂ ਕੱਠੀ ਦੇਈਏ ਮੁਸ਼ਕ ਲੁਟਾਈ'।

---

## ਸ੍ਰੀ ਗੁਰੂ ਨਾਨਕ ਦੇਵ ਜੀ ਤੋਂ ਨੁਛਾਵਰ-ਤੋਲ

'ਪੈਣ ਲੁਕੇ ਪਾਣੀ' ਨੇ ਸਹੀਓ ! ਜਾਂ ਇਹ ਗੱਲ ਸੁਣ ਪਾਈ:  
'ਗੁਰ ਨਾਨਕ ਪ੍ਰੀਤਮ ਕਲ ਆਸਣ ਪਯਾਰ ਛਹਿਬਰਾਂ ਲਾਈ'  
ਪੈਣ ਕੁੱਛੜੋਂ ਤਿਲਕ ਰਾਤ ਨੂੰ, ਸ਼ਬਨਮ ਰੂਪ ਬਣਾਕੇ  
ਵਿਛ ਗਯਾ ਸਾਰਾ ਧਰਤੀ ਉੱਤੇ:— 'ਚਰਨ ਧੂੜ ਮੁਖ ਲਾਈ'।

---

## ਗੁਰੂ ਨਾਨਕ ਦੇਵ ਜੀ ਦੀ ਨਜ਼ਰ-ਫੁੱਲ !

'ਅੱਜ ਗੁਰ ਨਾਨਕ ਆਸਣ' ਕਹਿੰਦੀ ਮਾਲਣ ਗਈ ਬਗੀਚੇ,  
ਫੁੱਲਾਂ ਨੂੰ ਸੁਣ ਚਾਉ ਚੜ੍ਹ ਗਿਆ:— 'ਆਪਾ ਭੇਟਾ ਦੀਚੇ।'  
ਇਕ ਇਕ ਤੋਂ ਵਧ ਚੜ੍ਹ ਪਏ ਆਖਣ 'ਤੋੜ ਸਾਰਿਆਂ ਲੈ ਚਲ  
'ਸੁਹਣਿਆਂ ਦੇ ਸਰਦਾਰ ਸਾਹਮਣੇ ਨਜ਼ਰ ਅਸਾਨੂੰ ਕੀਚੇ'।

---



## ਸ੍ਰੀ ਗੁਰੂ ਨਾਨਕ ਦੇਵ ਜੀ ਅਤੇ ਬੁਲਬੁਲਾਂ ਦੀ ਅਭਿਲਾਖ !

ਚੜ੍ਹ ਅਸਮਾਨੀਂ ਚੰਦ ਕੂਕਿਆ:— ‘ਗੁਰ ਨਾਨਕ ਕਲ ਆਸਣ ।’  
ਬੁਰਮਟ ਘੱਤ ਬੁਲਬੁਲਾਂ ਧਾਈਆਂ ਕਰਦੀਆਂ ਵਾਕ ਬਿਲਾਸਨ:—  
‘ਗੁਰ ਨਾਨਕ ਕੀਰਤਨ ਦੇ ਪਯਾਰੇ ਕੀਰਤਨ ਚਲੋ ਸੁਣਾਈਏ,  
‘ਤੁੱਠ ਪਏ ਤਾਂ ਨਾਲ ਆਪਣੇ ਅਰਸ਼ਾਂ ਨੂੰ ਲੈ ਜਾਸਣ ।’

---

## ਪਰਦੇਸੀਂ ਗਈ ਕੋਇਲ ਦੀ ਅਰਜ਼ੋਈ !

ਮੈਂ ਸਦਕੇ ਮੈਂ ਸਦਕੇ ਸਾਰੀ ਸੁਹਣਿਆਂ ਦੇ ਸੁਲਤਾਨ !  
ਤੁਸੀਂ ਔਣਾ, ਸਾਨੂੰ ਸਮੇਂ ਫਿਰੰਦੇ ਤੋਰਿਆ ਹੋਰ ਜਹਾਨ\* !  
ਕੋਇਲ ਕੂਕ ਵਿਲਕ ਇਕ ਮੇਰੀ ਸਦਾ ਲਵਾਂ ਤੁਧ ਨਾਮ !  
ਦਰਸ਼ਨ ਨਹੀਂ ਤਾਂ ‘ਲਿਵ ਨਾ ਟੁੱਟੇ’ ਕੋਇਲ ਮੰਗਦੀ ਦਾਨ !

---

## ਪੀਲੀਆਂ ਪਰੀਆਂ !

ਥਲ ਸੁੱਕੇ ਸਨ, ਬਨ ਬੀ ਸੁਕ ਗਏ; ਜੂਹਾਂ ਹੋਈਆਂ ਹਰੀਆਂ ।  
ਖਿੜ ਖੜੋਤੀਆਂ ਸਰੋਂ ਸੁਹਣੀਆਂ ਮਾਨੋ ਪੀਲੀਆਂ ਪਰੀਆਂ—  
—ਕਲਗੀਆਂ ਵਾਲੇ ਦੇ ਰਾਹ ਉੱਤੇ ਦਰਸ-ਤਾਂਘ ਦੀਆਂ ਭਰੀਆਂ,  
ਆਪਾ ਵਾਰਨ ਨੂੰ ਹਨ ਖੜੀਆਂ ਹਥ ਤੇ ਜਿੰਦਾਂ ਧਰੀਆਂ ।

---

\*ਗੁਰ ਨਾਨਕ ਗੁਰਪੁਰਬ ਕੱਤਕ ਵਿਚ ਹੁੰਦਾ ਹੈ ਤੇ ਕੋਇਲ ਤਦੋਂ ਪੰਜਾਬ ਵਿਚ ਨਹੀਂ ਹੁੰਦੀ ।

## ਪਯਾਰੇ ਦੇ ਅੰਕ ਸਮਾਵੇਂ

ਮੈਲਿਆਂ ਨੂੰ ਧੋਵੇ ਤੇ ਰੰਗ ਚੜ੍ਹਾਵੇ  
ਤੇ ਰੰਗਿਆਂ ਦਾ ਮੁੱਲ ਪੁਆਵੇ,  
ਮੁੱਲ ਪਿਆਂ ਨੂੰ ਜੋ ਹਾਜ਼ਰ ਹਜ਼ੂਰੀ  
ਹਾਂ ਵਿਚ ਹਜ਼ੂਰੀ ਪੁਚਾਵੇ ।  
ਸ਼ਰਣ ਲਈਂ ਉਸ ਕਲਗੀਆਂ ਵਾਲੇ ਦੀ  
ਆਪਾ ਚਾ ਭੇਟ ਚੜ੍ਹਾਵੀਂ,  
ਜੋ ਫਰਸ਼ ਤੋਂ ਉੱਠੇ ਤੇ ਅਰਸ਼ ਤੇ ਜਾਵੇਂ  
ਤੇ ਪਯਾਰੇ ਦੇ ਅੰਕ ਸਮਾਵੇਂ ।

—ਇਤਿ—



ਸਤਿਕਾਰ ਯੋਗ

ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਲਿਖਤ ਟੀਕਾ

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀਆਂ

ਸੱਤ ਸੰਬੰਧ ਪੋਥੀਆਂ

ਸਤਿਕਾਰਯੋਗ ਭਾਈ ਸਾਹਿਬ ਭਾਈ ਵੀਰ ਸਿੰਘ ਜੀ ਨੇ  
ਲਗ ਪਗ ੧੭ ਬਰਸ ਦੀ ਘਾਲ ਨਾਲ ਜੋ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ  
ਦੇ ਪਹਿਲੇ ੬੦੭ ਸਫੇ ਦਾ ਸਵਿਸਥਾਰ ਟੀਕਾ ਕੀਤਾ ਸੀ ਉਹ ਸੱਤ  
ਸੰਬੰਧ ਪੋਥੀਆਂ ਵਿਚ ਛਪ ਚੁਕਾ ਹੈ। ਇਸ ਵਿਚ ਲਗ ਪਗ ਹਰ ਇਕ  
ਸ਼ਬਦ ਦੀ ਉਥਾਨਕਾ, ਫੇਰ ਬਾਣੀ ਦੇ ਬਿਲ ਮੁਕਾਬਲ ਉਸ ਦਾ  
ਅਰਥ, ਉਸ ਪਿਛੋਂ ਉਸ ਸ਼ਬਦ ਦੀ ਵਯਾਖਯਾ ਤੇ ਚੌਥੀ ਸ਼ੈ ਨਿਰੁਕਤ  
ਦਿਤੀ ਹੋਈ ਹੈ। ੧੪੩੦ ਪੰਨੇ ਵਾਲੀ ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ ਦੀ  
ਬੀੜ ਦੇ ੬੦੭ ਪੰਨੇ ਤੱਕ ਦਾ ਟੀਕਾ ਇਨ੍ਹਾਂ ਸੱਤ ਸੰਬੰਧ ਪੋਥੀਆਂ  
ਦੇ ੩੬੬੨ ਵਡੇ ਆਕਾਰ ਦੇ ਪੰਨਿਆਂ ਵਿਚ ਛਪਿਆ ਹੋਇਆ ਹੈ।  
ਹਰ ਇਕ ਪੋਥੀ ੫੦੦ ਤੋਂ ਵਧੀਕ ਸਫਿਆਂ ਦੀ ਹੈ, ਜਿਲਦ ਕਪੜੇ  
ਦੀ ਬੱਝੀ ਹੋਈ ਹੈ। ਹਰ ਇਕ ਸੰਬੰਧ ਪੋਥੀ ਦੀ ਕੀਮਤ ੧੫) ਹੈ,  
ਡਾਕ ਖਰਚ ਇਕ ਪੋਥੀ ਪਰ ੨) ਆਉਂਦਾ ਹੈ। ਸੱਤਾਂ ਪੋਥੀਆਂ  
ਦੇ ਮੁਕੰਮਲ ਸੈੱਟ ਦੀ ਕੀਮਤ ੧੦੫) ਹੈ। ਡਾਕ ਖਰਚ ਵੱਖਰਾ।  
ਮੁਕੰਮਲ ਸੈੱਟ ਮੰਗਾਉਣ ਲਈ ਰੇਲ ਪਾਰਸਲ ਪਰ ਭੇਜਣ ਦਾ  
ਖਰਚ ਘੱਟ ਆਵੇਗਾ, ਉਸ ਲਈ ਆਰਡਰ ਦੇ ਨਾਲ ਆਪਣੇ ਨੇੜੇ  
ਦੇ ਰੇਲਵੇ ਸਟੇਸ਼ਨ ਦਾ ਨਾਮ ਬੀ ਲਿਖਣਾ ਚਾਹੀਏ। ਚਿੱਠੀ ਪੱਤ੍ਰ  
ਇਸ ਪਤੇ ਪਰ ਕੀਤਾ ਜਾਏ:

ਮੈਨੇਜਰ-ਖਾਲਸਾ ਸਮਾਚਾਰ,

ਹਾਲ ਬਾਜ਼ਾਰ, ਅੰਮ੍ਰਿਤਸਰ



# ਪੁਰਾਣਾ ਪੰਥ ਸੇਵਕ ਅਖਬਾਰ 'ਖਾਲਸਾ ਸਮਾਚਾਰ'

‘ਖਾਲਸਾ ਸਮਾਚਾਰ’ ਅਖਬਾਰ ਪੁਰਾਣਾ ਤੇ ਪੰਥ ਸੇਵਕ ਅਖਬਾਰ ਹੈ, ੧੮੯੯ ਈ: ਤੋਂ ਜਾਰੀ ਹੋਇਆ ਹੈ। ਅਜ ਇਸ ਨੂੰ ਜਾਰੀ ਹੋਇਆ ਏਥੇ ਬਰਸ ਹੋ ਰਹੇ ਹਨ ਤੇ ਤਦ ਤੋਂ ਇਹ ਪੰਥ ਸੇਵਾ ਦੇ ਮੈਦਾਨ ਵਿਚ ਨਿਰਮਾਣ ਹੋਕੇ ਲਗਾਤਾਰ ਅਣਥੱਕ ਸੇਵਾ ਕਰ ਰਿਹਾ ਹੈ। ‘ਖਾਲਸਾ ਸਮਾਚਾਰ’ ਖਾਲਸੇ ਦਾ ਧਾਰਮਕ ਅਖਬਾਰ ਹੈ, ਜਿਸ ਦੇ ਲੇਖ ਆਤਮਾ ਦੀ ਰੂਹਾਨੀ ਖੁਰਾਕ, ਧਾਰਮਕ ਗਿਆਨ ਪਾਠਕਾਂ ਨੂੰ ਦੇਕੇ ਗੁਰੂ ਨਾਨਕ, ਗੁਰੂ ਗੋਬਿੰਦ ਸਿੰਘ ਜੀ ਦੇ ਬਖਸ਼ੇ ਖਾਲਸਾ ਆਦਰਸ਼ ਦੇ ਰਸਤੇ ਪਰ ਚੱਲਣੀ ਪਾਉਂਦੇ ਹਨ। ਗੁਰ ਸਿਖੀ, ਗੁਰਮਤਿ ਪ੍ਰਚਾਰ, ਗੁਰਬਾਣੀ ਵਯਾਖਯਾ, ਗੁਰ ਇਤਿਹਾਸ ਦਰਸ਼ਨ, ਧਾਰਮਕ ਜੀਉਤਿਆਂ ਮਹਾਂ ਪੁਰਖਾਂ, ਸੰਤਾਂ ਦੇ ਜੀਵਨ ਸਮਾਚਾਰ, ਆਤਮ ਕਥਾ, ਨੀਤੀ ਵਾਰਤਾ ਤੇ ਸਿਖਿਆਦਾਇਕ ਵਾਰਤਾਵਾਂ ਆਦਿ ਪਾਠਕਾਂ ਦੀ ਸਿੱਖਤੀ ਵਿਚ ਹਰ ਹਫ਼ਤੇ ਤਾਜ਼ੇ ਕਰਨੇ ਇਸ ਦੇ ਮੁੱਖ ਕਰਤੱਵਾਂ ਵਿਚੋਂ ਹਨ। ਇਹ ਪਰਚਾ ਸਕੂਲਾਂ ਕਾਲਜਾਂ ਤੇ ਫੌਜਾਂ ਲਈ ਪ੍ਰਵਾਣਿਤ ਹੈ ਤੇ ਦੇਸ਼ ਬਿਦੇਸ਼ ਬੜੀ ਦਿਲਚਸਪੀ ਨਾਲ ਪੜ੍ਹਿਆ ਜਾਂਦਾ ਹੈ। ਇਹ ਪਰਚਾ ਹਰ ਘਰ ਵਿਚ ਬੱਚੇ ਬੁੱਢੇ ਮਾਈ ਭਾਈ ਦੇ ਪੜ੍ਹਨ ਜੋਗਾ ਹੈ। ਜੇ ਤੁਸੀਂ ਅਜੇ ਇਸ ਦੇ ਗ੍ਰਾਹਕ ਨਹੀਂ ਬਣੇ ਤਾਂ ਔਜੋ ਹੀ, ਪਹਿਲੀ ਫਰਸਤ ਵਿਚ, (੬) ਚੰਦਾ ਸਾਲਾਨਾ ਮਨੀਆਰਡਰ ਦੁਆਰਾ ਭੇਜਕੇ ਇਸ ਦੇ ਗ੍ਰਾਹਕ ਬਣੋ। ਕੋਈ ਘਰ ਇਸ ਦੇ ਪਾਠ ਤੋਂ ਵਿਰਵਾ ਨਹੀਂ ਰਹਿਣਾ ਚਾਹੀਏ।

ਚਿੱਠੀ ਪੱਤਰ ਕਰਨ ਤੇ ਮਨੀਆਰਡਰ ਭੇਜਣ ਦਾ ਪਤਾ—

**ਮੈਨੇਜਰ—ਖਾਲਸਾ ਸਮਾਚਾਰ**

**ਹਾਲ ਬਾਜ਼ਾਰ, ਅੰਮ੍ਰਿਤਸਰ**

# ਭਾਈ ਸਾਹਿਬ ਵੀਰ ਸਿੰਘ ਜੀ ਰਚਿਤ ਪੁਸਤਕਾਂ

ਨਾਮ ਪੁਸਤਕ	ਬਿਨਾਂ ਜਿਲਦ	ਜਿਲਦ ਸਾਦਾ	ਜਿਲਦ ਕਪੜਾ
੧. ਸ੍ਰੀ ਗੁਰੂ ਨਾਨਕ ਚਮਤਕਾਰ	—	੧੫)	੧੬)
੨. ਸ੍ਰੀ ਕਲਗੀਧਰ ਚਮਤਕਾਰ	—	੧੮॥)	੧੯॥)
੩. ਅਸ਼ਟ ਗੁਰੂ ਚਮਤਕਾਰ	—	੫)	੫॥
੪. ਬਾਬਾ ਨੌਧ ਸਿੰਘ	—	੪)	੪॥
੫. ਰਾਣਾ ਸੂਰਤ ਸਿੰਘ	—	੭॥)	੮)
੬. ਮੇਰੇ ਸਾਂਈਆਂ ਜੀਓ	—	—	੩)
੭. ਪੰਜ ਗੰਥੀ ਸਟੀਕ ਭਾਵ ਅਰਥਨੀ ਟੀਕਾ—	—	—	੧੦)
੮. ਪੰਜ ਗੰਥੀ ਬਾਲ ਬੋਧਨੀ ਟੀਕਾ	—	—	੫
੯. ਵਾਰਾਂ ਭਾਈ ਗੁਰਦਾਸ ਸਟੀਕ	—	—	੮
੧੦. ਕਬਿਤ ਭਾਈ ਗੁਰਦਾਸ ਭਾਗ ੨	—	੨॥)	੨॥)
੧੧. ਸੁੰਦਰੀ	॥॥)	—	੧॥
੧੨. ਬਿਜੈ ਸਿੰਘ	੧॥)	—	੨
੧੩. ਸਤਵੰਤ ਕੌਰ	੨॥)	—	੨॥॥)
੧੪. ਮਟਕ ਹੁਲਾਰੇ	—	੧॥)	੧॥॥
੧੫. ਲਹਿਰ ਹੁਲਾਰੇ	—	੨)	੨॥
੧੬. ਲਹਿਰਾਂ ਦੇ ਹਾਰ	—	੨)	੨॥
੧੭. ਬਿਜਲੀਆਂ ਦੇ ਹਾਰ	—	੧॥)	੧॥॥)
੧੮. ਕੰਬਦੀ ਕਲਾਈ	—	੨॥)	੨॥॥)
੧੯. ਪ੍ਰੀਤ ਵੀਣਾ	॥)	—	੧
੨੦. ਕੰਤ ਮਹੇਲੀ	॥—)	—	॥—
੨੧. ਭਰਥਰੀ ਹਰੀ ਜੀਵਨ	॥॥)	—	੧॥

ਏਹ ਤੇ ਹੋਰ ਅਨੇਕ ਪੁਸਤਕਾਂ ਇਸ ਪਤੇ ਤੋਂ ਮਿਲ ਸਕਦੀਆਂ ਹਨ:

ਮੈਨੇਜਰ, ਖਾਲਸਾ ਸਮਾਚਾਰ

ਹਾਲ ਬਾਗ਼ਾਰ, ਅੰਮ੍ਰਿਤਸਰ



(1)  
(2)  
(3)  
(4)  
(5)  
(6)  
(7)  
(8)  
(9)  
(10)  
(11)  
(12)  
(13)  
(14)  
(15)  
(16)  
(17)  
(18)  
(19)  
(20)  
(21)  
(22)  
(23)  
(24)  
(25)  
(26)  
(27)  
(28)  
(29)  
(30)  
(31)  
(32)  
(33)  
(34)  
(35)  
(36)  
(37)  
(38)  
(39)  
(40)  
(41)  
(42)  
(43)  
(44)  
(45)  
(46)  
(47)  
(48)  
(49)  
(50)  
(51)  
(52)  
(53)  
(54)  
(55)  
(56)  
(57)  
(58)  
(59)  
(60)  
(61)  
(62)  
(63)  
(64)  
(65)  
(66)  
(67)  
(68)  
(69)  
(70)  
(71)  
(72)  
(73)  
(74)  
(75)  
(76)  
(77)  
(78)  
(79)  
(80)  
(81)  
(82)  
(83)  
(84)  
(85)  
(86)  
(87)  
(88)  
(89)  
(90)  
(91)  
(92)  
(93)  
(94)  
(95)  
(96)  
(97)  
(98)  
(99)  
(100)





8-8050



